




# క్ష రా త్తో అనుభూతులు

4 వ భాగం



1980

1286/UDL  
Raj

రచన :

II మోపిదేవి కృష్ణస్వామి M A., Ph.d

నివర్సల్ హ్యూమానిటేరియన్

ఎడ్యుకేషన్ ట్రస్టు

విశాఖపట్టణం

పుట

- 1
- 4
- 7
- 10
- 14
- 18
- 25
- 34
- 38
- 41
- 45
- 51
- 55
- 60
- 64
- 71
- 89
- 93
- 97
- 105

ప్రథమ ముద్రణ

మేకార్ గురువూటలు - 1990

అన్ని హక్కులు రచయితవి

వెల రు. 12-00

ACCNO  
6265

ప్రతులకు :

డి యూనివర్సల్ హ్యూమానిటేరియన్ ఎడ్యుకేషన్ ట్రస్టు  
28-10-7, పురషోత్తం వీధి,  
సత్యనారాయణపురం,  
విజయవాడ - 11.

2014.54  
K.F.

ముఖచిత్రం : చాలీ

ముద్రణ :

విక్టరీ ప్రెస్

అల్లులభాదర్ వీధి

విజయవాడ - 1

# తెలుగు లో

403/  
4-90

అక్షరాలాదం - అనుభూతి వేదం	పుట 1
బొమ్మా - బొరుసూ	4
1. సింహ గర్జన	7
2. భూ ప్రదక్షిణం	10
3. మీ పైననే మా చూపంతా	14
4. ఆత్మ పరిశీలన చేసుకున్న వేళ	18
5. అతడూ - ఆమెనూ	25
6. పచ్చి కాస్తా పండ్లారి	34
7. ఏదీ ముఖ్యం	38
8. కాలానికి అప్పచెబుదాం	41
9. చేస్తే అలా చెయ్యి	45
10. నిండుకుండ	51
11. ప్రకృతి చిత్రాలు	55
12. కాల చక్రం	60
13. ప్రౌఢు పొడవు కథ	64
14. రాముని భజనకు	71
15. వేణుగానం	89
16. అది సహజం	93
17. అందరూ బాగుండాలి	97
18. పల్లె 'పట్టు' - పొరవక్కం	105

AC No  
6255

403  
4-90

## అక్షర నాదం : అనుభూతి వేదం !

సదాశివ సమారంభామ్

శంకరాచార్య మధ్యమామ్ ।

అస్మదాచార్య పర్యంతామ్

వందే గురు పరంపరామ్ ॥

గురుశిష్య పరంపర భారతీయ సంస్కృతీ వటవృక్షానికి మూల కందం. గ్రంథస్థ విద్యగా కాక, కంఠస్థ విద్యగా సకల పురాణేతిహాస శాస్త్రాలు ఈ గడ్డపై తరతరాలుగా వాక్చవాహలై సజీవాలై అంది వస్తున్నాయి. ఈ సత్సంప్రదాయానికి గురుకులాలు అక్షరారామాలు.

రాముడికి వశిష్ఠ డినలె, కృష్ణుడికి సాందీపనివలె, వివేకానందునికి రామకృష్ణ పరమహంసవలె ఈ గురుశిష్యసంప్రదాయము ఆదర్శవంతమైనది.

“యదాయదాహి ధర్మస్య గ్లానిర్పవతి భారత” — అని శ్రీ కృష్ణ భగవానుడు భగవద్గీతలో ప్రతిజ్ఞాపూర్వకమైన ఆశంసన యిచ్చినట్లే భారత దేశంలో కేవల భౌతికవాదంపై వేద ఖడ్గప్రహారం చేసిన, చేస్తున్న ఎందరో మహనీయుల్ని మనం చూస్తున్నాం.

నాణానికి బొమ్మ — బొరుసువలె మానవ దేహానికి, మనిషి జీవితానికి ఆధ్యాత్మిక భౌతికస్థితులు, సాధనలు బొమ్మ-బొరుసు వంటివి.

ఈ సత్యాన్ని నిత్యజీవితంలో అర్థం చేసుకున్న వారు ద్వైధ భావంలో పడరు. భౌతికమా? ఆధ్యాత్మికమా?— ఏది ముఖ్యం? ఏది

అనుసరణేయం? అన్న మీమాంసలోపడిన మనిషికి గురువే మార్గోపదేశం చేస్తాడు. సద్గురువు ఎప్పుడూ కృష్ణాంశుడే.

మాష్టరు ఎక్కిరాలకృష్ణమాచార్యులవారు అలాంటి కోవకే చెందిన ఒక గురువు. ఒక దేశికోత్తముడు.

భౌతిక ఆధ్యాత్మిక తత్త్వాల్ని సమపాళ్ళలో రంగరించుకొన్న వ్యక్తిత్వం, సాధన ఆయనది. సేవాధర్మం, తత్త్వబోధనం, యోగసాధనం - ఈ మూడు తత్త్వాల్ని ప్రాణ దీపాలుగా వెలిగించిన అక్షరతపస్వి ఆయన.

ఆయన జీవితం ఒక సందేశం. కొన్ని సందేశాలకి ఆచరణం ఆయన జీవితం. ఈ విషయాన్ని అక్షరబద్ధం చేశారు శ్రీ మోపిదేవి కృష్ణస్వామి.

రామపాదం సోకిన అహల్యవలె, కృష్ణహస్త స్పర్శనందిన కుబ్జవలె, సద్గురువు ఆశీర్వాదం శిష్యుణ్ణి చైతన్యవంతుణ్ణి చేస్తుంది. సాధనాపథ గామిని చేస్తుంది. మాష్టరు ఎక్కిరాల వారి సాన్నిధ్యం కృష్ణస్వామి గారిలో అంతర్నిహితంగా ఉన్న సాధన జ్యోతిని వెలిగించింది. మాష్టరు గారి సన్నిధిలో కృష్ణస్వామిగారు గ్రహించిన, దర్శించిన, అనుభూతికి తెచ్చుకున్న ఎన్నో అంశాలని యిప్పటికి మూడు భాగాలుగా అందించారు.

ఇది నాలుగవ భాగం. ఎక్కిరాల వారిని అత్యంత సన్నిహితంగా చూసిన ఆయా సంఘటనలలో, సందర్భాలలో ఆయన వ్యక్తిత్వ వైభవాన్ని గ్రహించిన అనుభూతికి ఇది కృష్ణస్వామిగారి అక్షరనైవేద్యం.

భారతీయ సంస్కృతిపట్ల, ప్రాచీన గ్రంథాతపట్ల నిరసనలు, కువ్యాఖ్యలు కోకోల్లులుగా వెలువడుతున్న అసురసంధ్యవేళ అక్షర కాంతులు వెదజల్లి సాధకులకు, జిజ్ఞాసువులకి సందేహనివృత్తి చేసే గేహళి ఇది.

గురువు “అక్షరనాదం” చేస్తే శిష్యుడు దానిని “అనుభూతి వేదం”గా హార్పిన వాగర్థం ఇది.

అక్షరాలు హృద్దయ గారివి.

అనుభూతులు కృష్ణస్వామిగారివి.

అక్షరాల్లో అనుభూతులు మనందరివి :

అందుకోండి : అక్షయానంద రుచిని :

ఓం శాంతిః ! శాంతిః ! శాంతిః !!

25-4-1990

విజయవాడ

పురాణపంథ రంగనాథ్.

“సిరివెన్నెల”



## బొమ్మా - బొరుసూ

సాయంత్రం నాలుగు గంటలపుడైంది. అక్కయ్య పాలెంలోని మాష్టరు గారింట్లో మధ్యగదిలో నేను, మాష్టరుగారు తీరుబడిగా కూర్చుని మామా పనితీరులను గూర్చి పరామర్శించుకుంటున్నాం. అప్పుడు నేను అడిగాను. “మాష్టరుగారు : మిమ్మల్ని గూర్చి నానుండి చెప్పవలెనున్న రచనలపైన మీ అభిప్రాయమేమిటి”? అని-

అందుకు చిరునవ్వు నవ్వి మాష్టరుగారు ఇలా అన్నారు. “నీవు అడిగిన అంశాన్ని గురించి, దగ్గర ఉన్నది అభిప్రాయం కాదు. అనుభూతి. అదేమిటంటే ఒకే నాణానికి నా రచనలు బొమ్మయితే, నీ రచనలు చాయసు” అని. కేవలం నా రచనలే వస్తే అవి నేనేం చెప్పతున్నానో మాత్రమే తెలియజేయగలుగుతాయి. వాటికి తోడుగా నన్ను గూర్చిన నీ రచనలు కూడా వస్తే నానుండి చెప్పబడుతున్నవి ఉన్నాయే, అవి నా జీవితంలో ఎలాంటి అన్వయాన్ని పొందుతున్నాయో, ఎలా అన్వయించుకోబడుతున్నాయో తెలియజేసినట్లవుతుంది. ఢియరీకి ప్రాప్తికల్ తోడయితే ఎలా ఉంటుంది? నా రచనలకు నీ రచనలు తోడయినప్పుడు అలా ఉంటుంది. చదువరి ఎవరైతే మన ఇద్దరి రచనలను కలిపి చదువుకున్నప్పుడే, తనకు కావలసిన సందేశాన్ని స్పష్టంగా సాక్షాత్కరింపజేసుకోగలుగుతాడు. ఇది నా అనుభూతి. బాగుందా?”

“బాగుంది ఇంకా చెప్పండి.”

ఇంకా చెప్పాలంటావా? “ఇంకా చెప్పండి” అని నీ పన్ను తరువాత నాకూ ఇంకా చెప్పాల్సిందేదో విగిలి ఉన్నట్లుగా అనిపిస్తోంది. “నీవు నాకు దగ్గరగా ఉన్నావు. మనం కలిసి చదిసి తిరుగుతున్నాం మనం దగ్గరై ఒక దశాబ్దం దాటుతోంది. నీవు పరిచయమైనప్పటికీ ఇప్పటికీ మనప్రయాణం ఎన్నిమలుపులు తిరుగుతూ వచ్చిందో నీకు తెలుసు. మీరు పరిచయమయ్యే టప్పటికే నా దినచర్య నాకు తీరుబడి నివ్వని స్థితి ఉన్నప్పటికీ, వీలు చేసుకుని నేను మీతో కొంతసేపు ప్రత్యేకంగా గడు



పుతూ ఉండేవాడిని. సహజీవనం లోనే అనందాన్ని అనుభవించటం కోసం మనం కొన్ని ప్రత్యేక కార్యక్రమాలూ, ప్రయాణాలూ కూడా రూపొందించుకునే వాళ్ళం గుర్తుందా? కానీ కార్యక్రమం పన్నా పెరుగతూ రావడంతో రాను రాను మనకి మూటలాడుకోవడానికే సమయం దొరుకుతుందా? లేదా అన్న స్థితి వచ్చేసింది. నీలాగా సన్నిహితంగా పని చేస్తున్న ఏ కొద్దిమందితో తప్ప నేను దొరకని స్థితి ఏర్పడుతోంది. కార్యక్రమం దృష్ట్యా ఈ స్థితి తప్పదు. కానీ, మీ తర్వాత నాకు దగ్గరైన వాళ్ళూ, ఇకముందు నాకు దగ్గర కాబోయే వాళ్ళూ ఉన్నారే వాళ్ళతో నేను మీతో గడిపినట్లు గడవగలనా? అదిసాధ్యం కాదని తేలిపోతూనే ఉంది గదా! మరి, వాళ్ళకాలోటు ఎలా తీరుతుంది? ఇదిగో, నీ నుండి దిగి వస్తున్న ఈ రచనలే ఆ లోటును తీర్చగలిగేది. ఈ నీ రచనలు ఉన్నాయే ఇప్పుటి వాళ్ళనే గాక, రాబోయే తరాల వాళ్ళను కూడా నాకు దగ్గర చేస్తాయి. ఈ 'నా' చెలిమిలోని మాధుర్యాన్ని తరతరాల వాళ్ళకు రుచి చూపిస్తాయి. వారిక నన్ను చూడలేదని గాని, నాతో గడపలేదని గాని బాధపడరు, బెంగపడరు. నీవు రచించే రచనలలోని వివిధ పాత్రలు వారై, నాతో నడుస్తూ, తమకు కావలసిన సాన్నిధ్యాన్ని, సందేశాన్ని, ఈ "నా" జీవితం నుండి అందుకుంటూనే ఉంటారు. కాలం గడుస్తున్న కొద్దీ ఈ రచనలు ఇతిహాస రూపాన్ని పొందుతాయి. కాలం గడుస్తున్న కొద్దీ ఇవి మరింతగా ప్రజలకు దగ్గరై, ఎనలేని ప్రయోజన పరమార్థాలను సాదిస్తాయి

నీవు నన్ను అనుకరించటం లేదు. అనసరిస్తున్నావు. నీవు నేను చేస్తున్నది చేయటము లేదు. ఏది చేస్తే నేను చేస్తున్న దానికి సమగ్రత లభిస్తుందో దానిని చేస్తున్నావు. జరుగవలసింది అదే. అందుకే జరుగుతోంది. ఇక ఇది ఇలా జరుగుతూనే ఉంటుంది."

"అక్షరాల్లో అనుభూతులు" నాల్గవ భాగానికి ముందు మాట వ్రాద్దామని కూర్చునే టప్పుటికి ఆనాడు జరిగిన ఈ సన్నివేశం కనుల

ముందు మరొక్కసారి సాక్షాత్కరించింది. గోచరించిన ఆ సన్నచేశాన్ని అక్షరబద్ధం చేసే ప్రయత్నం జరిగింది.

మనిషి, నిత్య జీవితాన్ని ఎలా నియమించుకోవాలో, ఎలా నిర్వహించుకోవాలో ఆ నిర్వహించుకోవడంలో ఎలాంటి మెలకువలను చూపాలో, ఎలాంటి అవగాహనను కలిగి ఉండాలో తెలియ జెబుతాయి, ఈ అక్షరాల్లో అనుభూతులు. నిత్య జీవితాన్ని నియమించుకోవాలి. నియమించుకోవడం ద్వారా దానిని పవిత్రీకరించుకోవాలి. పవిత్రీకరణ చెందుతున్న జీవితాన్ని సద్వినియోగం చేయడం ఎలాగో నేర్చుకోవాలి. సద్వినియోగం చేయగలిగిన స్థితిలో ఈ జీవితాన్నే ఒక యజ్ఞంగా రూపొందించుకొని, లోక హితాన్ని ఎలా సాధించాలో నేర్చుకోవాలి. మనిషిని చేయి పట్టుకొని ఈ మెట్లన్నీ ఎక్కిస్తాయి ఈ అక్షరాల్లో అనుభూతులు.

“అక్షరాల్లో అనుభూతులు” - మొదటి భాగంలో మనిషి తన జీవితాన్ని ఎలా నియమించుకోవాలో, తద్వారా ఎలా పవిత్రీకరించుకోవాలో చూపబడింది. రెండవ భాగంలో పవిత్రీకరణ చెందుతున్న జీవితాన్ని సద్వినియోగం చేయటానికి గాను, మనిషి ఎలాంటి మెలకువలను గ్రహించుకోవాలో ఉపదేశింప బడింది. మూడవ భాగంలో జీవితాన్ని సద్వినియోగం చేయగలిగిన మనిషికి అవకాశాలు ఎలా నడిచి వస్తాయో, ఆ నడచి వచ్చిన అవకాశాలు అతడిని ఎలా ముందుకు నడిపించుకొని వెళతాయో చూపబడింది అలా ముందుకు నడిపించబడుతున్న మనిషికి సమాజం యొక్క స్థితి గతుల యెడల, సృష్టిలోని వివిధ వ్యూహాల యెడల ఎలాంటి అవగాహన కావాలో, ఇప్పుడు ఈ నాల్గవ భాగంలో అందించబడుతూ ఉన్నది. ఈ నాల్గవ భాగం నుండి అందించబడుతున్న ఈ అవగాహన మనిషి నిరాటంకంగా తన కర్తవ్యాన్ని నిర్వహించేలాగున చూస్తుంది. ఆ నిర్వహణలో అతడు పరిపూర్ణదయ్యేలాగున కూడా చూసుకుంటుంది. అలాంటి నిర్వహణ సామర్థ్యం, అలాంటి పరిపూర్ణత చదువరులందరూ తృప్తిగా పొందగలరని విశ్వసిస్తున్నాను.

విజయవాడ }  
6-4-90

మోపిదేవి కృష్ణస్వామి.

# సింహగర్జన

బందరులో గురుపూజలు ఆరంభమై అది రెండవ సంవత్సరమును కంటాను. గొడుగు పేటలోని కన్యకాపరమేశ్వరి సత్రం గురుపూజా వేదికగా రూపుధరించి కళకళలాడి పోతోంది. సత్రం పైభాగాన వేదిక. క్రింది భాగాన వంటలు, వడ్డనలు.

సమయం సాయంత్రం 4 గంటలు కావస్తోంది. లలితా సహస్ర నామ పూజ అప్పుడే పూర్తి అయినట్లుంది. వివిధ ప్రాంతాల నుండి ఆక్కడకు చేరుకున్న సోదరబృందం ఆ కాస్త వీలులో పీలు చేసుకుని ఒకరి నొకరు పలుకరించుకుంటున్నారు. వారి పలకరింపులకు చేయూత నిచ్చే విధంగా కార్యకర్తలు వారికి తేనీరు అందిస్తున్నారు.

ఉల్లాసంగా ఉన్న వాతావరణం ఒక్కసారిగా వేడెక్కింది. కారణం గంభీరమైన వదనంతో మాష్టరగారు గబగబా మేడపైకి మెట్లు ఎక్కుతున్నారు. ఘోరారణ్యంలో తీవ్రరూపాన్ని ధరించిన సింహంలా ఉన్నారు ఆయన. అది నిజమే. ఈ జనారణ్యంలో ఆయన నిజంగా సింహమే.

బదు నిముషాలు అలా కాలం గడపుదామనుకున్న సోదరులు ఆ తేనీరు ఎలా త్రాగారో ఏమో! అరనిముషంలో పై భాగంలోని వేదిక ముందు బారులు తీర్చిమరీ ఆసీనులయ్యారు. శక్తివంతమైన అయస్కాంతానికి తక్కువ అతుక్కున్న ఇనుపముక్కల్లా వాళ్ళకు తెలియకుండానే వాళ్ళక్కడకు చేరుకున్నారు.

సింహగర్జన ఒకటి వినపడింది అంతలోనే ఆక్కడి వారందరికీ తీవ్ర గంభీర వదనంతో జనారణ్యంలోని సింహం చేస్తున్న గర్జన అది.

ఇప్పుడే ఇంతకు ముందే ఈ మెట్లు ఎక్కబోతున్నప్పుడు ఒకాయన పనిగట్టుకొని వచ్చి మరి అడిగాడు. పాపం ఎంత బాధ పడిపోయాడో ఏమో? “మీరందరికీ వేదం నేర్చుతున్నారట కదా! శ్రీలకు కూడా వేదం నేర్చుతున్నారట కదా! గాయత్రి శ్రీ పురుష లందరిచేత సామూహికంగా మఠి చేయిస్తున్నారట కదా! ఇది శాస్త్ర సమ్మతమే నంటారా?” అని అడిగాడు.

ఇది ఎలా శాస్త్ర సమ్మతమో చెప్పబోయే ముందు నేనొకటి అడుగుతున్నాను. ఆ పెద్దమనిషి వేదశాస్త్రాలను అధ్యయనం చేయడానికి అవకాశం, అర్హత ఉంది అనుకుంటున్న కుటుంబంలో జన్మించినవాడే. మరి ఎవరైనా వేదాధ్యయనం చేస్తున్నాడా? రోజూ సంధ్యా వందనమైనా చేస్తున్నాడా? కనీసం గాయత్రినైనా జపిస్తున్నాడా? ఆ పెద్ద మనిషి ఇక్కడే ఈ సభలోనే ఉన్నాడు. సూటిగా తెలుగులో అడుగుతున్నాను. దమ్ముంటే చెప్పమని. ఏ మాత్రం చీమూ, నెత్తురు ఆతనిలో ఉన్నా లేచి నిలబడాలి. “ఏం? ఈ అర్హత ఉందనుకుంటున్న వాళ్ళందరినీ వేదాధ్యయనం మానుమనీ, సంధ్యావందనాన్ని వదిలి పెట్టమనీ, గాయత్రిని కూడ వదిలేయమనీ. ఇందాలను మేకులకు తగిలించమనీ. సదాచారాన్ని సన్యసించి వ్యసన పరుడై తిరుగాడమనీ ఏ శాస్త్రం చెప్పిందని” నేను అడుగుతున్నాను. ఈ పనులన్నింటికీ ఏ శాస్త్రం సమ్మతిస్తుందని మీరు చేస్తున్నారు అని నేను అడుగుతున్నాను. అర్హత లేనివాళ్ళు చదువు తున్నారేమి? అని అడిగే ముందు అర్హత ఉందనుకుంటున్న మీరు ఎందుకు చదవటం లేదో నాకు వివరించి చెప్పండి. అది మీరు చెప్పగలిగితే ఏ అర్హత ప్రకారం వాళ్ళకీ విద్యలన్నీ నేర్చుతున్నామో మేం చెబుతాం. మీరు చదవరు. వాళ్ళను చదవ నివ్వరు. ఆహా! వేదపురుషాడికి మీరు చేస్తున్న సేవ ఎంత గొప్పగా ఉంది.

నేనింకొక్కమారు అడుగుతున్నాను. ఇవాళ విదేశాలలో ఏ మూల చూసినా వేదం వినబడుతోంది. గానుత్రి ప్రతిధ్వనిస్తోంది. విదేశీయుల్లో ఎందరో పంచశిఖలు పెట్టుకొని ఉపసయనాలు చేసుకుంటున్నారు. సనాతన ధర్మానికి అంకితమై బ్రతుకుతామని దీక్ష తంపవుగా యజ్ఞోపవీతాన్ని స్వీకరిస్తున్నారు. మరి వాళ్ళందరినీ మీరు ఆపగలరా? వేదవిద్యకు మీరు అనర్హులని వారితో అనగలరా? అనండి చూద్దాం. ఇవాళేమివస్తుందో, మరి అలాంటిప్పుడు ఆపాశ్చాత్యులని అడ్డుపెట్టలేనప్పుడు ఈ దేశంలో మీలోంచి వాళ్ళని, మీ తోబుట్టువులను అడ్డుపెట్టాలని ఎందుకు చూస్తున్నారు. ఏం? వీళ్ళు లోకువగా కనపడుతున్నారనా? నాకు తెలుసు. భారతీయుడు భారతీయుణ్ణి తప్ప ఇంకెవరినీ లోకువగా చూడలేడు మన వాళ్ళని మనమే తగని వాళ్ళుగా. అనష్టులుగా, అస్పృశ్యులుగా, బానిసలుగా చూడగలిగిన ఘనులం మనం. మళ్ళీ యీ ఘనులందరూ ఒక్క తెల్ల తోలువాడు కనిపిస్తే చేతులు నలుపుకుంటూ తలలు దించుకుని మరీ నిలబడతారు ఆలోచించండి! ఆలోచించుకోండి! భారతీయులము అయిన మనం ఆత్మపరిశీలన చేసుకొని, మనని మనం సరిదిద్దుకోగలిగిన నాడే పవిత్రమైన భారతధర్మానికి మనం వారసులం కాగలుగుతాం. ఆత్మ పరిశీలన ఏ మాత్రం కొరవడినా ఇలాగే కొనసాగడానికి ఏ మాత్రం మనం ప్రయత్నించినా ఒకటి జరుగుతుంది. అదేమిటో తెలుసునా? అన్నింటితో పాటు ఆత్మ విద్యను, వేద విద్యను కూడ ఆ పాశ్చాత్యుల దగ్గర నుండే మనం అప్పతెచ్చుకోవాల్సి వస్తుంది. కర్మాచరణలో అలసులమై ద్రవ్య పరమైన అప్ప చేస్తున్నాం. వేదవిద్య యెడల అలసులమై ఇక పైన వేద పరమైన ఋణాలనుకూడా తీసుకుందాం. తెల్లవాడు చెబితే మనకు ప్రమాణం కదా! అందుకని వేద పురుషుడు తెల్లవాణ్ణి వరించి వాడి చేత మనకు శిక్షణ నిప్పిస్తాడు భిక్షను పెట్టిస్తాడు. అప్పుడు మనకు తృప్తిగా ఉంటుంది. ఇప్పటి తరం ఖాదికది ప్రాప్య ఛానల్ కదా మరి!

ఏదీ! ఆ పెద్ద మనిషి ఇప్పటికైనా లేచివచ్చి నేను చెప్పినదానికి జవాబు చెప్పగలిగితే సంతోషిస్తాను నాకు తెలుసును అతడు లేవడం కార్యకర్తలు తర్వాత కార్యక్రమానికి సిద్ధం కావచ్చును. అంటూ ఒక్క ఉదుటున లేని వేదిక ప్రక్కనున్న కుర్చీలో కూర్చున్నార మాష్టరుగారు.

సభ అంతా నిశ్శబ్దం. అలా ఆ నిశ్శబ్దం కొన్ని నిమిషాలను తనలో ఇముడ్చుకొని గడిగింది.

## భూ ప్ర దక్షి ణం

విశాఖపట్నంరైల్వే స్టాకాలనీలోని రామాలయ ప్రాంగణం తోర జాలతో కళకళలాడుతోంది. వివిధ ప్రాంతాల నుండి చేరవచ్చిన జన సందోహాలతో కిటికిటలాకిపోతోంది. అది మాష్టరుగారు తొలిసారిగా ఇతర దేశాలకు వెళ్ళి జ్ఞానభిక్షను పెట్టి వచ్చిన సందర్భంగా ఏర్పాటయిన స్వాగతసభ. మాష్టరుగారికీ, వారితో వెళ్ళి వచ్చిన వర్మ గారికీ పూర్ణ కుంభంతో స్వాగతం పలికారు సోదర బృందం. ఆనందోత్సాహాలతో ఆ ఇరువురిని తోడ్కొని వచ్చి ప్రత్యేకంగా ఏర్పాటు చేయబడిన ఆసనాలపై ఆసీనులను చేశారు.

రెండు నెలల పాటు మాష్టరుగారిని విడిచి ఉండటం సోదర బృందానికి అప్పటికి క్రొత్త. బారులు తీర్చి కూర్చున్న సోదర బృందం ఒడలెల్ల కనులు చేసుకొని మాష్టరు గారిని చూస్తున్నది. చెవులన్నింటిని పెద్దవి చేసుకొని ఆయన నోటినుండి వెలువడే మాటలను వినవలెనని ఎదురు చూస్తున్నది. ఆ సాయంత్రం పౌర సన్మానం ఒకటి వేరే ఏర్పాటు చేయబడి ఉన్నది. ఇది సోదర బృందం ఇప్పటి ముచ్చట. మాష్టరుగారు కూడ ఎన్నినాళ్ళకు ఇలా ఆత్మీయుల మధ్య వుండేటందుకు

వీలు కలిగింది అన్నట్లు ఆత్మీయతను వర్ణించే కన్నులతో అన్ని వైపులకు చూస్తున్నారు.

తమ హృదయ వేదికపై తమవారి నందరిని ఒక్కసారిగా చూసు కుంటూ లేచి నిలబడి మాష్టరు గారిలా అన్నారు. “నేను దీనిని “విదేశీ యాత్ర” అనను. భూప్రదక్షిణ మంటాను. భూమి అంతా ఒక్కటే. వసుధైక కుటుంబమన్నది మనవారి ఆశయం. మరి మనకు విదేశ మెక్కడ? సకల దేశస్తులూ మన వారే. అందరూ మానవులే. మనలాంటి వారే. మనలాగానే వాళ్ళకూ కష్టసుఖాలూ, రాగద్వేషాలూ, అన్నీ ఉంటాయి. కాకపోతే ఆయా జాతుల సేవధ్యాన్ని బట్టి కొంచెం పాళ్ళు తేడా. వైఖరులు తేడా. అంతే, ఆచార వ్యవహారాలతో తేడా తప్ప మానవత్వం అంతటా ఒక్కటే.

అయితే ఒక చిన్న తేడా ఉంది. మనకు హృదయం ఎక్కువ పని చేస్తుంది. వాళ్ళకు మనస్సు ఎక్కువ పని చేస్తుంది. మన మనస్సుకు శిక్షణ తక్కువ. వాళ్ళ మనస్సుకు శిక్షణ ఎక్కువ. వాళ్ళు మనస్సు నెంత పవద్దంటేగా నడిపిస్తారూ అంటే హృదయం కదిలేందుకు, కరిగేందుకు అవకాశం లేనంతగా నడిపిస్తారు. ప్రేమాభి మానాలకన్నా ఫార్మాలిటీస్ ఎక్కువ వాళ్ళకి. చిత్రమేమంటే మేము వెళ్ళేటప్పటికి ఫార్మాలిటీస్ మధ్యలో నలిగి పోతున్న వాళ్ళు మాతో కలిసి, తిరిగి, మళ్ళీమేం తిరిగి వచ్చేస్తుంటే హృదయోద్వేగాన్ని అనుభవిస్తూ కళ్ళవెంట నీరు కార్చారు. అలాంటి సన్నివేశాలు ఆ దేశాల్లో చాలా తక్కువట. కన్నీటితో మళ్ళీ ఎప్పటికీ కల్చుకుంటామని హృదయాలతో అడగుతూ వాళ్ళంతా కలిసి వీడ్కోలు చెప్పిన ఆ సన్నివేశం నాకింకా గుర్తొస్తూనే ఉంది. ఎప్పటికీ అది అలా గుర్తుంటుంది. అదొక మధురస్మృతి. మన స్సులు కరిగి, హృదయాలు విప్పారిన శుభలేఖ అది. ఇంతదూరం నేను చేసిన ప్రయాణం ఫలించింది అనిపించింది.

ఇక మా సంగతి కొస్తే భూమి మీద అన్ని ప్రాంతాలు తిరిగిన మీదట నేను గ్రహించిన దేమంటే ఇటువంటి దేశం, ప్రదేశం ఈ భూమి మీద ఇంకెక్కడా లేదని. నేను అభిమానంతో అంటున్న మాటలు కావీవి. పోతైన అపగాహనతో అంటున్న మాటలు. ఈ భూమి మీద పుట్టిన అదృష్టవంతులం మనం. కాని ఈ అదృష్టాన్ని సద్వినియోగం చేసుకోదానికి చాలా కృషి చెయ్యాలి. బద్ధకస్తులం కాకూడదు. నేనదీ గమనించాను. మావన శక్తిని సద్వినియోగం చేసుకుంటూ బద్ధకిస్తున్న జాతుల్లో మనకు ఘట్టమూర్కు వస్తోంది. మనతో పాటు మనకు కొంచెం ప్రకృతిగా వెస్తు జర్మనీ వాసులు చేరుతున్నారట. ప్రపంచ మేధావులు ఈ విషయంలో బద్ధకించకుండా లెక్కలు కట్టిమరీ చెబుతున్నారు. కనుక మనం గతాన్ని తలుచుకుంటూ పొంగిపోక, గతాన్ని మించిన భవిష్యత్తును నిర్మించగలగాలి. అంటే మనం ఈ వర్తమానంలో తపస్సు చేయాలి, అనే వర్తమానాన్ని మనందరి కోసం పట్టుకొన్నాను.

ఎన్నాడైంది. ఈ విశాఖ పట్టణాన్ని చూచి, మిమ్మల్నందరినీ చూచి. నాకేమనిపించిందో తెలుసునా? అక్కడ ఉన్నంత కాలం. మనం మళ్ళీ విశాఖపట్టణం ఎప్పుడు వెళ్ళిపోతాం? అక్కడ స్నానానికి అని పెద్ద బకెట్టుతో నీరు లోడి పెట్టుబడితే చెయితో ముంచుకుని పోసుకునే ఆ మంచిరోజులు మళ్ళీ ఎప్పటికొస్తాయి అని. ఎందుకని ఇలా అన్నానంటే ఆ దేశాల కథలేదు. ఆ చరిత్రకాలలో వారానికొక్కసారి స్నానం చేసేవా సరిపోతుంది వారికి. దేశం మారాం కదా అని మనం మన అలవాట్లు మార్చుకోగలమా? రోజూ బ్రెడ్డున, సాయంకాలము పనిగట్టుకొని నీళ్ళు సేకరించి స్నానం చేస్తుంటే విచిత్రంగా చూసేవాళ్ళు. అయితే ఇన్ని ఇబ్బందులుంటే అనవసరంగా అక్కడికెందుకు వెళ్ళావయ్యా? అని మీరు అడగవచ్చు? అక్కడన్నదీ మనుషులే కనుక. వాళ్ళకూ ఈ సందేశం అందాలి కనుక!



ఆ దేశాలలో భారతీయులను రెండు వర్గాలుగా విభజిస్తారు. స్కాలర్‌షిప్పులు మొదలైన వాటి పేరిట విచ్చమెత్తడానికై అక్కడ చేరిన వర్గం మొదటిది. వాళ్ళననులు పెద్దగా లెక్కచేయరు వాళ్ళు. ఇక ఆ దేశ వాసులకు జ్ఞానభిక్ష పెట్టడానికై ఇక్కడి నుండి తరలి వెళ్ళిన పెద్దలు రెండవ వర్గంగా పరిగణింప జడతారు. భారతీయతను వాళ్ళదాకా పట్టు కెళ్ళిన భారతీయులంటే వాళ్ళకంటే అభిమానం. భారతీయతను మరచి పోయి విదేశాలను విచ్చమెత్తుకుంటున్న భారతీయులు అంటే వాళ్ళు చులకనగా చూస్తారు. అయ్యో! అక్కడ పుట్టినా కూడా వీళ్ళకి అందిన దేమీ లేదే అనే బాధతో కూడిన చులకన భావమిది.

ఇక అసలు విషయానికొస్తే ఒక ప్రత్యేకమైన ప్రవాళికలో భాగంగా మనం అక్కడికి వెళ్ళాం. వెళ్ళిన ప్రతిచోట హృదయ ద్వారాలు తెరిచి అన్ని దేశాల వాళ్ళు స్వాగతాలు పలికారు. ప్రవచన కార్యక్రమాలను పెద్ద ఎత్తున నిర్వహించుకున్నారు. వాల్ పోస్టర్లపైన, న్యూస్ పేపర్లలోనూ, టి. వి. లలోనూ ఈ కార్యక్రమాలను ఆందరికీ అందేలా గున వాళ్ళు చూచారు. ఎన్నో సంస్థల వారు, ఎన్నో బృందాలవారు అక్కడ కలిశారు. ఒక మహోత్సవంగా నడిపారు. అయితే ఒక్క ప్రశ్న. వారు స్వాగతం పలికింది ఎవరికి? కార్యక్రమాలు నడిపింది ఎవరికి? ఉత్సవాలను జరిపించింది ఎవరికి? ఈ శిరస్సున స్వీకరించి తీసు కెళ్ళిన వేదాలకు, ఉపనిషత్తులకు, సనాతన ధర్మానికి, భారతీయతకు. మనం యీ సత్యాన్ని మరచిపోకూడదు. వాళ్ళు మనని చూడలేదు. మనలో ఒక వేదాన్ని చూశారు. ఒక యోగాన్ని చూశారు. ఒక శాంతి సందేశాన్ని చూశారు. దానికి శిరస్సుపంచి నమస్కారం చేశారు. ఇప్పటి నుండే కాదు. వివేకానందుడి నాటినుండి వాళ్ళిలా చేస్తూనే ఉన్నారు. యీ దేశం నుండి వివేకానందులే రావాలని వారు కోరుకుంటున్నారు. వచ్చి తమలో వివేకాన్ని వెలిగించి, తమను అనందాంబుధిలో ఓలలాడింప జేయా

లని వారు అభిప్రాయపడ్డారు. అలా జరిగిన ప్రతిసారీ, అలాంటి అనుభూతి వారి కందిన ప్రతిసారీ వాళ్ళలాగే కేరింతలు కొడుతున్నారు. ఉత్సవాలు చేస్తున్నారు. కనుక భారతీయులమైన మన కర్తవ్య మేమిటో గ్రహించండి. భారతీయుల నుండి మిగిలిన దేశాలవారు కోరుతున్నది. అర్థం చేసుకోండి. మన ప్రాత్ర పోషణకు మరింతగా మనం అంకితం కావడానికి యీ భూ ప్రదక్షిణం మనకు సహకరిస్తున్నది.

సందేహం పూర్తయినట్లు ఎవరికీ అనిపించలేదు. ఎందుకనంటే అదింకా అందుతూనే ఉంది కనుక. ఇలా అందుతూనే ఉంటుంది గనుక.

## మీ పైననే మా చూపంతా

విశాఖపట్నం రైల్వే స్టేషన్ కు ప్రక్కనే ఉన్న రైల్వే ఇన్ స్టిట్యూట్ ఉత్సవరంగంగా రూపొంది ఎక్కడెక్కడి జనాన్ని ఆకర్షించుకుంటోంది. స్త్రీలు, పురుషులు, పెద్దలూ, పిన్నలూ ఆఖాలగోపాలంగా అక్కడికి చేరుకుంటున్నారు.

ఆ నాడు జనకుల విద్యాలయ వార్షికోత్సవం. వార్షికోత్సవ సభలో పాల్గొనాలని ఒకవైపు, ఈ వార్షికోత్సవం సందర్భంగా మాష్టరుగారి సందేశంలోని వైభవాన్ని కనులారా దర్శిద్దామని మరోవైపు జనం బృందాలు బృందాలుగా తరలి వస్తున్నారు. విద్యార్థులు, విద్యార్థుల తల్లితండ్రులు, అధ్యాపక బృందం, సోదర బృందం, పట్టణ ప్రముఖులు ఇలా ఎందరో, ఎందరెందరో ఆ చేరుకుంటున్న వారిలో ఉన్నారు.

అదృశ్యులు, ముఖ్య అతిథులు జనకులం ప్రగతిని గూర్చి పలు విధాల ప్రస్తుతించిన మీదట మాష్టరుగారు లేచి ఒక్కసారి సభనంతటను కలయజూచి ఇలా అన్నారు. “దైవయోగం చేత గుంటూరు నుండి విశాఖ

రావడం జరిగిన తరువాత వైద్యసేవ, ప్రవచన కార్యక్రమాలు ఇంతింతై వటుడింతై అన్నట్లుగా విస్తృతి చెందటం మొదలుపెట్టాయి. ఈ విస్తృతి ఒకఎత్తు, ఈ విస్తృతి ద్వారా నాకు దగ్గరై, నావారై నాతో నడవటమే తమ జీవిత లక్ష్యంగా స్వీకరించిన వ్యక్తుల సంఖ్య నానాటికీ పెరుగుతూ రావడం మరొక ఎత్తు. వ్యక్తులు దగ్గరయ్యారు. వాళ్ళ కుటుంబాలు దగ్గరయ్యాయి. ఈ రోజున కొన్ని వందల కుటుంబాలు ఒకే ఒరవడిలో నడుస్తున్నాయి.

కథ ఇక్కడిదాక వచ్చిన తరువాత ఆయా కుటుంబాల పెద్దలను పిలిచి కూర్చోబెట్టి ఇలా చెప్పాను. చూడండి! పిల్లల చదువు విషయంలో మీరెన్ని ఇబ్బందులకు గురి అవుతున్నారో గమనించారు కదా! ద్రస్సులనీ, బస్సులనీ అట్టహాసమే ఎక్కువ కనబడుతోందితప్ప అసలు లక్ష్యం నెరవేరుతోందా? ఈ కనబడుతున్న నానావిధ విద్యాలయాల్లో విద్యార్థికి నిజంగా న్యాయం జరుగుతోందంటారా? న్యాయం జరగటం లేదని తెలిసి కూడ మీరిలా ఊరుకుండిపోతున్నారేమి? ఏం? మీలో విద్యుత్తు ఉన్నవాళ్ళు ఉన్నారు. బోధనా సామర్థ్యం ఉన్నవాళ్ళున్నారు. సేవాభావంతో పని చేయడానికి సిద్ధపడ్డవాళ్ళున్నారు. ఏమి? మీలోనే కొంతమంది కలిసి మీ పిల్లల కోసం ఒక విద్యాలయాన్ని నెలకొల్పగలిగితే? మన పిల్లలతో పాటుగా మరిందరి పిల్లలకు కూడ విద్యాదానం చేయవచ్చుకదా! మీలో ఉద్యోగస్తులున్నారు. పదిండికి మీ కార్యాలయాలు. తొమ్మిదిగంటలవరకు మన విద్యాయాల్లో పని చేయవచ్చుకదా! విద్యావంతులైన గృహిణులున్నారు, యువకులున్నారు. అందరూ కలిస్తే అసాధ్యమేముంది?

నా మాటలు వాళ్ళకు నచ్చాయి. మీ సారథ్యం ఉండగా అదెంత పని మాస్టరుగారూ! అన్నారు వాళ్ళు. అనటమేకాదు చేసి చూపించారు. అత్యద్భుతమైన ఫలితాలను తీసుకొచ్చారు. జననీ జనకులచేత నెలకొల్ప

బడిన ఈ విద్యాలయం జనకులమైంది. ఆధునిక గురుకులమైంది. నేను ఎన్నో ఉత్సవాల్లో పాల్గొని ఉండవచ్చు. ఇక ముందు ఎన్నో ఉత్సవాల్లో పాల్గొనవచ్చు. కాని ఇది నాకు ఇష్టమైన ఉత్సవం. ఇది నేను కోరిపాల్గొనే ఉత్సవం. ఇది నన్ను పిలుచుకున్న ఉత్సవంకాదు. నాకు నచ్చి నేనుగా వచ్చిన ఉత్సవం. తల్లి బిడ్డను ఆదమరచి ముద్దాడటం వంటిదిఇది.

అలాగే దగ్గరయిన వారిలో కొందరు తండ్రులు ఎదిగి వచ్చిన తమ బిడ్డలను ఏం చేయాలా? అని చూస్తున్నారు. చదువులైతే చదివించారు. చేతిలో పనిగడుక. మరి ఉద్యోగాల్లో! ఉద్యోగాలు దొరకాలి అంటే ముడుపులుచెల్లించాలి అన్నారు వాళ్ళకేమో మరి అలాంటి అలవాట్లు లేవు. ముడుపులు లేకుండా ఉద్యోగాలిచ్చే అలవాట్లు అవతలివాళ్ళకు లేవు. ఏం చేయాలి? సరే కొందరు తండ్రులు ప్రాణం ఒప్పకపోయినా ముడుపులు పట్టుకు బయలుదేరారు. నేను మధ్యలో వాళ్ళను ఆపి ఇలా అన్నాను. ఈ ముడుపులు వాళ్ళకిచ్చి ఉద్యోగాలను కొనుక్కునే బదులు ఆ ఇచ్చేదబ్బేదో మీ అబ్బాయిలకే ఇచ్చి సమాజానికి మీకు చేతనైన పనిచేసిపెట్టి బ్రతకండి అని చెప్పవచ్చుకదా! కావలసిన అవకాశాలను వాళ్ళకు కలుగజేసి వాళ్ళను హిరోలుగా తీర్చిదిద్దవలసిన మీరు ఇలా వాళ్ళని చేతకానివాళ్ళుగా చేసి వాళ్ళతరపున మీరు ఉద్యోగాలను కొనుక్కురావడానికి బయలుదేరారా? ఏం? మీ పిల్లల సామర్థ్యం మీద మీకు ఆ మాత్రం నమ్మకం లేదా? వాళ్ళని బీరోలుగా చేయదల్చుకుంటున్నారా? ఒక్క షణం ఆలోచించండి. అన్న యీ నా మాటలు వాళ్ళకు నచ్చాయి. వాళ్ళ బిడ్డలు ఇప్పుడు ప్రెస్సులనీ, పరిశ్రమలనీ, నెలకొల్పి వాళ్ళే పదిమందిని పోషిస్తున్నారు. కొంతమంది యీ జనకుల విద్యాలయానికి కావలసిన సేవ చేసుకుంటున్నారు.

ఒకప్పుడు ఆత్మదర్శనంతో ఉర్రూతలూగిన జాతిమనది. ఇప్పుడు ఆత్మ విశ్వాసానికి కూడా ఇంత కరువొచ్చిందేమి టిక్కడ? రాకూడదు.

అలాకాకూడదు. యీ జనకులం విద్యార్థులు చిన్నప్పటి నుండి నిండైన ఆత్మవిశ్వాసంతో ఎదిగిరావాలి. నిజమైనజీవితాలను వాళ్ళుజీవించగలగాలి. ఆత్మదర్శనాన్నిప్రపంచ ప్రజలకు భిక్షగా అందించవలసిన జాతికి ప్రతి నిధులుమీరు. మీరు పరిపూర్ణులు కావాలి. మీరుపరిపూర్ణులు కావాలని అందుకు మీఅధ్యాపకులు మీకు దోహదంచేస్తారని నిండుగా విశ్వసిస్తూ మీకు నా సహాశీస్సులు అందజేస్తున్నాను.

మీ జీవలక్షణాలకు పదును పెట్టవలసిన వాళ్ళం మేము ఆశయాలు రూపకల్పనలో మాకు అందిరావలసిన వారు మీరు. మీపైననే మా చూపంతా:

సభా ప్రాంగణమంతా దివ్యమైన ప్రశాంతత వ్యక్తమౌతోంది. పవిత్రమైన నిశ్శబ్దం అది. అమృత ప్రాయమైన మౌనమది.

తదుపరి కార్యక్రమమేదో జరుగుతోంది వేదికపైన.కాని సభలోని వారి చెవులకుమాత్రం ఆ వాక్కులే మళ్ళీ మళ్ళీ వినబడుతున్నాయి.



# ఆత్మ పరిశీలన చేసుకున్నవేళ

సాయంత్రం ౪ గంటలు కావస్తోంది. ఆంధ్రా యూనివర్సిటీ ప్రాంగణంలోని అసెంబ్లీహాలు దివ్య వైభవంలో దేదీప్య మానంగా వెలిగి పోతున్నది చివనవ్వలలో వసంతాన చిగిర్చిన తరుపుల్లా సోదర బృందమందరూ కళకళలాడుతున్నారు. కళకళలాడుతూ ఓపలేని ఆనందంతో కూర్చుంటున్నారు. అంతలో వరుసగా మరికొన్ని కార్లు వచ్చి ఆగాయి. మధ్య కారులో నండి దిగుతున్న మాష్టరుగారి మెడలో అప్పటికే నిండుగా దండలున్నాయి. మెడను చుట్టుకునే దండ, తనను చుట్టుకునే దండు యీ రెండూ ఆయన సహజవైభవాలు.

చుట్టుముట్టుతున్న సోదర బృందాన్ని సరస సంభాషణలతో మైమరపిస్తూ ముందుకు సాగుతున్నారు ఆయన. ప్రేయరుకు టైమ్ అవుతున్నదని చెప్పకుండానే చెబుతూ, మరికొద్ది క్షణాల్లో ఇంతమందిని ప్రణవం తనలోనికి స్వీకరించింది ప్రణవ నాదంతో ప్రాంగణం పునీతమై పోసాగింది.

భూప్రదక్షిణం చేసినవచ్చిన మాష్టరుగారికై ఏర్పాటు చేయబడిన పౌరసన్మానసభ అది అప్పటికది అయిదవసారిో ఆరవసారిో ఆయన అలా భూప్రదక్షిణం చేసి రావడం వేదిక నిండుగా కన్నుల పండువుగా ఉన్నది. పెద్దలు, ప్రముఖులు, ఎందరెందరో మాష్టరుగారి ద్వారా వ్యక్తమవుతున్న వెలుగునకు అంజలి ఘటించారు. అలా అంజలి ఘటిస్తున్న వేళలో ఆ ఆ వెలుగుతో తాదాత్మ్యం చెందుతూ తామూ ఆ వెలుగై వారు మాట్లాడు తున్న వేళ సభ వారితో శృతికలిపి పరవశించిపోయింది. ఆ పరవశిస్తున్న వేళలో వారందరి హృదయమే తమ నిలయంగా గల మాష్టరుగారు

సందేశమిచ్చేటందుకై లేచి నిలబడ్డారు. పారవశ్యంతోనే సభ ఆయన వైపు ఏకాగ్రమైన, స్థితిలో చూస్తున్నది మాష్టరుగారు ఇలా అన్నారు. ఒక్కొక్కసారి భూప్రదక్షిణంచేసి వస్తున్నప్పుడు ఒక్కొక్క అనుభూతి, ఒక్కొక్క దర్శనం కలుగుతూ ఉన్నాయి. ఈసారి ఏమనిపించిందో తెలుసుచా? వేదాధ్యయనం చేస్తున్నవారి సంఖ్య తగ్గింది అని మనం అనుకుంటున్నాం. అది పొరపాటు. వేదాధ్యయన పదాల సంఖ్య ఎప్పుడూ తగ్గదు అని.

భారతదేశంలో తగ్గింది కదా! కనబడుతూనే ఉంది కదా. అని మీరు అనవచ్చు. నిజమే. భారతదేశంలో తగ్గింది. ఈ తగ్గినవార విదేశాలలో పెరిగింది కనుక మొత్తం మీద లెక్క గడితే సంఖ్య సరిపోతుంది. కనుక వేదం చదువుతునే వారు తగ్గిపోయారు అని మనం బాధ పడనక్కరలేదు మనలో కొందరు యీ సంఖ్య తగ్గిపోతోందే, మరి వేదాన్ని రక్షించడం ఎలా? అని బాధ పడుతూ మాట్లాడుతూ ఉంటారు. నేను చెబుతున్నాను. మనం రక్షించాల్సినంతటి దీనస్థితి వేదాలకు రాలేదని, ఎప్పటికీ రాలేదనీ, వేదాన్ని కోల్పోతున్నందుకు భారతీయుడు భయపడాలి. బాధపడాలి. వేద ధర్మానికి దూరమై రక్షణను తాను కోల్పోతున్నానని భారతీయుడు గ్రహించగలగాలి. “నాయమాత్మా బలహీనే నలభ్యః బలహీనులకు అర్చకులకు దుర్బులులకు యీ విద్య దక్కదు కనుక అది తగిన వాళ్ళను స్వీకరించడానికై తరలి వెళుతోంది తప్ప ఓ భారతీయుడా! నీవనుకుంటున్నట్లు అది అంతరించి పోవడం లేదు అంత ప్రమాదం దానికెప్పుడూ రాదు. అది శాశ్వతమైనది. ఇలాంటి మనలాంటి తరాలను ఎన్నింటిని అది చూసిందో! లెక్క పెట్టగలమా? ఇప్పుడు చెప్పండి. అది మనని రక్షించే టందుకు నిలబడి ఉన్నాదా? లేక మనం దానిని రక్షించవలసిన వారమై ఉన్నామా? మనం మన ఇంటిలో దీపం తీసివేసి నంత మాత్రాన అగ్నిదేవుడం తర్థానమై పోతాడా? వెలిగించుకుంటున్న

ప్రతిచోటా వాడు చ్యుక్తమవుతూనే ఉంటాడు కదా. వేదం అలాంటి అగ్నిలాంటిది.

ఇవా; హాస్యాస్పద దేశాలలో ప్రతి విశ్వవిద్యాలయం లోనూ సంస్కృత విభాగమున్నది. ఊరికే మనలాగ నామినల్ గా ఉండటం కాదు. పేరుకు ఉండి ఏం అభం? పేరు తెచ్చేటట్లు ఉండాలిగాని. అక్కడ ప్రతి సంస్కృత విభాగంలో చిత్తశుద్ధితో కూడిన పరిశోధనలు దీక్షగా రాగుతున్నాయి చెప్పాల్సిన పైన పురాణశాస్త్రసాహిత్యంపైన విలువైన గ్రంథాలు ఎంతో అందమైన గెటెతో వస్తున్నాయి. దేశీయ అంటే ఎవరు? పితృ దేవతలు అంటే ఎవరు? రుద్రులు అంటే ఎవరు? ఆదిత్యులు అంటే ఎవరు? ఇలాంటి అంశాన్ని ఆదేశాలలో యీ సాధనలో ఉన్న యువకులందరూ అలవోకగా చెప్పగలిగి ఉంటారు.

కాని మనదేశంలో ఆధ్యాత్మికులుగా చలామణి అవుతున్నవారిలో ఎందరు చెప్పగలరు? యీ విషయం ఎందుకు చెబుతున్నానూ అంటే ఓ భారతీయుడా! యీ గడ్డపైన నీవు పుట్టావు. కాని నీ వారసత్వంలోని వైభవాన్నీ, శాస్త్రీయమైన బోధనూ, నీవు ఎంతవరకూ గమనించగలిగావు. అని హచ్చరించడానికి బద్ధకస్సుడివై. అలసుడివై పొట్టకూటికే కాలం మోతాన్ని బిచ్చ పెట్టుకుంటున్న నిన్ను చూస్తే నాకు బాధ వేస్తోంది. జారి వేస్తోంది. కోపం వస్తోంది చేయవలసింది చేస్తే రావలసింది అదే వస్తుంది. జీవితకార్యాన్ని నిర్వహించడంలో నీవు నిమగ్నమై ఉండు ఇక జీవితా వసరాలంటావా! అవి నిన్ను వెతుక్కుంటూ వస్తాయి. ఏం? సముద్రం నైపుకు పడగెత్తుకుంటూ వెళున్న నదులని నీవు ఎప్పుడూ చూడలేదా! కర్తవ్యాన్ని విస్మరించినవాడే పొట్ట కూటికై వెతుక్కో వలసిన స్థితిలో పెట్టబడతాడు. ఎప్పుడైతే ఆ స్థితికి దిగజారాడో ఇక వాడికి జీవితమే సమస్య. ఇవాళ మనం సమస్యలు, సమస్యలు అంటున్నాం. అవి



ఎందుకు చుట్టు ముడుతున్నాయో ఇప్పుడైనా గ్రహించండి జీవితాన్ని సద్వినియోగం చేస్తున్నవాడికి సమస్య అనేదే ఉండదు. సద్వినియోగం చేయడం మానినవాడికి సమస్యలు తప్ప ఇంకేమీ ఉండవు ఇవీ యీ పవిత్ర భూమి ప్రపంచానికీ అందిస్తూ వస్తున్న సందేశం అందుకే దీన్ని ధర్మభూమి అన్నారు. కర్మభూమి అన్నారు అంటే యీ దివ్య సందేశాన్ని పెద్దలెందరో సకల దేశస్తులకూ అందిస్తున్న వేళ నానా జాతులను మేలుకోలుపుతున్న వేళ భారతీయులారా మీరు యీ సందేశం ఎదల ఏమరుసాటు చెందడం ధర్మమా!

ఇవాళ మనం ప్రొద్దున్నే లేవడానికి బద్ధకిస్తున్నాం. తెల్లవారు యామునే లేచి, తగుమాత్రంగా ఆసనాలూ అవీ వేసుకొని, శరీరానికీ, మనస్సుకూ శుభి కోదిర్చి వాటిని చైతన్యవంతంచేసి, ఆపైన స్నానాదికాలు పూర్తిచేసి, దైవధ్యానంతో మిగిలిన సాధనను కొనసాగించి అటుపైన పవిత్రమైన ఆ ఉపాధితో కర్తవ్యనిర్వహణలోనికి ప్రవేశించడం ఒకప్పటి మన అలవాటు. ఇవాళ మనలో ఎక్కువ మందిమీ నాటన్నింటికీ వదిలేసుకున్నాం. ఆసనాలు మరచిపోయాం పెద్దలు అందిస్తూ వచ్చిన సింహాసనాలను దేవుడి విగ్రహాలను, సాలగ్రామాలను, ఏ దేవాలయాలకో అప్పగించి చేతులు దులుపుకుంటున్నాం. మనని మనం పవిత్రీకరించుకోకుండానే విధి నిర్వహణలోనికి వెళుతున్నాం విధిలేక పని చేస్తున్నాం. విధిని నిందించు కుంటూ కాలాన్ని వెళ్ళుటచుుతున్నాం. కాని మొన్న మొన్నటి దాక యాంత్రికంగా పని చేసిన ఆ దేశాలలో ఇప్పుడేం చేస్తున్నారో తెలుసునా? ఊరూరా యోగ విద్యాలయాలు నెలకొల్పుకుంటున్నారు భార్యా భర్తలే యోగసాధన నిచ్చే ఉపాధ్యాయులుగా రూపొందిన వారెందరో ఉన్నారు. భర్త పురుషులకూ, భార్య స్త్రీలకూ యోగాభ్యాసంలో శిక్షణనిస్తూ రూపు దిద్దుతూ ఉంటారు. ఇక ఆధ్యాత్మిక శిక్షణకై వెలుస్తున్న ఆశ్రమాల

సంగతి చెప్పనే అక్కరలేదు. మొత్తం మీద ఒకప్పుటి మన దిశచర్యను తమ దినచర్యగా దూపొందించుకొనేటందుకై దీక్షతో వారు కృషి చేస్తున్నారు. ఆధునికమైన సౌకర్యాలను, శాస్త్ర విజ్ఞానాన్ని ఈ యోగ శిక్షణలో చక్కగా వినియోగించుకుంటున్నారు. ఆధునిక విజ్ఞానమంతా వాళ్ళకందుకు వినియోగపడుతోంది. టేప్ రికార్డర్లు, టి. వీ. ఛానల్స్, వీడియో, కేడియోలు అన్నింటినీ ఈ దివ్య సాధనకోసం రకరకాలుగా వాళ్లు వినియోగిస్తున్నారు. మనమేమో ఆయా పరికరాలనన్నింటినీ కొని పెట్టుకొని, పట్టుకుని, చూసుకుని మురిసిపోతున్నాం. వాళ్ళకవి సౌకర్యాలు. మనకవి స్తోమతకు చిహ్నాలు. చూశారా! దృష్టలమధ్య తేడా ఎలాంటిదో? ఈ అంశం వంటపట్టడానికి కొన్ని దృశ్యాలు మీ ముందుంచుకాను. మనం ఆధ్యాత్మిక ప్రసంగాలను కాలక్షేపంగా గడిపివచ్చేటందుకు అలవాటు పడుతున్న వాళ్ళం. వాళ్లు అలా కాదు. ఇష్టం లేకపోతే రాదు. వస్తే శ్రద్ధగా వింటాడు. అర్థం కాకపోతే అర్థం అయినట్లు సవరించడు. అడిగి నురీ తెలుసుకుంటాడు. అర్థమయిన దాన్ని ఆచరణలోనికి తెచ్చుకునేవరకూ విశ్రమించడు. అందుకు సిద్ధమయి తేనే వాడు అడుగు పెడతాడు. ప్రసంగానికి వచ్చిన అన్ని వందలమందీ ఒక్కొక్కరు ఒక్కొక్క టేప్ రికార్డర్ తెచ్చుకుంటారు. ప్రసంగంతోపాటే టేప్ రికార్డర్లన్నీ ఒకే సారి ఆన్ అవుతాయి. సరిగా అరగంట అయ్యేసరికి అన్ని వందల టేప్ రికార్డర్లు తక్కున లేస్తాయి. అదిగమనించి ఒక అర నిమిషం ఆగే వాణ్ణి. మళ్ళీ మొదలు. ఒక ప్రక్కనుండి ఈ ప్రసంగం మొత్తాన్ని వీడియోతీసే కార్యక్రమం నడుస్తూ ఉంటుంది రెండు మూడు వైపులనుండి రెండు మూడు కెమేరాలు క్లాసు జరిగినంతసేపూ తీస్తూనే ఉంటాయి ఇక బోర్డుపైన పేపరు బోర్డు అమర్చబడి ఉంటుంది. ఇలా వ్రాస్తూ ఉంటే అలా చుట్టు పుంటూ ఉంటుంది అది. ఆ చుట్టుకుంటున్న చుట్టలన్నింటినీ శ్రద్ధగా ప్రీక్షయ్య చేస్తారు. వాళ్ళు ఇప్పటికిన్ని సంవత్స

రాలుగాను ఇలా చేస్తూనే ఉన్నారు ప్రసంగం కాగానే: కొంతసేపు ప్రశ్నోత్తరాల కని కేటాయిస్తారు. ఆనాటి ప్రసంగంలోని అంశాలను గూర్చి అడగాలను కున్నవి అడిగి, శ్రద్ధగా వాటిని పేప్ చేస్తారు. ఇంతటితో ఊరుకోరు. ఆ టేప్లను వింటూ టైపు చేసి ఆ కాగితాలను మనకీ, వారితో శృతికలిపిన మిగిలిన ఆధ్యాత్మిక సంస్థలకూ అంద చేస్తూ ఉంటారు. అందులో కొందరు టైపు చేయడంతో ఆగకుండా తమ తమ భాషలలోనికి అనువాదం చేస్తూ ఉంటారు ఇలా ఈ రోజున ప్రధాన భాషలన్నింటిలోనూ మన ప్రవచనాలు, గ్రంథాలు అనువాదం చేయబడి ఆయా దేశాల యోగవిద్యాలయాల్లో అధ్యయనం చేయబడుతున్నాయి. ఇలా ఉంటుంది వారి కృషి. “మైలైడ్” అని మనకొక పత్రిక ఉంది. అది మీకు తెలుసు. మన సంస్థ నుండి వస్తున్న పత్రికే అయినా మనవాళ్ళలో దాన్ని ఉపయోగించుకునే వాళ్లు తక్కువ. వాళ్ళేం చేశారో తెలుసునా? మైలైడ్ని జాగ్రత్తగా అధ్యయనం చేస్తూ అందులో సీరియల్ గా వస్తున్న రచనలను ఇతర భాషల లోనికి ఎప్పటికప్పుడు అనువాదం చేస్తున్నారు.

ఈ మధ్యనే అందులోని విష్ణుపురాణ వ్యాఖ్యానానికి చక్కని జర్మన్ అనువాదాన్ని నాకు అందించారు. ఆ విష్ణుపురాణ వివరణలోని సాంకేతిక పదాలను సేకరించి దానికి వివరణ వ్రాయించి పంప వలసిందిగా నాకు అందచేశారు. ఇవి మచ్చుకు కొన్ని ఉదాహరణలు. అయితే అంతా మంచే చెబుతున్నారు, వాళ్ళ గురించి, వాళ్ళలో లోపాలు లేవా అని మీరు అనవచ్చు. ఎందుకూ ఉండవు అవి వాళ్ళకు చెబుతాను. వాళ్ళ దగ్గర మీ లోపాలు చెప్పు. మీలో ఉన్న మంచి లక్షణాలన్నీ వాళ్ళకు చెప్పి వాళ్ళు ఎదిగేటట్లు చూస్తాను. ప్రాక్-పశ్చిమాల మధ్య సమన్వయ సారథిగా ఇది నాకర్తవ్యం. కనుక ఇంతటి ఆదరాభిమానాలతో

మీరందరూ మీమీ ఒత్తిడి జీవితాల మధ్య నుండి ఇక్కడకు చేరుకున్నాను. మీ హృదయాలనే పూలుగా చేసి, దండలుగా రూపొందించి నన్ను ముంచెత్తారు. మీ శ్రేయోభిలాషిగా ఆ సందర్భంలో ఆత్మ పరిశీలనకు పనికి వచ్చే విధంగా కొన్ని అంశాలను నేను ముచ్చటించాను. భారతీయులు త్వరితగ్రహణ విధిగా రావాలనీ, ప్రపంచ ప్రజలు దేనిని మనసుండి కోరుతున్నారో దానిని మనం అందించగలగాలనీ నేను కోరుకుంటున్నాను. ఇక మళ్ళీ ఇక్కడి కథమామూలు. రేపటినుండి మీ మధ్య గడిపే అవకాశం నాకు మళ్ళీ లభిస్తున్నది చేసి పెడతానని ఒప్పుకుని వచ్చిన పనులు చాలా ఉన్నాయి. మిమ్మల్ని కలుపుకొని ఆ పనులు నేను పూర్తిచేసుకోవాలని ఉంది. మనం అంగరంగ కలిసి చేయవలసిన పనులివి. ఈ కర్తవ్య నిర్వహణలో మనం పరిపూర్ణతను సాధించగలమని ఆశిస్తూ శుభాశంసనం చేస్తూ నేనిప్పటికీ సెలవు తీసుకుంటున్నాను.

ఉత్తేజితమైన సోదరబృందం మాష్టరుగారికి నమస్కరించి ఆశీస్సులు స్వీకరించేటందుకై కారులు తీరి నిలుచున్నారు. ఒక్కొక్కరూ నమస్కరించి గృహాస్థులవచ్చి తున్నారు. ఆ దృశ్యం కలియుగ వైకుంఠమైన శ్రీ వేంకటేశ్వరని కొలువును తలపిస్తోంది.



## అతడూ - ఆయనూ

అది విశాఖపట్టణం. చాటాగార్డెన్స్ ప్రాంతం. ఆ ప్రాంతంలో జంక్షన్ కు దగ్గరగా ఒక ఇల్లు. ఆ ఇల్లు పర్మగారిది. మధ్యాహ్నం మూడు గంటలవేళ, మధ్యగదిలో మాష్టరుగారికి ఏమిరుగా ఒక నడివయస్కుడు దీనపదన దై కూర్చుని ఉన్నాడు. మాష్టరుగారు అతనివైపు చూస్తున్నారు. ఆ చూపులో కొంత మందలింపు, కొంత ఓదార్పు.

ఆ సన్నిధిలో కూడదీసుకొడానికి ప్రయత్నిస్తూనే ఆ దీనపదనడు ఇలా అన్నాడు. “అదేమిటో చిత్రం అది ఒక వైభవం. జీవితం ఒక వెలుగు వెలిగింది. ఇంతలోనే అది ఎందుకు మాయమయింది? అదే నాకు అంతుపట్టడం లేదు. ఉన్నట్టుండి ఈ చేతులద్వారా దివ్యశక్తి ప్రసరించింది. నా చేతులతో తాకిన ప్రతివారికీ వ్యాధులన్నీ సమూలంగా నిష్క్రమించాయి. లోకంలోనికి ఈ విచిత్రం హామింది. ఇక చీమలబాహుల్లా జనం. ఎక్కడకు వెళితే అక్కడే. పత్రికలు బ్రహ్మరథం పట్టాయి. జనం బారులు మరింతగా పెరిగాయి. తాకితే చాలు మా జన్మ ధన్యమౌతుందన్నట్లుగా చూసేవాళ్ళు వాళ్ళు. నాలో వెలుగు, నా నిండా వెలుగు, నా నుండి వెలుగు ప్రసరించేది. వ్యాధులు పరుగెత్తేవి. లేనివాళ్ళు వచ్చారు. ఉన్నవాళ్ళు వచ్చారు. జమిందారులు వచ్చారు. రాజులు వచ్చారు. రాణులూ వచ్చారు. చాలా వ్యాధులున్నవాళ్ళు వచ్చారు. ఎందరో వచ్చారు.

నాలో నాకు శివుడు కనిపించాడు. నీవు నా అవతారమన్నాడు. అందుకే ఈ మహిమ అన్నాడు. నేను శివుడి. అవతారాన్నని రూఢి అయ్యింది. వ్యాధులతో పాటు మరీ దగ్గరయినవారికి భవిష్యత్తు కూడ చెప్పడం మొదలుపెట్టాను. వాళ్ళు ఏమేమో అడిగేవారు. అవతార పురుషుడికి ఏదైతే మాత్రం ఏమిటి? లెక్క చేసేవాడిని కాదు.

ఒకరోజున నాకు ఒకటి తోచింది కొద్దికాలంలో ఫలానారోజున ఈ సృష్టికి ప్రళయం వస్తుందని. మళ్ళీ మళ్ళీ తోచసాగింది. నేను శివుడి అవతారాన్ని అయినప్పటికీ, అయినా కర్తవ్యమైనప్పుడు అది ఫలానా అప్పుడు జరుగబోతున్నదని నాకు తోచడంలో ఆశ్చర్యం ఏముంది? అనిపించింది.

కాని... కాని... ఈ వైషరీత్యమేమిటి? ఎందుకని ఆ వెలుగు కనిపించడం మానేసింది? ఎందుకని నా మనస్సుకు విషాదం కమ్ముకొన్నది? ఎందుకని నేను దారుణాతి దారుణమైన దౌర్బల్యస్థితిని అనుభవిస్తున్నాను. ఎందుకని నేను ముట్టుకుంటే వ్యాధులు తగ్గడం లేదు? నాకు అంతా అగమ్యగోచరంగా ఉంది? అక్కడికి జపం చేశాను. ధ్యానం చేశాను. ఆ వెలుగును ప్రసన్నం చేసుకోవాలని చూశాను. నానుండి ప్రసరించమని వేడుకున్నాను. అయినా ప్రసరించడం? వ్యాధులు తగ్గవే?

బాబులు చెదరిపోయినాయి. నేను బోర్లా పడిపోయాను. ఒకప్పుడు నేనెక్కడున్నానో అని వెతుక్కుంటూ వచ్చేవారు జనం. ఇప్పుడు నేను ఎక్కడ ఉన్నానో ఎవ్వరికీ అక్కర లేకుంటాను. ఎందుకని ఇలా జరిగింది? ఎందుకని నేను ఇలా అయిపోయాను. ఎందుకని నానుండి ఆ వెలుగు ప్రసరించడంలేదు. దయచేసి మీరు నాకు వివరించి చెప్పాలి. నాకు మనశ్శాంతి కావాలి. అది మీరివ్వాలి. అది మీరివ్వాలి.

అతని కళ్ళనుండి అశ్రువులు రాలుతున్నాయి. వాటిని తుడుచుకునే ప్రయత్నం చేస్తున్నాడతను. అతనిలోనికి మాస్తూ మాష్టరుగారు ఇలా అన్నారు. మీ స్థితి నాకు అర్థమైంది. దానికదిగా జరుగుతున్న దానిని అలా జరగనిస్తేనే బాగుండేది. మధ్యలో మీరు అడ్డుపడ్డారు. అది ఆగిపోయింది.

“నేనా!” “అడ్డుపడింది నేనా?” అన్నట్లు చూడడం ఆతను.

“అప్పుడు” అక్షరాలా మీరే!” అన్నట్లుగా తలపంకిస్తూ మాష్టరు గారు ఇంకా ఇలా అన్నారు.

ప్రసరిస్తున్న వెలుగును వెలుగుగా చూడక ఇది నాదీ అని మీకని పించింది. దానికి శరణ్గాలి చెందపలసిన మీరు దానిని మీ సొత్తుగా భావించారు. అంతేకాక నేను అవతారమూర్తిని అన్నభావం మీలో కలిగింది. నేనూ దైవమే అనడంలో తప్పులేదు. నేనే దైవము అంటే తప్పు. నేనూ దైవమే అని గ్రహించినపుడు మనీషి మహాసీయుడు అవుతున్నాడు నేనే దైవము అని అహంకరించినపుడు మనీషి రాక్షసుడవుతున్నాడు. మన పురాణాలలోని రాక్షసుల కథలన్నీ ఏమిటి? వాళ్ళేమీ చక్కవవాళ్ళు కారు. తపస్సంపన్నులే వెలుగును చూసిన వారే. కాని ఆ వెలుగును సొంతం చేసుకుందామనుకున్నారు వాళ్లు. తామే దైవమని అహంకరించారు వాళ్లు. అక్కడే పడిపోయారు. మీరు కూడ.

నిజంగా మనకు దైవదర్శనం లభించింది అనడానికి సంకేతం ఏమిటో తెలుసునా? ఆ స్థితిలో దైవం కానిదంటూ ఇంకేమీ కనబడదు. తానూ దైవమే. తన చుట్టూ ఉన్నదీ ఆ దైవమే. తనయందు, నిఖిల భూతములయందు వ్యక్తం అవుతూ ఉన్నది ఆ దైవమే. అని స్పష్టంగా తెలుస్తుంది. మనయొక్క వ్యక్తిత్వం కరిగిపోయి అస్తిత్వం మాత్రం ఉంటుంది. తనను తాను వేరుగా గుర్తించుకునే జబ్బు అక్కడ ఉండదు. కరిగిపోవలసిన వ్యక్తిత్వం పెరిగిపోయింది అంటే అర్థం ఏమిటి? ఎంతగా పెరిగిపోయింది అంటే ఆ వెలుగు ప్రసరించడానికి కూడ సందు దొరక సంతగా! అంతగా అడ్డుపడి, ప్రసరించకుండా చూచుకొని, ఎందుకని ఇలా జరుగుతోంది అంటే ఎలా?

దైవం నీ నుండి ఒకటి సంకల్పించింది. దానినలానే సాగనిస్తే బావుండేది. ఇదేదో ఎవరికీ లేనిది మనకే ఉన్నదని గర్వించావు. వ్యాధి

వాదము చూడమని ఆ ప్రతిపక్షము చెబుతుంటే అది ఖాని రాజుల వ్యక్తిగత వ్యవహారాలలో తండ్రికలుగా మునిగిపోయావు నీవు. వాళ్ళ కోర్టుకేసుల వాద్యతలు మాగా నీవే పడ్డావు. కోర్టులకుగాను సాక్షుల తయారీ కూడా నీవంతే ఆయింది. వాడెందుకు చెగిపోస్తోందో అందుకుగాను వినియోగించుకోవడే ఆ వెలుగు నిన్ను విడిచిపెట్టి ఉండేది కాదు. దానిని నిమిత్తముగా నిలదడవలసివచ్చి దానిపేరిట అహంకరించి కాని దారుల తాత్కాలిక పట్టుకు విడిచింపి వీరే లాభం?

కొన్ని ప్రవాలు నిర్వృద్ధులగా గడిచాయి. అలాంటి పశ్చాత్తాపం ఎందుకన్నట్లుగా కనిపించాడు. మాన్యుగారి చూపులు కూడా అతడికేదో ఉపకొన్నట్లున్నట్లుగానే ఉన్నాయి. వెలుగునుండి వెలువడేవన్నీ వెలుగునే వర్షిస్తాయి కదా! అందుకనే ఆ పెద్దల చూపు, స్వర్గ, వారిమాట, మొదలైనవన్నీ చేరువైన మరిసి ఉద్ధరించడానికే పశ్చాత్తాపమవుతూ ఉంటాయని అనుభవములు చెబుతూ ఉంటారు. అలాంటి ప్రస్తుతం ఆ చూపులతో తడవ చూడవచ్చును. అందుకనే అహంకార స్థితినుండి పశ్చాత్తాపం వైపుకు ఆలోచన మళ్ళించుకోవడనిపించింది.

మిన్నగు గొంతులతో అతడిని అన్నాడు : నేను కావాలని కోరుకుంటున్నాను కదా! నిర్వాణాదులతో ప్రయత్నిస్తున్నాను కదా! మరి వెనుకటిలాగే ఆ వెలుగు నా నుండి మళ్ళీ ప్రసరిస్తుందంటారా?

మానిగా మాస్తూ మాడ్చుకుంటూ అన్నారు : నీవు ఏ ప్రయత్నం చేశావో మొదట అది నీకుండి వెలువడింది. అలాంటిదానికి ఇప్పుడు ప్రయత్నం చేయమనిన స్థితిలో పడ్డావు నీవు. చిత్తంగా లేదూ? ప్రయత్నిస్తున్నాను కదా! మళ్ళీ ప్రస్తుతం ఆని అనుకుంటున్నావు రావచ్చును. రాకపోవచ్చును. ప్రయత్నం మంచిదే. కాని ప్రతి ప్రయత్నాన్ని అది వరించాలని లేదు అది అనుగ్రహం. ప్రయత్నాలన్నింటికీ అతీతమైన



దది. అది దిగి రావల్పుమంటే నీ ప్రయత్నాన్ని స్వీకరిస్తుంది తప్ప నీవు ప్రయత్నించినప్పుడల్లా అది దిగి రావాలని లేదు. ప్రయత్నం నుంచిదే. కొనసాగనీ

తలపైకెత్తి మాష్టారుగారివైపు చూస్తున్నాడాయన. క్రమంగా ఆ మాపులో ఒక విధమైన ఆశ్చర్యం గోచరించసాగింది. అలా చూస్తూనే ఉన్నాడు. అలా చూస్తూనే ఇలా అన్నాడు : మాష్టరుగారూ! మీనుండి ఇంత వైభవం వ్యక్తమౌతోందికదా! మీదగ్గరకు ఇంకమంది ఆకర్షితులౌతున్నారే! కొన్ని వందల కుంటుబాలకు మీరొక ఇలవేల్పుగా గోచరిస్తున్నారకదా! దేశ విదేశాలలో మీరింత కార్యక్రమాన్ని నడిపిస్తున్నారే? దీనికంతటిగీగాను మీరెలాంటి సాధన చేస్తుంటారు. రహస్యమైతే చెప్పవద్దు, చెప్పవచ్చును అంటేనే చెప్పండి.

చిరునవ్వు నవ్వుతూ మాష్టరుగారు ఇలా అన్నారు: ఇందులో రహస్యం ఏముంది? ఈ జీవితం ఒక తెరచిన పుస్తకం. అధ్యయనం చేసేటందుకు ఇక్కడ ప్రతి ఒక్కరికీ వీలుఉంది. ఇకసాధన అంటావా? నాదృష్టిలో ఈ జీవితమే ఒక సాధన. ఈ దేహం ఆ సాధనకు ఒక సాధనం.

అంటే: అన్నట్లుగా చూశాడు ఆతను మరింతగా ఆశ్చర్యపడుతూ. ఆ ఆశ్చర్యాన్ని గమనించిన మాష్టరుగారు తాను చెప్పిన దానిని ఇలావివరించారు: ఉదయమూ, సాయంత్రమూ అందరితో కలిసి నేనూ ప్రార్థన చేసే కుంటాను. ఉదయం ప్రేయర్ తరువాత షోధశోపచార పూజ ఆరుగురుతుంది. అదీ అందరితోకలిసి చేసేదే ఈ ప్రేయరు, పూజ, దినచర్యను దివ్యంగా నడిపేటందుకుగాను కావలసిన నేపథ్యాన్ని రూపొందిస్తాయి. ఆపైన దినచర్య అంతా ఒక అఖండమైన దైవదర్శనంగా కొనసాగిపోతూ ఉంటుంది.

అంటే అన్నట్లుగా చూస్తూ మరింత ఆశ్చర్యాన్ని ప్రకటిస్తున్నాడు అతను.

ప్రేమగా చూస్తూ మాష్టరుగారు ఇలా అన్నారు. “విగ్రహారాధన సజీవ విగ్రహారాధనకు కావలసిన పాత్రతను మనకు అందించడానికే ఉన్నది అందుకనే ప్రేయరు, పూజతగిన నేపథ్యాన్ని రూపొందిస్తున్నాయని నేను చెప్పడం జరిగింది. ఇక ఆపైన నడుస్తున్న ప్రతి సన్నివేశం దైవ విలాసమే. చేరవస్తున్న ప్రతి మనిషీ దైవస్వరూపమే. పెద్దలు “జగమే రామమయం” అన్న మాటకు అర్థమిదే: అలా మన జీవితం రామమయం, ప్రేమమయం కావాలి. నేను చేస్తున్న సాధన అదే. చేస్తున్నాను అనడంకన్నా అది నానుండి జరుగుతూ ఉన్నది.

మీరు చెప్పింది బాగుంది. మరి ఆచరణలోనికి వచ్చేసరికి మంచి వాళ్ళుంటారు. చెడ్డవాళ్ళుంటారు. అందరినీ దేవుడిగా చూడటమంటే ఎలా సాధ్యమవుతుంది? అని అడిగాడతను అతని చూపులు ఉత్సుకతను ప్రకటిస్తున్నాయి.

ఉల్లాసంగా చూస్తూ మాష్టరుగారు ఇలా అన్నారు మంచి ప్రశ్న వేళాపు. ఈ సాధనకు మంచి చెడులు అడ్డురావు. చైవాన్ని దర్శిస్తూనే ఎవరికీ తగినట్లుగా వారితో ప్రవర్తించాలి. దేవుడి విగ్రహాన్ని చింతపండు, బూడిద వేసి తోమడానికి మనం ఇంకడం లేదుకదా! ఆ తోముతున్న శ్వాల్లోకూడా అది దేవుడి విగ్రహమన్న స్పృహ మననుండి జారిపోవడం లేదుకదా! అది జారిపోకుండానే విగ్రహం బాగుండాని మరింతగా అదిమిపెట్టి మరి తోముతున్నాంకదా! లోకం యెడల మన ప్రవర్తన సరిగా అలాగే ఉండాలి. మంచికి తగినట్లు మంచితో, చెడుకి తగినట్లు చెడుతో మనం ప్రవర్తిస్తూనే అఖండమైన చైవదర్శనాన్ని దినచర్య నుండి అనుభవించవచ్చు. ఇలా అనుభవించడం చేతనైనకొద్దీ మన దిన

చర్య యొక్క పన్నా పెరుగుతుంది. సృష్టిప్రణాళికతో దానికి ప్రతి కుదురుతుంది ఈ సృష్టి కార్యక్రమమే మన జీవితకార్యంగా రూపొందు తుంది. ఆ రూపొందిన షణ్డాలలోని దివ్యానభూతిని రుచి చూడటానికే మనం ఈ దేహాలను స్వీకరించి దిగివచ్చేది.

చోధపడుతున్నట్లుగా చూస్తూనే అతడిలా అన్నాడు: లోకాన్ని దైవస్వరూపంగా చూడాలి అన్నారు మీరు. మరి మనమూ దైవస్వరూపమే నని పెద్దలు చెబుతున్నారు కదా! మరి... ఆన్వయం ఎట్లా కుదురుతుంది?

చూపులతో వెలుగులను వెదజల్లుతూ మాష్టరుగారు ఇలా అన్నారు: మామూలు స్థితిలో అనుకోడానికి మాత్రమే పనికొస్తుంది నీవన్నది. నేను వివరించిన సాధన మనలో జరిగినప్పుడు మాత్రమే నీవన్న మాటకు నిజమైన అన్వయం కుదురుతుంది. ఎలాగో తెలుసునా? లోకాన్ని దైవంగా దర్శించడం మొదలుపెట్టాలని చెప్పాను. ఆ దర్శనం కొనసాగుతున్నప్పుడు ఆ అనుభూతి తనదాకా కొనసాగి అంటే అతని మనస్సు హృదయాన కరిగి తానూ ఆ దైవంలోని భాగమే నన్న నిజం మానవుడికి అనుభవం లోకకొస్తుంది. అప్పుడు లోకమంతా తనమయము. ఇక నడిచేది తన్మయత్వమే. అలాంటి తన్మయ స్థితిలో జీవితం తైలధారవంటి అఖండ అనుభూతిగా యజ్ఞార్థంగా సాగిపోవాని శ్రీకృష్ణుని నుండి భగవద్రామానుజుల షరతు పెద్దలందరూ చేసిన బోధ. నేను దైవము అని అనుకొన్నప్పుడు అది అహంకారం నేను దైవము అన్నస్థితి అనుభవాని కొచ్చినప్పుడు అది ఆత్మ దర్శనం. అనుకొనే స్థితినుండి అనుభవించే స్థితికి ఎలా ప్రయాణం చేయాలన్నదే ఇంతవరకూ నేను చెప్పింది.

“మిమ్మల్ని చూస్తుంటే చిత్రంగా ఉంది. ఇంత సూటిగా ఎలా చెప్పగలుగుతున్నారుమీరు!” అన్నాడతను అబ్బురపడుతూ.

“సూటిగా చూస్తున్నాను గనుక” అన్నారు మాష్టరుగారు, అతనిని చూపులతో తడుపుతూ.

“ఇంకొక్కమాట అడగనా? అన్నాడతను.”

ఇన్ని అడిగినవాడికి ఆ సంకోచమెందుకు? అడగని? అన్నారు మాష్టరుగారు.

మీరు చెప్పిన సాధనా విధానానికి, సమన్వయానికి నా జోహార్లు. దానికిక తిరుగులేదు. ఇప్పుడు నేనడగబోతున్నది మీరింత పెద్ద వ్యవహారం పెట్టుకున్నారకదా! లొకకంగా, అర్థికంగా దీనినంతా ఎలా సంబాళిస్తున్నారని. దర్శనంతో పాటు ఎంత ఒడుపు ఉంటే ఈ కార్యక్రమం నడుస్తుంది?

కుర్చీలో వెనక్కివాలుతూ మాష్టరుగారు ఇలా అన్నారు. నేను చెప్పిన సాధన సత్కర్మాచరణ రూపంగా సాగినపుడు వనరులకై వెతుకులాడవలసిన పని ఉండదు. వాటికవిగా నడిచివచ్చి మనసు చేరుకుంటాయి. ఎవరైనా దీనిని అవలంబించి చూడవచ్చును. లోకానికి కావలసిన పని మన నుండి జరుగుతున్నప్పుడు మనకొరకుగాని, మననుండి జరుగుతున్న కార్యక్రమం కొరకు గాని, వనరులకై దేవులాడవలసిన పని ఉండదు. ఇది నా అనుభవం.

ఇదిగో దైవం ఈ సీ.వి.వి గారి రూపంలో నాకు సాక్షాత్కరించాడు నాకు కావలసినవన్నీ ఈ ఫోటో వెనుకనుండి వచ్చేస్తుంటాయి. ఇది నా అనుభవం. వందలు అవసరమైన రోజున వందలు వస్తాయి. వేలు అవసరమైన రోజున వేలు వస్తాయి. అవసరానికి తగినట్లుగా అవి అమరుతూ ఉంటాయి. అవసరముంటేనే వస్తాయి. అవి రాలేదూ అంటే అవసరం లేదని అర్థం. అవసరాన్నిబట్టి వస్తాయి. మన కోరికను బట్టి ప్రూతం రావు. అసలు కోరికలు కరిగి

పోయిన వాళ్ళకే అవసరాలంటే ఏమిటో తెలుస్తాయి. చాలాసార్లు మనం కోరికలనే అవసరాలని అనుకుంటూ ఉంటాం. నేను చెప్పినట్లుగా సాధన సాగినప్పుడు కోరికలు కరిగిపోతాయి. అవసరాలు తీరిపోతాయి. నీకేది కావాలో నీవు గమనించేలోపలే అది నీ దగ్గరకు చేరుకుంటుంది ఇది ఈ జీవితానుభవం. ఈ జీవిత సందేశం. ఇంక చాలుననుకుంటాను నీకు కావలసింది నా నుండి లభించింది అనుకుంటాను. ఈ ప్రశాంతత క్రమంగా నిన్ను నిలబెట్టగలదు. ఆ ప్రశాంతతలో స్థిరపడు.

త్వరపడటం కాదు స్థిరపడటం కావాలి. అప్పుడు నీకేం కావాలన్నది నీవు చెప్పవలసింది కాదు. అది దైవం నిర్ణయించవలసింది. మళ్ళీ కలుసుకుందాం. నేను వెళ్ళిరానా మరి? అని అంటూ, అంటూనే లేచి నిలబడిన మాష్టరుగారి పాదాలపై అతడు అప్రయత్నంగా మోకరిల్లాడు. ఆ పాదాన్ని తనకు కావలసిన పథం చూపవలసిందిగా, తనను నడపవలసిందిగా అర్థిస్తున్నట్లుగా ఉన్నది ఆ నమస్కారం.

అనుభూతి బాష్పాలతో పాదాలను కడుగుతున్న అతన్ని చేతులతో పట్టిలేపి అక్కున చేర్చుకున్నారు మాష్టరుగారు. అతడు ఆయనలో అలా ఒదిగిపోయాడు.



## పచ్చికాస్తా పండాల్ని

అది చిన వాల్తేరు కాలనీలోని మాష్టరుగారి ఇల్లు. రాత్రి పది గంటలు దాటుకోంది. పనులన్నీ చూసుకునివచ్చిన మాష్టరుగారు, అప్పుడే మంచంమీద కూర్చుని ప్రక్కనున్న వారితో సరసోక్తులాడతూన్నారు. ముందుగదిలో కూర్చున్న సన్నిహితులొకరు మెల్లగా మాష్టరుగారి చెంతకు చేరుకున్నారు ఆయన మాష్టరుగారి చాల దగ్గరవారు. అన్ని విధాలా దగ్గరవారు.

“మధ్యాహ్నం కొంత చెప్పాను గదా! అదే! వాళ్ళ సంగతి. వాళ్ళు ఎందుకలా ప్రవర్తిస్తున్నారో నాకు అంతుపట్టడంలేదు. నేనేం చేశాను? వాళ్ళ నమ్ముతున్న సిద్ధాంతాన్ని శాస్త్రీయంగా విశ్లేషించాను. ఆ సిద్ధాంతానికి పునాదులూ లేవు. గమ్యమూ లేదని నిరూపించాను. ఇదంతా వాళ్ళకు అర్థం కావాలనే చేశాను. అర్థం చేసుకోవలసింది పోయి వాళ్ళెందుకలా వ్యతిరేకతను ప్రదర్శిస్తున్నారు? ఆల్మోస్ట్ వాళ్ళు నాకు శత్రువులుగానే ప్రవర్తిస్తున్నారు.

కావాలని వస్తారు నా దగ్గరకు. ఏదో మాటలు మొదలుపెడతారు. మధ్యలో అనుభూతుల ప్రసక్తి వస్తుంది. నేను పొందిన అనుభూతులు వాళ్ళకు చెబితాను. వాళ్ళు నమ్మరే! పైగా ఆ అనుభూతులు వాళ్ళకు చూపించమంటారు. అదెలా సాధ్యం? అవి ఎవరికివారు పొందవలసినవి కదా! “ఈ మార్గాన కృషిచేయండి, మీరూ పొందుతారు “అంటాను.” అదంతా మాకు అనవసరం. మీకు కలిగాయి అంటున్నారు. కాబట్టి మాకూ చూపించండి. లేకపోతే మేం నమ్మం.” అంటారు వాళ్ళు. వితండ వాదులకు చెప్పగలిగిన వాళ్ళెవరు?

వితండవాదులకు దండిగా జవాబులు చెప్పి, మొండిగాఎదురు తిరిగి, ఎక్కడెక్కడి అంశాలో పట్టుకొచ్చి, వాళ్ళను అక్కడికక్కడే నోరు

మూయించేటట్టిగం వ్యక్తి ఒకాయన ఉన్నాడని తెలిసింది. స్నేహితుల ప్రోద్బలంతో అతణ్ణి రంగంలోనికి దింపాడు. అతడు ఉద్దండుడై విజృంభించాడు. అతడి ఉపన్యాసాలు జరిగినంతకాలం ఆ నాస్తిక సమూహం వచ్చారు కాని, ఎవ్వరూ వెక్కురుమనలేదు. కొంతవరకు సంతోషమైంది. సరే ఆ ఉపన్యాసకుడికి ముట్టచెప్పగలిగినంత ముట్టచెప్పి సాగనంపాను. అతడు వెళ్ళిన మరునాడే మళ్ళీ వచ్చారు వాళ్ళు. “మేము వాదించడలను కున్నది ఆయనతో కాదండీ! మీతోనే” — అన్నారు. అందుకనే మేము ఆయనతో ఘర్షణ పడలేదు! అన్నారు. కథ మళ్ళీ మొదటికి వచ్చింది.

ఎందుకు వాళ్ళిలా ప్రవర్తిస్తున్నారు? ఒక రకంగా వాళ్ళు నన్ను వేధిస్తున్నారు. నేను చేసిందేమిటి? “ఇది మంచి” అని చెప్పాను. “తెలుసుకుని బాగుపడండి” అన్నాను. వాళ్లు ఎందుకని ద్రహింపలేకపోతున్నారు? ఏం చేయాలో నాకు పాలుపోవటం లేదు. ఎందుకని ఇలా జరుగుతోంది?

ఆయన ముఖంలో ప్రశ్నార్థకం గోచరిస్తోంది. ప్రశాంతవదనులై కూర్చున్న మాష్టరుగారి వైపు సమాధానం కోసం చూస్తున్నారు ఆయన. “సమాధానపరిచే సమాధానం వచ్చే చోటు ఇదీ!” — అని ఆయనకు తెలుసు. అందుకనే తన మనస్సులోనిదంతా మాష్టరుగారి ముందు వెళ్ళ భోసుకున్నారు.

చిరునవ్వు నవ్వుతూ మాష్టరు గారిలా అన్నారు : అడిగావు కాబట్టి చెబుతున్నాను. నీమీ అనుకోవు కదూ! నీలో ఇంకా కొంత అవగాహన రావలసింది ఉంది. అదేమిటంటే నాస్తికులు అంటే నీ మనస్సులో కొంత “ఎవర్షన్” ఉంది. ఆ గిట్టని తనం ఉండటంతో వాళ్ళు నీమీద సవాళ్లు చేయడం ఆరంభమైంది. ఒక్కసారి ఆత్మపరీక్షించు చేసుకో. నువ్వు వాళ్ళతో వాదిస్తున్నావా? వాళ్ళకు తెలియ జెప్పుతున్నావా? ద్వేషభావం ఉన్నప్పుడు వాదిస్తాం. ప్రేమతత్వం నిండినపుడు తెలియజెపుతాం. కనుక

మనలో ఆ కాస్త పచ్చి కూడా పండవలసి ఉంది. పండిననాడు వాల్లెవరూ నీచైన తిరగబడరు. వస్తే నీ వెంట వస్తారు. లేదా వాళ్ళకు నచ్చినట్లుంటారు నిన్ను ద్వేషించరు ఒకరి సిద్ధాంతం మనకు నచ్చనంత. మాత్రం చేత మనం వారిని ద్వేషించనక్కరలేదు ఈ సత్యాన్ని ముందు మనం గమనించి అమలు పరచాలి. అప్పుడు క్రమంగా అవతలివాళ్ళు కూడా అమలుపరుస్తారు. సిద్ధాంతంతో నిమిత్తం లేకుండా, ఒకరినొకరు ప్రేమించుకోవటమనేది, గౌరవించుకోవటమనేది అప్పుడు జరుగుతుంది.

ఇక రావలసిన మేలుకొలుపు అంటావా! కాలక్రమంలో అదే వస్తుంది మనలో ఎలా వచ్చింది? వాళ్ళలోనూ అలాగే వస్తుంది. మన స్నేహహస్తాన్ని వారికి అందించి, వారిలో రావలసిన మేలుకొలుపుకు దోహదం చేయాలి తప్ప, వాదించి ఏం లాభం? ఆ దోహదం కూడా సహజంగా ఉండాలి. జరుగుతున్నట్లు వారికి తెలియనక్కరలేదు. మండుతున్న కద్దెపేడుతో, పండవలసిన కద్దెపేడు చేరినప్పుడు ఏం జరుగుతోంది? అలా ఉండాలి.

ఈ నా మాటలు నీకు బొధపడ్డాయనుకుంటాను. ఈ చిన్న మార్పు నీలో వస్తే చాలు. ఇక కథ దారికి వస్తుంది. ఏమంటావ్?

మాట్టగారు సూటిగా చూస్తున్నారు. ఆ చూపులు ఎంత సూటిగా ఉన్నాయో అంత హాయిగా కూడా ఉన్నాయి. అతని మనస్సులో మిగిలిన ఆ కొద్ది ద్వేషాన్ని కరిగించి, ప్రేమగా రూపొందిస్తున్నట్లున్నాయి. గొంగళిపురుగు సీతాకోకచిలుకగా రూపొందుతున్నవేళ, ఆ ప్రక్రియను పూర్తి చేస్తున్నట్లుగా ఉన్నాయి.

అర్థమైంది నాకర్థమైంది. నాకు కావలసిన జవాబు దొరికింది. ఇక ఈ జీవితం దారిన పడుతుంది. ఇంతవరకూ నచ్చినదానిని ప్రేమించాను నేను. ప్రేమ గలవాడికి నచ్చనిదంటూ ఏమీ ఉండదని ఇప్పుడు తెలుసు



కున్నాను. తోటి వ్యక్తులను మనలోని ప్రేమ పొడుగుతుంది. మనలోని ద్వేషం రెచ్చగొడుతుంది ఇప్పుడు నాకర్థమైంది. నాకు హాయిగా ఉంది. బరువు దిగిపోయినట్లుంది. మనస్సుతో పాటు శరీరం కూడా తేలికపడింది. ఒకానొక హాయి నన్ను ముంచెత్తుతోంది. ఆహా! ప్రేమ ఎంత హాయిగా ఉంటుంది. ఆ హాయిని మనలో వెలిగించే సన్నిధి ఇంకెంత హాయిగా ఉంటుంది. ఇదిగో! ఇంత హాయిగా ఉంటుంది.” అనుకొంటూ అతడు మాష్టరుగారి పాదాలపై వాలిపోయాడు.



## ఏది ముఖ్యం ?

సుధ్యాహ్నం మూడు గంటలు దాటింది. అప్పుడు మాష్టరుగారు విశాఖలో, నీలమ్మ వేపచెట్టుకు దగ్గరలో ఉంటున్నారు. ఇంట్లో వర్తమాలో ఒకామె కాలు కారిన పిల్లిలా తిరుగుతోంది. పరిసరస్థు నాలుగూ పదులు దాటి ఉంటుంది. ముఖంలో ఏదో అందోళన కళ్ళు విర్రబడి ఉన్నాయి. శరీరాన్ని నిలకడగా ఒకచోట ఉంచలేక పోతోందామె. మాష్టరుగారు రెప్పుడు బయటకు వస్తారు? ఆయన వస్తే తాను వచ్చిన పని పూర్తవుతుంది గదా? అన్న ఆతృత ఆమెలో నిలువెల్ల కనబడ తున్నది. అసరి దంతా ఎందుకు వచ్చింది? అన్నట్లు చూస్తోందామె. విషయమేదో తేల్చి వేయాలి అన్నట్లు చూస్తోంది.

ఇంతలో ఒక కుర్రవాడు “మాష్టరుగారు కాసేపట్లో బయటకు వస్తారు” మీరు అలా అ కూర్చోలో కూర్చోండి” అన్నాడు.

“ఎలాగూ వస్తున్నారు కదా! ఇంకా ఎక్కడో వదిలి పండుకు లెండి మాట్లాడివెళ్ళి పోతానన్నట్లుగా చూసిందామె. గు.

మాష్టరుగారు బయటకు వచ్చి కుర్చీలో కూర్చుంటూనే, “ఎమమ్మా ఏమిటి విశేషం?” అని అడిగారు ఆమెవైపు చూస్తూ.

ఆవేశం ఆమెను ముంచెత్తుతున్నది. ఎంతో మాట్లాడాని, ఏవేవో అడగాలి అని ఆమె ఉద్దేశం. కాని ఎందుకనో ఆమెకు మాట పెగలటం లేదు. మాట్లాడేయాలి అన్న ఆవిడ ఆవేశమే ఆవిడ మాట్లాడటానికి అడ్డుపడుతోంది. అతికష్టం మీద మాట్లాడటానికి ఉపక్రమిస్తూ, “అదే నండీ! మా అబ్బాయి గురించి మీతో కొన్ని విషయాలు మాట్లాడదామని వచ్చాను.” అన్నది.

ఆమె లోనికి సూటిగా చూస్తూ మాష్టరుగారిలా అన్నారు. మీరు ఎందుకు వచ్చారు. అన్న అంశం నాకు తెలుసును. నేను మిమ్మల్నొక మాట అడుగుతాను. చెప్పండి. “ఇంత వరకు మీరు మీ జీవితంలో సుఖ పడ్డారా?”

ఆ ప్రశ్నకు ఆవిడి ఓడ్డరిల్లింది. ఆవిడ మనస్సు గుడుసుక్కు తిరిగింది. ఎగసి పడదామనుకున్న ఆవేశం ముందుకు దూకే అవకాశాన్ని కోల్పోయి తనలోనికి తానే దిగిపోవలసి రావటంతో ఆమెలోని అణువణువు కంపించి పోయింది. అంత ఆవేశం ఇంతవరకు ఆవిడలో పెల్లుబిడింది గదా! చిత్రం చెప్పలేని అశక్తత ఏదో ఆవిడ ముఖంలో వ్యక్తమవుతోంది, ఇప్పుడు.

కొన్ని క్షణాలలా నిశ్శబ్దంగా గడిచాయి.

మాష్టరుగారు మళ్ళీ ఇలా అన్నారు. ఏమమ్మా! నీవింత వరకు సుఖపడలేదుకదా! సుఖపడటం నీకు చేత కాలేదు కదా! ఆసుఖపడటానికి కారణమైన దారి ఇంతవరకు నీకు దొరకలేదు కదా! మరి అలాంటి నీవు నీకొడుకు నీ మాట వినలేదని బాధపడటంలో అర్థం ఉన్నదా?

ఆమె ముఖం మరింత వికర్ణమయింది. తెలియని కంపమేదో ఆమెలో చోటు చేసుకున్నది. క్రమంగా ఆకంపం మరింత తీవ్రమవుతోంది.

మాష్టరుగారు ఇంకా ఇలా అన్నారు. సుఖపడటం చేతకానప్పుడు బిడ్డలు మన మాట విసాలి అంటే అర్థమేమిటి? వాళ్లు కూడా సుఖపడకుండా పోవాలనా? మీరెలాగూ సుఖపడలేరు. వారైనా సుఖపడే దారికి చేరుకున్నప్పుడు మీరు హర్షించాలి కదా! ఎందుకని ఇంత వెష్టపడుతున్నారు. నాకు తెలుసును. మీరెందుకు వెష్టపడుతున్నారో? మన

బిడ్డ మన మాట వినక పొవటమేమిటి? అన్నబాధ మీకు కలిగింది. మీ తోని అహంకారానికి దెబ్బతగిలింది. కొంచెం నిదానించి ఆలోచించండి. మీ మాట వినటంలేదా అన్నమాటగాని, ఇప్పుడు మీ అబ్బాయి చెడిపోయిందేముంది? అబ్బాయి చెడిపోయినా సరే నామాట వినటమే నాకు కావాలి అన్నది మీ కోరిక. అంతేనా? నేను దీనిని మూర్ఖత్వం అంటాను. పిల్లవాడు బాగు పడటం ముఖ్యమా? మన మాట వినటం ముఖ్యమా? ఏది ముఖ్యం? ఆలోచించుకోండి:

మరో విషయం "అపిల్లవాడు మీ ఇష్టప్రకారం నడుచుకోవటం లేదు. కనుక అతని కేమీ సహకరించం." అని చెప్పటానికి కూడ వచ్చారు మీరు అవునా?

ఆమె ముఖంలో ఆశక్తతతో పాటు ఆశ్చర్యం కూడా గోచరించింది. మనిషిని నిలబెట్టి చదివేస్తున్నాడే ఈయన కడిగేస్తున్నాడే ఈయన అన్నట్లుగా చూస్తున్న దామె. కొంత ఆశక్తత, కొంత అసహనం, కొంత ఆశ్చర్యం ముప్పేటగా కనబడుతున్నాయి ఆమె ముఖంలో.

మాష్టరుగారు మళ్ళీ ఇలా అన్నారు. ఇంత వరకు మీరు సహకరించారు సంతోషం. ఇప్పుడతనికి వయస్సు వచ్చింది. ఇకపైన మీకు అతడు సహకరిస్తాడు. ఇప్పుడిక అతని వంతు. ఇక అతడు మీకు చేయవలసినదే మిగిలి ఉన్నది. మీరిక వెళ్ళిరండి.

ఆమెకు ఏమి చెప్పాలో పాలుపోలేదు. ఆయన చెప్పిన దంతా సత్యమే. కాని అంగీకరించటానికి ఆమె మనస్సు ఒప్పుటం లేదు. ఆమె అలాగే నేల చూపులు చూస్తూ ఇంటి దారి పట్టింది. అలా నడచి వెళుతున్న ఆమె వైపు ప్రేమగా ఒక్కసారి చూశారు మాష్టరుగారు. ఆ చూపే ఆమెను వెన్నంటి నడచి భావి కాలంలో కావలసిన చిత్తశాంతిని ఆమెకు అందించ గలదు. అనిపించింది.

## కాలానికి అప్పచెబుదాం

“రా: కృష్ణస్వామీ, కూర్చో.” అన్నారు మాష్టరుగారు.

సమయం సాయంత్రం నాలుగో గంటలవుతోంది.

కాఫీ కప్పును అందుకుంటూ ఇలా అన్నారు మాష్టరుగారు: నీవు మెదైక్కుతూ ఉండగా, దిగుతూ మన వాళ్ళు కొందరు కనబడి ఉండాలే:

“కనబడ్డారండీ!” అన్నాన్నేను.

“ఏమన్నారు!”

“ఏమంటారు. నన్ను చూసి నవ్వారు. నేనూ నవ్వాను. ఇప్పటికే లేటయింది కదా! నేను రావటం. అందుకని వేరే కబుర్లేమీ పెట్టుకోలేదు”.

“ఆ వేరే కబుర్లేవో వాళ్లే చెప్పారే. నీవు లేటుగా రావటాన్ని ఇవాళ వాళ్ల సద్వినియోగం చేసుకున్నారు. ఏమిటి అలా నవ్వుతావ్? ఏమిటని అడగవే?”

“చెప్ప వలసింది ఏమైతే ఉంటే మీరే చెప్పతారు కదా!”

“మరీ ఇంత అమాయకంగా ఉన్నా ఇబ్బందే సుమా!”

“ఇబ్బందుల పాలిట పడకుండా చూడటానికి మీరున్నారా!”

“ఆఁ. ఆఁ, ఇవాళ అదే జరిగింది. నీవేమో నీదారిని నీవు పోతూ ఉంటావు. ఇటూ, అటూ ఏం జరుగుతోందో కూడా పట్టించుకోవు.”

“పట్టించుకుంటూ ఉంటే ప్రయాణవేగం తగ్గిపోదు!”

“పట్టించుకోక పోవటం వల్ల ఆసలు ప్రయాణానికే అడ్డం వస్తే?”

“మీ ఆధీనంలో, మీ ప్రకారం జరుగుతున్న ఈ ప్రయాణానికి ఏదీ అడ్డురాదు. ఈ ప్రయాణాన్ని ఏదీ అడ్డుకోలేదు” — అన్న ధైర్యం నాకుంది.”

“నీ విశ్వాసం బాగానే ఉన్నది. కాని అప్పుడప్పుడూ నీలోని నియోగాన్ని కూడా నీవై వాడుకుంటూ ఉండాలి.”

“నాలోని నియోగ మంతటినీ వినయోగించ వలసిన వారు మీరే!”

“ఓరీ! ఇదీ నియోగ మంటే. అదే వాళ్ళకు అర్థం కావటం లేదు. కనుకనే వాళ్లు గింజుకు పోతున్నారు” — అంటూ నా కన్నులలోనికి సూటిగా చూసారు మాష్టరుగారు.

కొద్దికాలాలు నిశ్శబ్దంగా గడిచాయి. ఆయన చూపులు నా తను వంతటిని తడుముతూ సాగుతున్నాయి. ఒడలెల్ల పులికించి పోతోంది. అనుభూతితో ఒరిగిన కనురెప్పలు, మళ్ళీ పైకి వెళ్ళటానికి ఇష్టతను చూపటం లేదు.

అనుభూతిని శబ్దంగా రూపొందిస్తూ మాష్టరుగారు మంద్ర స్వరంలో ఇలా అన్నారు: ఏమిటో పిచ్చివాళ్ళు. చెప్పినా అర్థంకాదు వాళ్ళకి. చెప్పినా అర్థంకాని వాళ్లని వాళ్లకు చెప్పవలసింది చెప్పి, ఇక కాలానికి వదిలేయాలి. ఆ చెప్పబడిన దానిని అర్థమయ్యేటట్లుగా చూసే బాధ్యతను ఇక ఆ కాలమే స్వీకరిస్తుంది

“వాళ్లేమిటేమిటో చెబుతారు నీవేదో చేస్తున్నావంటారు. నీవొక బృందాన్ని వేరే రూపొందిస్తున్నావట. ఎక్కడ బడితే ఆక్కడ వైద్యా లయాలు పెట్టేస్తున్నావట. అవన్నీ నీచేత మానిపించ మంటారు. ఏం చెప్పాలి వాళ్లకి.” — అని నావైపు అలా చూస్తున్నారు మాష్టరుగారు.

“మాష్టరుగారు! నేను మీకు చెప్పకుండా ఏమైనా చేసానా? జరిగింది ఏమైనా మీకు చెప్పకుండా ఉన్నానా? మీ సంకల్పానికి విరుద్ధంగా నే నెప్పుడైనా ప్రవర్తించానా? మీ రుద్దేశించని ఏ కార్యక్రమాన్నైనా నేను చేపట్టానా?”

“లేదు. అంతా నా ఇష్టప్రకారమే జరిగింది.”—అన్నట్లుగా తల  
ఊపారు మాష్టరుగారు.

మళ్ళీ కొద్ది క్షణాలు నిశ్శబ్దంగా గడిచాయి.

తలను కొంచెం పైకెత్తి దృష్టిని పై వైపుకు సాగిస్తూ మాష్టరు  
గారిలా అన్నారు: “ఇదంతా ఏం లేదోయ్. తోటి వాడికి ఇంతగా పేరు  
ప్రతిష్ఠలు రావడమేమిటి ? అని బాధ. నువ్వు ఏమేమో చేసి, కావాలని  
ఈ పేరు ప్రతిష్ఠలను సంపాదించు కుంటున్నావని వాళ్లకి ఒక అను  
మానం.”

ఇంతకూ పేరు ప్రతిష్ఠలూ అంటే ఏళ్లకొక అవగాహన ఉన్న  
ట్లుగా నాకనిపించదు. అవి అంటే ఆ పేరు ప్రతిష్ఠలు మనం రమ్మంటే  
వచ్చేవీకావు. మనం వద్దంటే మానేవీ కావు. కేవలం దైవానుగ్రహమే,  
దైవలీలా విశేషమే— ఆ పేరు ప్రతిష్ఠలుగా రూపాన్ని ధరిస్తూఉంటుంది.  
అలా మనిషిని వరిస్తూ ఆవరిస్తూ ఉంటుంది.

ఇంతకూ ఆవరించిన పేరు ప్రతిష్ఠల వల్ల వరింపబడిన వ్యక్తికి  
ప్రయోజనం ఏమిటి? ఆలోచించు. నిజానికి ఏమీ లేదు. పేరు ప్రతిష్ఠల  
వల్ల ప్రయోజకుడైన ఒక వ్యక్తిని గూర్చి దూర ప్రాంతాలకు కూడా  
తెలుస్తుంది ఆ దూర ప్రాంతాలలో ఉన్న ప్రజలు కూడా ఆ వ్యక్తిని  
గూర్చి విని, అతడికి దగ్గరై తమకు కావలసిన ప్రయోజనాన్ని పొంద  
టానికి వీలవుతుంది మంచి పని చేస్తున్న ఒక వ్యక్తిని, వీలైనంత  
ఎక్కువ మందికి వినియోగించ దలచినప్పుడు, ప్రకృతి అతనికి పేరు  
ప్రతిష్ఠలను అనుగ్రహిస్తుంది. అంటే ఏమిటి? పేరు ప్రతిష్ఠలు అన్నవి  
ఒక ప్రయోజకుడైన వ్యక్తికి, లోకానికి మధ్యలో ఒక కనెక్షన్ గా పని  
చేస్తున్నా చున్నమాట. ఆ ప్రయోజకుడు పది మందికి పనిచేసేపెట్టే  
వీలును కల్పిస్తున్నాయన్నమాట. ప్రకృతి ఆ వ్యక్తికి మరిన్ని బాధ్యత

అను అప్పజెప్పతూ ఉన్నదన్నమాట అతడి జీవితం ఇలా సద్వినియోగం చేయబడు తున్నదన్నమాట.

సత్యం ఇలా ఉండగా పేరు ప్రతిష్ఠలంటే ఏమేమో అనుకొని, అవి తమకు రాలేదని కొందరు కంగారు పడిపోతూ ఉంటారు ఎలాగైనా తామూ తెచ్చుకోవాలని కొందరు తాపత్రయపడి పోతుంటారు. కనీసం అవి వస్తున్న వాళ్లకైనా అడ్డుపడి కొంత ఐరకైనా వాటిని ఆపుదామని ఇంకొందరు దారుణ రూపాలను ధరిస్తూ ఉంటారు. ఈ ధరించటం వల్ల వీళ్లు ఎవరిని చూసి దుఃఖిస్తున్నారో, వారి పేరు ప్రతిష్ఠలు మరింతగా వ్యాప్తి చెందటానికి వారే కారణ మవుతుంటారు. ఇదొక చిత్రం.

సువ్యోమ మనస్సులో పెట్టుకోకు. మనలా పని చేసుకుంటూ పోతున్న వాళ్లకి ఈ సన్నివేశాలన్నీ సహజంగా ఎదురయ్యేవే. మన పని మనం చేసుకుంటూ పోవడమే ఇప్పుడు మనం చేయవలసినది. మిగిలిన అంశాలన్నింటినీ పరిష్కరించటానికి కాలం ఉన్నది.

అదీ కథ. బాగుంది కదూ! ఇక కాగితాలు తీయి. మన పనిలోనికి మనం ప్రవేశిద్దాం. అంటూ ఆయన పనివేశా లేచి దగ్గరకు వచ్చి నా వెన్ను నిమిరుతూ, అలా ఉండిపోయారు కాసేపు.





## చేస్తే అలాచెయ్యి

ఒక చేతిలో రసీడు పుస్తకాల కట్ట, మరొక చేతిలో లెటర్ హెడ్ ష్యాడ్స్ కట్ట పట్టుకొని ఒక నలభై ఏళ్ళ నడివయస్కుడు మాష్టరుగారి గదిలోనికి ప్రవేశించాడు.

అలా ఆ కట్టలు పట్టుకునే చేతులు కోడించే ప్రయత్నం చేస్తూ, “నమస్కారం మాష్టరుగారూ!” అని కట్టలు క్రిందపెట్టి నిలబడ్డ అతనిని చూపులతోనే కూర్చోవలసిందిగా సూచించారు మాష్టరుగారు.

కొద్ది క్షణాల తరువాత తానప్పటికి చేస్తున్న పనిని కొంచెం ప్రక్కగా పెట్టి, “ఏమిటోయ్ ఇలా వచ్చావ్? ఈ పుస్తకాల కట్టలూ అవీ ఏమిటోయ్?” అని అడిగారు.

తిరిగి చేతులు జోడిస్తూ, తాను కూర్చున్న ఆసనాన్ని మాష్టరుగారికి దగ్గరగా జరుపుకొని, వినమ్రంగా కూర్చుంటూ, “మాష్టరుగారూ! మీకు చెప్పకుండా ఒక చిన్న వంచినని చేసానండీ? అందుకు మీ ఆశీస్సులు కావాలి” అన్నాడతను. అంటూనే పాదాల చెంతకు వంగాడు. చేతులతో మాష్టరుగారి పాదాలను స్పృశించి కన్నులకు అడ్డుకుంటున్నాడు. ఆ పుస్తకాల కట్టలను కూడా ఆ పాదాలకు తాకించే ప్రయత్నం చేస్తున్నాడు.

కట్టలతో సహా అతణ్ణి అలా ఆపి, అలాచేయడం కట్టిపెట్టమని కన్నులతోనే వారిస్తూ, “ఇంతకీ ఈ హడావిడేమిటో చెప్పు మహానుభావా! నువ్వు కంగారు పడిపోతున్నావ్. నన్ను కంగారు పెట్టాలని చూస్తున్నావ్. కూర్చో, అలా ప్రశాంతంగా కూర్చోని సంగతేమిటో చెప్పు.”

“ఏంటేదు మాష్టరుగారూ! మీ అనుమతి తీసుకోకుండా ఒక చిన్న పని చేసాను. నా మీద ప్రేమతో మీరా పనిని అనుమతించి, ఆశీర్వాది

చాలి." అంటూ అతను రశీదుల పుస్తకం ఒకటి, రెటర్ హెడ్ ప్యాడ్ ఒకటి, మాష్టరుగారి చేతిలో పెట్టాడు. పెట్టి ఉత్కంఠతో మాష్టరుగారి వైపు అలా చూస్తూ ఉండిపోయాడు.

మాష్టరుగారు ఆ రెండు పుస్తకాలను తెరచి చూసారు. తెరచి అలా చూస్తూ చూస్తూ ఉండగానే ఆయన చూపులలో తీక్షణత పెరగసాగింది. అంతకంతకూ వదనం గంభీరతను దాలుస్తున్నది.

ఉత్కంఠతో చూస్తున్న అతనికి ఊపిరి అందటం కష్టంగా ఉంది. ప్యాసు పైన తిరుగుతున్నా స్వేదం బిందువులు బిందువులుగా అలాపొంగుకొని వస్తూనే ఉన్నది.

వదనాన్ని పైకెత్తి సూటిగా అతని కన్నులలోనికి చూస్తూ, "ఏమిటి పని? ఊ. ఏమిటి పని? చెప్ప ఊ. ఎవరిని అడిగి చేశావ్? మీతో చెప్పకుండా ఒక చిన్న మంచిపని చేశాను. అని నీవు చెప్పినప్పుడే అనుకున్నాను ఇలాంటిదేదో చేసు ఉంటావని. ఏమిటి పని?"

"మంచి పనిని నీవనుకుంటే సరిపోయిందా? నీకు మంచిపని అని పించింది, నాకు అనిపించక పోవచ్చుగదా! ఏమంటావ్? ఎందుకిలా చేసావ్? ఇలా చేయాలని నీకెందుకు అనిపించింది. చెప్పవేం? ఆ. చేసిన వాడివి చెప్పవేమయ్యా! ఎందుకు చేశావిది!"

చెమటలు వడుతున్న అతనికి ప్రయత్నించినా గొంతు పెగులుతున్నట్లుగా లేదు మరింత ప్రయత్నం మీద గొంతును పెగుల్చుకుంటూ, "క్షమించండి మాష్టరూ! మీ అనుమతిని తీసుకోకుండా కలా చేయటం తప్పే. ఎందులో వేరే ఉద్దేశం ఏదీ లేదండీ! మీమీద ఉన్న ఆరాధనా భావంతో ఈ పెట్టబోయే వ్యాపారసంస్థకు కూడా మీపేరే పెట్టుకోవాలని ఉద్దేశపడ్డాను.

కాని నేను చేసింది తప్పే, ముందుగా మీతో చెప్పి, మీ అనుమతిని తీసుకొని చేయవలసింది. తప్పు జరిగి పోయింది. దీనికి కారణం ఒక్కటే నేను చేసిన ఈ పని విమృత్తి ఇంతగా నొప్పిస్తుందని నేన ఈహించ లేదు.”

కొద్ది నిమిషాల పాటు నిశ్శబ్దం అక్కడ ఆవరించింది. బొమ్మలోని ఒక దృశ్యంలా ఆ గది అలా నిలబడి పోయింది.

ఆ నిశ్శబ్దాన్ని చీలుస్తూ, మాష్టరుగారిలా అన్నారు. “మరిప్పు డేమిటి చేస్తావ్? ఊ! ఏం చేస్తావయ్యా?”

“మీరేం చేయమంటే అది చేస్తానండీ! జరిగిన దానికే బాధపడు తున్నానండీ!” అన్నాడతను దీనవదనుడై.

పుస్తకాలు రెండింటినీ అతని చేతికందిస్తూ, “ఒకపనిచేయి. ఈ పుస్తకాలని ఇంటికి తీసుకువెళ్ళి ఒకచోట పెట్టు. పెట్టి వాటిపైన ఒక అగ్గి పుల్లగీసి పడేయ్. ఏం. అర్థమయిందా?”

అతను తల వంచుకుని ఉన్నాడ. అతని చూపులు మాత్రం మాష్టరుగారి పాదాల చుట్టూ తిరుగుతున్నాయి.

మళ్ళీ కొంతసేపు నిశ్శబ్దం.

భరించడానికి కష్టంగా ఉన్న నిశ్శబ్దమిది.

ఆ నిశ్శబ్దాన్ని అంతంచేస్తూ, మాష్టరుగారు ఇలా అన్నారు.

“నేను నీ భక్తిని అర్థం చేసుకోగలను. కాని నీ చర్యను సమర్థించ లేను.”

అతడు ఆవేదనతో కూడిన ఆశ్చర్యంతో తలను పైకెత్తి మాష్టరు గారిని చూస్తున్నాడు..

మాష్టరుగారు ఇంకా ఇలా అన్నారు: నీ ఈ చర్యను సమర్థించడం సాధ్యంకాదు ఇన్నివాళ్ళ మన సాహచర్యంలో ఎప్పుడైనా తమ వ్యాపారాలకు గానీ, సంస్థలకు గానీ, మన పేరు పెట్టినట్లు చూసావా?

“లేదు” అన్నాడతను.

మరి సువ్యెండుకు అలా చేశావ్ ? వాళ్ళే చేసి ఉంటే బాగుండేది. వాళ్ళు చేయలేదు కాబట్టి మనమైనా చేద్దామని నీ కనిపించింది కదూ! పిచ్చివాడా! కాస్తంత సందిచ్చి ఉంటే ఇప్పుడు నీవు చేసిన పని కొన్ని పదుల మంది చేసేవారు.

చూడూ! ఇలా వ్యాపార సంస్థలకూ వాటికీ తమ పేర్లను వాడుకోవటానికి ఇష్టపడటమనేది ఉన్నదే, దీనికి పరమ గురువులు ఏ మాత్రం అంగీకరించరు. వాళ్ళకు ఇష్టంలేని పని ఇది. ఈ విధమైన ప్రచారానికి వాళ్ళు సుముఖత చూపరు.

పోనీ నీవు పెట్టావే అనుకో. పేరయితే పెట్టగలుగుతావు గాని, ఆ పేరుకు తగ్గట్టుగా నీవా వ్యాపారాన్ని నడప గలుగుతావా? వ్యాపార మన్న తరువాత ఎన్ని లావాదేవీలుంటాయి? మరి, ఇవన్నీ ఈ పేరు మీదుగా నిర్వహించడం భావ్యమంటావా? ఒక్క షణ్డం ఆలోచించు. మాష్టరుగారి పేరు పెట్టుకోవాని ఉబలాట పడ్డావు. అంతవరకు బాగానే ఉంది. మరి ఆ పేరుకు మనం న్యాయం చేయగలమా? లేదా? అని ఆలోచించావా?

“అయితే లోకంలో చాల మంది తమకు నచ్చిన పెద్దల పేర్లనూ, దేవుళ్ళ పేర్లనూ తమతమ వ్యాపారాలకు ప్రాజెక్టులకూ పెట్టుకుంటున్నారు కదా!” అని నీవనవచ్చు. అదివేరు విషయం. ఎందుకని అలా అంటున్నానంటే వాళ్లు ఆ పేర్లను తమకు కలిసి రావలనే ఉద్దేశంతో పెట్టుకుంటున్నారు తప్ప, ఆ పేర్లకు తగ్గట్టుగా నడుచుకోవాలని వారనుకోవడం లేదు.

దేవుడి ప్రకారం తాను పనులు చేయడమన్నది మరలపోయి, తాను చేయదలచిన పనులకు దేవుణ్ణి తీవ్రస్థాయిలో వాడుకునే ప్రయత్నం చేస్తున్నాడు ప్రస్తుత భారతీయుడు. అది మంచి పద్ధతంటావా? నువ్వుదాన్ని అనుసరిస్తానంటావా? మనం చేసేపనులు లోకానికి మంచిదాని చూపించేవిగా ఉండాలి. అంతేగాని, లోకాన్ని మనం గుడ్డిగా అనుకరిస్తూ వెళ్ళిపోతే ఎలా?

మళ్ళీ కొంతసేపు నిశ్శబ్దం.

ఈసారి నిశ్శబ్దం ఆలోచనాత్మకంగా ఉంది.

మాష్టరుగారి పెదవులు చిన్న చిరునవ్వు నవ్వుతూ విచ్చుకున్నాయి. విచ్చుకుంటున్న పెదవులతో కొంటెగా, అతని గుండెలకు గుచ్చుకునేటట్లు చూస్తూ, ఇలా అన్నారు. ఏమోయ్! నీ ప్రయత్నమదీ చూస్తుంటే నన్ను కూడా ఒక దేవుణ్ణి చేసేదాకా వదిలేలాగా లేవే? ఈ అంతేనా! చూడూ! ఆ వెలైన పడకు నన్ను నన్నుగా ఉండనీ. నా గురించి లోకానికి చెప్పేముందు, నేనంటే ఏమిటో తెలుసుకో. అది చాలు నాకు. నిజానికి ఏ పెద్దవాళ్ళయినా సన్నిహితుల నుండి అభిలషించేది అదే. అది మాని, ఆ అర్థం చేసుకోవటం మాని, లోకంవైపుకు తిరిగి బాకా కొట్టుకోవటం కల్రిప్రేరితమైన ఆధునిక లక్షణాలలో ఒకటి

నేను నీకు నచ్చాను. వాగుంది మంచిదే, అయితే అప్పుడు నీవేం చేయాలి. నా జీవన విధానం నీకు నచ్చింది కనుక నేను ఏ సూత్రాలకు కట్టుబడి జీవిస్తున్నానో సాహచర్యంలో ఎప్పటి కప్పుడు గమనించుకుంటూ అలా నీవు కూడా నీ జీవితాన్ని నడుపుకునే ప్రయత్నం చేయాలి. అంతేగాని, మిగిలిన ఈ హడావిడంతా ఎందుకూ? హడావిడి వల్ల ఏమిటి చేద్దామని నీ ఉద్దేశం? వేలాదిగా ఇతాన్ని ఆకర్షించి, నా పాదాల మీద పడేద్దామనా? ఒకవేళ అలా పడేశావనే అనుకుందాం. వక్రమార్గాల ద్వారా ఆకర్షింపబడిన జనం ఎంతకాలం నిలుస్తారు? చెప్ప.

చేతనైతే నీవు కూడా నాలాగా జీవించు. నీ జీవితాన్ని ఇలా సద్వినియోగం చేసే ప్రయత్నం చేయి. అప్పుడు నాజీవితం నీకూ, నీలాంటి మరి కొందరికీ ప్రేరణ నిచ్చినట్లే నీ జీవితం కూడా మరింత మందికి ప్రేరణ నియగమమవుతుంది. నీ గొంతుతో కాదు, ఈ పెర్లతో కాదు, నిజంగా నేనంటే నీకు ఆరాధనా భావం ఉంటే, నేనంటే ఏమిటో నీ జీవిత విధానం ద్వారా ఈ లోకానికి తెలియజెప్పు. ఈ బోర్డుపైన కాదు నీలోపల ఆ గుండె లోపల ప్రాణంతో. అంగనెందు చేసిందదే. చేతనైతే అతణ్ణి అనుసరించు అతడు తన జీవన విధానం ద్వారా ఇవాటికి కూడా రాముని చెంతకు జనాల బారులను నడిపిస్తునే ఉన్నాడు.

కేకలేశానని బాధ పడ్డావా? అవి బాధ పడి వేసిన కేకలు. సత్యం నీకు బోధ పడాలని వేసిన కేకలు. అభిమాన మనే వెర్రినుండి, “ఆరాధన” అనే అమృతత్వానికి నీన్న మళ్ళించటానికి వేసిన కేకలు. కేకలువేశానని బాధపడుతున్నావా?

అలాని కన్నుల కెంట బాష్పాలు రాబుతున్నాయి. మామూలు బాష్పాలు కావవి. అనుభూతి బాష్పాలు. ఆ బాష్పాలలో నుండి అతడు మాప్టరుగారివైపు చూస్తున్నాడు. ఆ లీలామానుష విగ్రహాన్ని, ఆ బాధ్యతాయుత స్వరూపాన్ని, ఆమానవాతీత వ్యక్తిత్వాన్ని దర్శనం చేస్తూ పులకించి పోతున్నాడు. ఆ బాష్పాలు ఆ పుస్తకాల కట్టలపైన పడుతున్నాయి. అతడా కట్టల వైపు చూసాడు. ఇది కదా! నా కెంతటి హేలాన్ని పెప్పించాయి. అన్నట్లు ఆదరంతో చూసాడు వాటివైపు అతను, వాటిని చూస్తూ. మళ్ళీ మాప్టరు గారిని చూస్తూ మాప్టరు గారిని చూస్తూ, మళ్ళీ వాటిని చూస్తూ, ఇలా మార్చి మార్చి చూస్తూ, అలా అలా అంతయ్యబడై పోతున్నాడతను.

ప్రేమను కురిసే కన్నులతో చూస్తున్నారు. మాప్టరుగారు, అతని వైపు తృప్తిగా.

## నిండు కుండ

“మాష్టరుగారూ: మీ విషయంలో కలుగ జేసుకుంటే ఎలా ఉంటుంది?”

ఏ విషయంలో?

క్రొత్తగా వచ్చిన ఆయోగి విషయంలో.

ఏం: ఇప్పుడంత అవసర మేమొచ్చిందీ:

“రాత్రేదంటారా? ఆయన ఏవేవో మహిమలు చేస్తున్నాడు. హోదాలలో ఉన్నవాళ్ళని ఆ మహిమలతో తన వైపుకు త్రిప్పుకుంటున్నాడు. ఆ హోదాలలో ఉన్నవాళ్ళను చూపెట్టి, వాళ్ళ దగ్గర పనిచేసే వాళ్ళందరినీ తన వైపుకి మళ్ళించు కుంటున్నాడు ఇదిగో “విభూతి” అంటాడు. ఇదిగో “శివలింగం” అంటాడు. తనకు మూడవ కన్ను ఉందీ అంటాడు. నిన్ను లోన బద్ధి కొట్టు కారి పోవటం దాని ప్రభావమేనంటాడు. ఇక్కడ మాయపై పోతాడట, మరెక్కడో ప్రత్యక్షమౌతాడట. ఒక విగ్రహాన్ని చేతిలో పెట్టుకుంటాడట అది సులంకరి పెగ్గరంగా మారి పోతుందట, భక్తులూ, భుజులూ, హోరితులూ, తీర్థ ప్రసాదాలూ, మహిమలూ. మధ్యలో సందేశాలు. మరి: మీలాంటి వాళ్ళు ఇలాంటి ఘోరాలను ఆపక పోతే ఎలా?

మీకు తెలిసే ఉంటుంది. పూర్వం మీ దగ్గరి కొచ్చే వాళ్ళల్లో కొందరు అక్కడ కనబడుతున్నా రిప్పుడు. మీరింకా ఉపేక్ష చేయటం అంత మంచిది కాదేమో ననిపిస్తుంది. సహనానికి కూడా ఒక హద్దంటూ ఉండాలి కదా! నేను మీకు చెప్పగలిగి నంతటి వాణ్ణి కాను. కాని ఎందుకనో మనస్సు ఉండబట్టలేక పోతోంది. అందుకని నా కనిపిస్తున్న అంశాన్ని మీకు మనవి చేసుకున్నాను. నేను చెప్పడం పూర్తయింది.

ఇక మీరేం చెబుతారో వినాలని ఉంది- అన్నట్లుగా మాస్తూన్నాడతను. నాలుగు పదులు దాటిన వాడు. మాష్టరుగారి అడుగు జాడల్లో నడుద్దామనే తపన గలవాడు. “తపస్సుకో, ప్రవర్తనతో ఒక ఆధ్యాత్మిక వేత్త తనకు తాను రూపుదిద్దుకోవాలి గాని, ఇలా గారడీ వేషంలో, అల్పమైన చిట్కాలతో జనాన్ని చిక్కించు కుందామని. తానొక పెద్దవాడిగా చలామణి అపదామని ప్రయత్నించటం దోషం కాదా? అది మోసం కాదా? అలా చేయ వచ్చునా? తెలిసిన వారు దానిని సహించ వచ్చునా?” అన్నది అతని ఘోష. మానసికమైన ఆఘోషను మాష్టరు గారి ముందు తగిన భాషలో పెట్టే ప్రయత్నం చేసాడతను ఎప్పటి నుండో ప్రయత్నం చేస్తున్నట్లున్నాడు అట్లా చెప్పటానికి ఇప్పటికి అవకాశం వచ్చింది.

కొద్ది ఉత్కాల మౌనం తరువాత అతని వైపు మాస్తూ మాష్టరు గారిలా అన్నారు. నీవడిగిన దానికి ఇవాని చెబుతాను విను. ఎవడికి తోచినట్లుగా చాడు బ్రతక వచ్చు. అందుకు మరొకరు తప్పు పట్ట వలసిన అవసరం లేదు. అయితే ఆ ప్రవర్తన వల్ల మరొకరికి అవకారం ఇరుగు తుంటే మాత్రం, దానిని అడ్డు కోవాలి. అప్పటివరకూ అతనికి మనం అవకాశ మివ్వాలి.

అయితే అతడు కొందరిని తనవైపుకు త్రిప్పకుంటున్నాడు కదా! వాళ్లను భ్రమింప చేసి ఆకట్టుకుంటున్నాడు కదా!” అని నీవన వచ్చు. అయితే ఒక ప్రశ్న. కొందరినే ఎందుకు ఆకట్టుకో గలుగు తున్నాడు? మిగిలిన వాటిని ఎందుకు ఆకట్టుకోలేక పోతున్నాడు? ఈ కొందరిలో ఏదో బలహీనత ఉందన్నమాట. మన మేలా భ్రమింప జేయబడితే బాగుండును అనే కోరిక వీళ్ళలో ఉందన్నమాట. దేవుడు అంటే ప్రేమ మయుడు అని కాక, అదృశ్యతాలూ, అశ్రవ్యతాలూ చేసే గారడీవాడని వీళ్ళు నమ్ముతున్నారన్నమాట. అటువంటిప్పుడు వీళ్ల నమ్మకాన్ని



అతడు సొమ్ముచేసుకోవటంలో అంతగా తప్పు పట్ట పలసిందేముంది? అతని దగ్గర ఏవో కొన్ని విద్యలున్నాయి. లేదా కొన్ని పట్టు ఉన్నాయి. వాటిని ఉపయోగించి, తన చుట్టూ జనాన్ని చేర్చుకుని, అతడేదో కులా సాగా కాలం గడుపుతున్నాడు. అది అతని వృత్తి అనుకుందాం. ఆవృత్తితో అతడు పొట్ట పోసుకుంటున్నా ఉనుకుందాం. ఇప్పుడతని పొట్ట మీద మనం కొట్టవలసిన అవసరం ఏమి వచ్చింది?

అయితే ఇక్కడ ఒకటున్నది. అతడు పొట్ట పోసుకోవటం వరకూ, సుఖభోగాలను అనుభవించే టంతవరకూ, పరిమితమైతే అతణ్ణి మన మేమీ-అనుకో నక్కరలేదు. భూమి మీదపుట్టిన ప్రతివానికీ, ఆ అవసర ముంది కనుక. అయితే అంతకు మించి, అతడు జన జీవితాలతో ఆడు కోవటం వాటిని పాడుచేయటం, జరిగితే చూత్రం, అతనికి నిద్రి చెప్ప వలసిన అవసరం ఏర్పడుతుంది. అప్పటి వరకూ అతణ్ణి సహించటం ధర్మ మవుతుంది.

ఇక్కడో సూక్ష్మాన్ని గమనించాలి. ఎప్పుడైతే కొంత మందిని తన మహిమలతో ఆకర్షించ గలిగాడో, అప్పుడే కొంత మందిని తనను వ్యతిరేకించే వాళ్ళను కూడా తాను సృష్టించుకోగలిగాడు. ఇప్పుడే ముంది? అతడు ఇరువర్గాల మధ్యలో ఉన్నాడు. ఆ ఇరు వర్గాలకి ఘర్షణ కూడా ప్రారంభమైంది. ఆఘర్షణలో ఎవరు గెలుస్తారన్నది ఇతనిపైనే ఆధారపడి ఉంది ఇతను సత్రవర్తన, సేవా భావం కలిగిన వాడయితే ఇతడూ, ఇతన్ని సమ్మి న వాళ్ళూ గెలుస్తారు. సత్రవర్తన లేనివాడయితే సమయం వచ్చినప్పుడు ఆ వ్యతిరేకించే వాళ్ళు ఇతని దుమ్ముదులిపేస్తారు. చివరకు తేలేదేమిటంటే, ఎవరినైనా రక్షించ గలిగేది వారి ప్రవర్తనే నని, వారు చేస్తున్న ధర్మాచరణమేనని. కనుక కొద్ది కాలంలోనే ఈ అంశం పరిష్కరింప బడుతుంది. కొంచెం టిపిక పట్టు.

కాంతు ఈ కథను మన దాకా రానివ్వదు. ఎందుకనగాలే భాళీ దొరకని కర్తవ్యనిర్వహణలో ఇప్పటికే అది మనలని పెట్టింది కనుక. ఇక మన వాళ్లలో కొందరక్కడ కనబడ్డారంటావ్. మన దగ్గరకు వచ్చిన వాళ్లందరూ, ఎస్తున్న వాళ్లందరూ మన వాళ్ళే ననుకోవటం తప్పు కదూ? మన వాళ్ళుగా వామండి పోవాలి, అనుకోవటం కూడా తప్పే. మనలో ఉండవలసిన వాళ్ళవరూ అన్నది నిర్ణయించ వలసింది మనం కాదు పైటం. ఆ నిర్ణయాధికారాన్ని ఆయనకే అప్పగిద్దాం. దానిని మన చేతులలోని తీసుకునే ప్రయత్నం మనం చేయవద్దు. అలా చేస్తే అది అహంకార మవుతుంది. లేదా తాపత్రయ పడటమవుతుంది. ఈ అహంకార, తాపత్రయాల్లోపడి మన కర్తవ్య నిర్వహణను మనం మరచి పోవటం జరుగుతుంది ఏం ఏమంటావ్? నీకు తృప్తి కలిగించాయా నేను చెప్పిన వివరణలు?

అతను తృప్తిగా చూస్తున్నాడు. చూసి, చూసి ఒక మాట మృదుంగా అన్నాడతను. “నిండు కూంట తొణకదు.” అని.



## ప్రకృతి చిత్రాలు

“ఈ పుస్తకాన్ని మీరు చూసారా? చూడకుండా ఎందుకుంటారు? కాని, దీన్ని గూర్చి మీరే చెబుతారో వినాలనిపించి, దీన్ని పట్టుకొచ్చాను” అంటూ ఒక పెద్దాయన పుస్తకాన్ని మాష్టరుగారి చేతిలో పెట్టాడు.

చూశాను. మీకేమిటి ఇలాంటి సంకల్పం కలిగింది? ఎవరి చూపు వారిది ఎవరి సంస్కారం వారిది. విశ్వనాథ వారికి ఏది కల్పవృక్షంగా కనిపించిందో, అది ఈ ర.యిత్రీ విషవృక్షంగా అనిపించింది. విశ్వనాథవారు లోపలకు వెళదామని ప్రయత్నించారు. ఈమె ాపాలను వెతుకుదామని కంకణం కట్టుకున్నది కానీ, రామాయణం లాంటి పవిత్ర గ్రంథాలు వాటిని గూర్చి ఎలా స్పందించినా, ఆ స్పందించిన వారికి మంచినే చేస్తాయి. విశ్వనాథవారికి “జ్ఞానపీఠం” అవార్డు లభించింది. ఈ రచయిత్రీ కావలసినంత ప్రచారం, ధనం లభించాయి. బహుశ ఈమె వ్రాసిన ఏ ఇతరగ్రంథమూ ఇంత ప్రచారానికి నోచుకొని ఉండదు. ఇంత ఘనాన్ని సమీకరించి పెట్టి ఉండదు. కనుక రామాయణానికున్న శక్తి ఎంతటిదో ఈమె కూడా గమనించే ఉంటుంది.

ఇక ఈమెకు చెప్పబడవలసిన జవాబు అంటారా? ఈమెకు తగిన ఆమె మరొకామె ఉంది. ఆమె చెప్పింది ఆవిడ దగ్గర ఒక విశేషముంది. ఈ రచయిత్రీ ఎలాంటి భాషలో వ్రాసిందో, అలాంటి భాషలో ఈమెను తిట్టగలిగిన సామర్థ్యం, ఈమెకు జవాబులు చెప్పగలిగిన ఒడుపూ ఆమెకు ఉన్నాయి. ప్రకృతిలో ఎవరికి తగిన జోడి వారికుంటుంది. అది అలా ఏర్పాటు చేయబడుతుంది. ఆ సమతూకం అలా నిలబడుతూనే ఉంటుంది.

“మరి, ఈ జవాబు చెప్పబడేలోపల ఇలాంటి పుస్తకాలు లోకానికి చాల అవకారం చేస్తాయి కదా!” అన్నాడా పెద్దాయన.

లేదు. పీటివల్ల జరిగే అవకారం కన్నా ఉపకారమే ఎక్కువ. ఇలాంటి పుస్తకాలు సమాజానికి ఒక విధమైన షాక్ ట్రీట్ మెంట్ నిస్తాయి. ఆ షాక్ కుంచి కోలుకుంటూ, క్రమంగా సమాజం ఆలోచనలో పడుతుంది. ఈ గ్రంథంలో చెప్పబడింది ఎంతవరకూ నిజం అని ఆలోచించు కుంటుంది. నిజానిజాలను తెలుసుకునే ప్రయత్నం చేస్తుంది. ఈ ప్రయత్నాలు అన్ని వైపులనుండి జరుగుతూ ఉండగా అందులో తగిన వారి నుండి, ఈ పుస్తకానికి తగిన జవాబు లభిస్తుంది. దానితో ఈ పుస్తకం ప్రక్కన పడిపోతుంది. సమాజాన్ని ఒక కుదుపు కుధిపింది. ఆలోచింప జేసింది. జవాబు పొందింది. ప్రక్కన పడిపోయింది. ఇలా జరగటం మంచి కదా! ఈ పుస్తకం వచ్చిన తరువాత అప్పటివరకూ సినిమాల ద్వారా మాత్రమే రామాయణాన్ని చూస్తున్న వాళ్ళందరో, తమ ఇళ్ళల్లో మూలం పడి ఉన్న రామాయణ గ్రంథాలను బూజు దులిపి లోతుగా అధ్యయనం చేయటం మొదలుపెట్టారు. మనకు తెలిసిందే కదా రామాయణ కథ.” అని బద్ధకిస్తున్న వారెందరో పెద్దల దగ్గరకు తాముగా చేరి, రామాయణాన్ని గురించి తరచి, తరచి అడుగటం మొదలుపెట్టారు. అలా మన జాతిని రామాయణానికి మళ్ళీ మరింత దగ్గర చేయటానికి ఈ గ్రంథం చాలా దోహదం చేసింది. పైనుండి చూస్తే ద్రోహం చేసింది. అనిపిస్తుంది గాని, కొంచెం పరిశీలనగా చూస్తే చాలా దోహదం చేసిందని తెలుస్తుంది.

“ఇంతకీ ఈవిడ చూపులో ఆ తేడా ఎలా వచ్చిందంటారు? రామాయణం అందరిలా కాకుండా అలా ఎలా చూడగలిగిందావిడ?” అన్నాడా పెద్దాయన.

ఈవిడ చూపుతోనే కాదు. అనాదిగా అలా రామాయణాన్ని తేడాగా చూస్తూ వస్తున్న వాళ్ళూ ఉంటూనే ఉన్నారు. అలా ఉంటూనే ఉంటారు. ఇది సహజం. పిళ్ళందరూ అనేదేమిటంటే వాళ్ళ ప్రకారం రామాయణం ఉండాలంటారు. వాళ్ళనుకున్న ధర్మాన్ని రామాయణం చెప్పాలంటారు వాళ్ళనుకున్న జీవన సూత్రాలకు రామాయణంలోని పాత్రలు కట్టుబడలేదంటారు. మేమనుకున్న జీవన సూత్రాలకూ, విలువలకు ఈ పాత్రలూ, ఈ కథా కట్టుబడటం లేదు కనుక ఇదంతా దోషం. ఇది ఒక విషం అంటారు.

ఇక్కడొక సూక్ష్మమున్నది. ఈ సృష్టిలో ఒకడికి ధర్మమని పించింది, ఇంకొకడికి ధర్మమనిపించకపోవచ్చు. ఒకడికి జీవన సూత్రాలుగా కనిపించింది, మరొకరికి అవి సూత్రాలే కావనిపించవచ్చు. మానవ పరిణామంలో అనేక స్థాయిల్లో ఉన్నవాళ్ళు ఈ లోకంలో ఉంటూ ఉంటారు. ఎవరి స్థాయిని బట్టి వారి జీవన సూత్రాలు, వారి నైతిక విలువలు రూపు కట్టుకుంటూ ఉంటాయి వారు వాటికి తగ్గట్లుగా ప్రవర్తిస్తూ ఉంటారు.

చిత్రమేమిటంటే ఎవరికి వారికి మనలాగా మిగిలిన లోకముంటే బాగుంటుంది కదా! అనిపిస్తుంది. ఒక్క బుద్ధి స్థితిలో ఉన్నటువంటివారు మాత్రమే ఈ సృష్టిని చూడవలసిన విధంగా చూడగలుగుతారు. మిగిలిన వారంతా ఆమె ప్రకారమే చూస్తారు. తాము నమ్మిన విలువల ప్రకారమే చూస్తారు. అలాగే ఈమె కూడా తన దగ్గరున్న రాళ్ళతో “రామాయణ గాధను, పాత్రలను తూచే ప్రయత్నం చేసింది. “తూచి” బాగుండ లేదన్నది. అందులో అన్నీ లోపాలే అన్నది. ఇది ఒక విషవృక్షమన్నది.

కాని, ఈ కథ యొక్క నేపథ్యం ఏమిటి? ఈ పాత్రల యొక్క నేపథ్యం ఏమిటి? ఈ పాత్రలు పాటించిన జీవన సూత్రాల వైఖరు లేమిటి? వారు వారి జీవితాలను ఎలా చూశారు?" అని ఆమె ఆలోచించలేకపోయింది? ఆమెనిండా నిండిన అసహనం ఆమెలో అలాంటి ఆలోచన రానీయకుండా చూసింది. ఈ గ్రంథంలో కనబడేది ఈమె పరిశీలన కాదు. ఈమె అసహనం. అయితే ఈవిడ ఏ చూపుతో రామాయణాన్ని చూడలేకపోయిందో, ఆ చూపు సమాజానికి కలిగేటట్లుగా ఈ గ్రంథం చేయగలిగింది. "నాలోని అసహనం నన్ను చూడనీయటం లేదు మీరేమయినా చూడగలరేమో ప్రయత్నించండి." అని ఆమె చెప్పి నట్టేంది. చివరకు ఆమె చెప్పినట్లే అయింది. సమాజం రామాయణాన్ని సహనంతో తరచి చూసే ప్రయత్నంలో పడింది. ఇలాంటి ప్రయత్నానికి శ్రీకారం చుట్టించిన ఈమె అసహనానికి మనం కృతజ్ఞతలు తెలియ జేసుకోలి.

ప్రకృతి చిత్రమైనది. అది మనుష్యులలోని బలహీనతలనుకూడా సద్వినియోగం చేస్తుంది. మనుష్యుల యొక్క అశక్తతను కూడా సద్వినియోగం చేస్తుంది. మనుష్యుల యొక్క అశక్తతను కూడా తన శక్తిగా వాడుకుంటుంది. చివరకు కథ లోకశ్రేయస్సువైపుకే నడుస్తుంది. ఎవరు ఎటు చూస్తున్నామనుకున్నా ప్రకృతి ఆ లోక శ్రేయస్సు వైపుకే వారి ప్రయత్నాలను మలుచుకుంటూ ఉంటుంది. అలాంటి కౌశలం దానికి ఉంది."

"ఇలా సమన్వయించి చెప్పగల కౌశలం మీకుంది. ఇది మీ ప్రత్యేకత ఒక సన్నివేశాన్ని ఎలా చూడాలి, అన్న ఆ చూపు మీలో

ఉంది. ఇలా చూసి చెప్పగలిగిన వాళ్ళున్నప్పుడు మాత్రమే. లోకం పది కాలాలపాటు కలిసి బ్రతకగలుగుతుంది. అందరూ తనవారేనని ప్రతి మనిషీ అనుకోగలుగుతాడు. ఇరుగుతున్న ప్రతి ప్రయత్నము లోక శ్రేయస్సు వైపుకే మళ్ళింపబడుతుంది.”— అన్న మీ దర్శనం అపు రూపంగా ఉంది. ఇవి పొగడ్తలు కావు. ఇప్పుడు మీ సన్నిధిలో మనస్సు పొందుతున్న పులికింతలు, మళ్ళీ ఇలా మీతో మాట్లాడగలిగే సందర్భం ఎప్పటికీ కుదురుతుందో? ఏమో! ఈ సన్నివేశం ఈ మీ సందేశం మాత్రం నా జీవితంలో ఇలా నిలిచిపోతాయి. వస్తాను.” అంటూ ఆ పెద్దాయన కదలికేక కదిలాడు.

మాష్టరుగారు ఆ కదులుతున్న అతన్ని అలా తృప్తిగా చూస్తూ అతనికి కావలసిన చూపేదో దానిని అనుగ్రహిస్తున్నట్లుగా కనిపించారు.



## కా ల చ క్ర ం

“మాష్టారుగారూ! ఇప్పుడు మిమ్మల్నిక అంశం అడుగు తున్నాను.”

“అడుగు.” అది సరేగాని, అదేమిటోయ్ అలా దడిపిస్తున్నట్లుగా మాట్లాడుతున్నావ్.”

ఇద్దరం సవ్యకన్నాం.

“ఏం లేదు. నారో ఒక అంశం అలా మెదులుతోంది. మెదులుతూ ఉండగానే మీతో అనేశాను. అందుకని, నా మాటలు మీకలా అని పించాయి. అంతకంటే ఇంకేం లేదు.

ఇంతకూ ఆ మెదులుతున్న అంశమేమిటంటే ఇంతమంది పెద్దలు కనబడుతున్నారు. వాళ్ళు పెట్టిన సంస్థలు కూడా పెద్ద ఎత్తున రూపు కట్టుకుంటున్నాయి అయితే వారి తరువాత అవి కొనసాగడానికిగాను వారు తీసుకుంటున్న చర్యలే తక్కువగా కనబడుతున్నాయి. అప్పుడే కొన్ని కొన్ని సంస్థలలో దీహాలు పెట్టే వాళ్ళని తరగా వెతుక్కోవాల్సి వస్తోంది. ఎందుకని ఇలా తరుగులొందంటారు? సంస్థలు పెడుతున్నారు పెద్ద పెద్ద బిల్డింగులు కడుతున్నారు. అనేకమైన కార్యక్రమాలు చేపడుతున్నారు. అలాంటి వాళ్ళు తర్వాతి తరాన్ని రూపొందించటంలో ఎందుకని వెతుకబడుతున్నారు?

తమ చేతికి నేనందిస్తున్న పక్కపలుకును స్వీకరిస్తూనే అలా ఆలోచనా నిమగ్నమైన పదనంతో కొద్ది షణ్ణాలు ఏదో లోకాలలోనిది చూస్తున్నట్లుగా చూస్తూ, అలా ఉండిపోయారు. మావ్వగారు.



కారు దొండపర్తి జంక్షన్ దాటలేంది. చినవార్తేరులోని ఒక కార్యక్రమానికి మేము అటెండ్ కావలసి ఉంది. ఈలోపు సమయం ఇలా సద్వినియోగం అవుతోంది. డ్రైవరును తప్పిస్తే కారులో ఉన్నది మేమిద్దరమే

చిరునవ్వులు చిందిస్తూ ఇలా అన్నారు మాష్టరుగారు. గడుసైన ప్రశ్నే వేశావు. కాని వేయవలసిన ప్రశ్నే ఇది. చూడు. పూర్వం మన పెద్దవాళ్ళందరూ తమ తర్వాతి తరం వారిని నిర్మాణం చేయటంమీదనే దృష్టిని పెట్టేవాళ్లు. ఇప్పుడు ఆ దృష్టి అంతా భవనాల నిర్మాణంమీదకూ, వనరుల సమీకరణం మేరకు మళ్ళతూ ఉన్నది. అయితే ఇవి అవసరం లేదని అర్థం కాదు. గమ్యాన్ని గుర్తు పెట్టుకొని, దానివైపుకు ప్రయాణం చేస్తున్నప్పుడు వీటిని నిర్మించటం, స్వీకరించడం మంచిపనే. కాని, ఇవే గమ్యం కాకూడదు. ఈ నిర్మాణాలే గమ్యమనుకుంటే, నీవన్నట్టుగా ఆ తర్వాతి కాలంలో దీనిలు పెట్టేవాళ్ళని వెతుక్కోవలసి వస్తుంది. ఏది ముందు, ఏది వెనుక, ఏది ప్రధానం, ఏది అప్రధానం అని గుర్తించ గలిగిన, గుర్తించి వర్తించగలిగిన వివేకం చాలా అవసరం. అది ఈ మధ్యకాలంలో ఎక్కడోకాని కనబడటం లేదు.

ఇక రెండవ అంశం. ఒక పెద్దవాడి దగ్గరకు ఆకర్షితులై కొందరు చేరుతారు. అతన్ని అభిమానిస్తారు ఆరాధిస్తారు. అప్పుడతనేం చేయాలి? వారిని చేరదీసి, సంస్కరించి, తీర్చిదిద్దే ప్రయత్నం చేయాలి వారిని ప్రయోజకులుగా రూపొందించాలి. కాని, ఇవాళ ఎక్కువమంది ఆ పని చేయటం లేదు. ఆకర్షితులై చేరినవారిని కేవలం అభిమానులుగా ఉంచు కుంటున్నారు. “ఇంతమంది తమతో ఉన్నారు.” అన్న వైఖవాన్ని ప్రదర్శించుకుంటున్నారు. ఆ అభిమానులు వీళ్ళను పొగుడుతూ, చప్పట్లు కొడుతూ కాలక్షేపం చేస్తున్నారు. దానితో వారికి కొంత కండ్లాటి

తీరుతూ ఉంటుంది. ఇంతలో ఈ పెద్దవాళ్ళు కిరీరాన్ని చాచిస్తారు. ఇక ఆ అభిమానులకు, ఆ పెద్దలలో హేతు తిరుగుతూ ఉండగా అయిన అల వాట్లు దీనిగా వుంటే అది మాత్రం దక్కుడు. వక్కపొడి వేసుకోవటం, నశ్యం వీల్చడం- కలాంటివన్నీ ఇలా కాకుండా, వారిని కేవలం వెంట తిరిగే అభిమానులుగా కాకుండా తమ అనుగుణాదల్లో నడవగలిగిన అను యాయులుగా రూపొందిస్తే ఎంత బాగుంటుంది. కాని అందుకు వారిలో ఎక్కువమందికి ప్రాణం ఒప్పుటలేదు. తమ ప్రభ వెలగడానికి వారిని వినియోగించుకుంటున్నారే తప్ప, వారి జీవితాలను పెరిగించి, ఈ లోకానికి దీపావళి చేయాలని వారికి అనిపించటం లేదు.

“ఎందుకని అంటారు? ఎందుకని అలా చేస్తున్నారు వాళ్ళు?” అడిగాను నేను బాధగా.

మాష్టరుగారిలా అన్నారు. వెంట త్రిప్పకోవటానికి అశాంకార ముంటే చాలు. వెలిగించటానికి కత్మార్పణం కావాలి. తనకు తాను గుర్తున్నవాడు, తనలో ఉన్నవాడిని పెంచలేడు. వాడు పెరగడానికి ఇష్టపడతాడే కాదు! అలా పెరగకుండా ఉండటానికి కావలసిన ఏర్పాట్లు కూడా చేయగలకే, ఈ లక్షణాలన్నీ ఎక్కువగా రాజకీయరంగంలో మాన్తుంటాయి. చిత్రమేమిటంటే ఇప్పుడీ లక్షణాలు అన్ని రంగాలకు వ్యాపించాయి.

మనను అభిమానించి, దగ్గరై, ఆరాధిస్తున్న వారి ఎడల మనం బాధ్యత పడాలి. వారి జీవలక్షణాన్ని అనుసరించి, మనం చేస్తున్న మంచి పనులతో తగిన పనిని వారికి అప్పగించాలి. మన దగ్గరున్న విద్యలలో వారికి తగిన విద్యలను వారికి ప్రసరింపజేయాలి. అంతేకాదు. మన పేరు ప్రతిష్టలలో కూడా వారికి భాగం పెట్టగలగాలి. ఇంకా చెప్పాలి అంటే ఒక దశకు వచ్చాక, మనం కొంచెం వెనక్కు తగ్గి, మన కొరకని నడిచి

వచ్చిన అవకాశాలను వారికి అందించి, వాటిల్లో వారు రాణించేటట్లుగా చూడగలగాలి. ఇలా, ఇన్నె విధాలుగా తనని తాను సమర్పించుకోవటానికి సిద్ధపడినప్పుడే మనిషి తనను నమ్మి నిలచినవాడిని తీరుగా మలచి, లోకానికి ఒక వెలుగుగా అందించగలుగుతాడు. పెద్దలనబడే వారిలో ఇలాంటి త్యాగబుద్ధి కొరవడినప్పుడు తరువాతి తరం రూపొందదు. వారి పుణ్యమా? అని ఆ జాతి కొన్ని తరాలపాటు దారుణస్థితిని ఎదుర్కోవలసి వస్తుంది. మళ్ళీ ఇంతలో ఎక్కడినుండో ఒక రామానుజుడి వంటి వాడు లేస్తాడు. తాను పాతాళానికి పడిపోయినా సరే, తనతో ఉన్నవాడిని తరింపజేసి తీరతానంటాడు. అప్పుడు జాతి మళ్ళీ ఊపు నందుకుంటుంది, ఇలా చీకటి, వెలుగు ఒకదాన్ని అనుసరించి ఒకటి ఆవరిస్తూ ఉండగా కాలచక్రం తిరుగుతూ ఉంటుంది.

మాట్టేరుగారి చదనం నుండి దిఫ్ఫమైన గాంభీర్యం వ్యక్తమవుతూ ఉన్నది. వేయవలసిన ప్రశ్న వేసిన నీకు, కావలసిన సమాధానం వచ్చింది కమా!— అని అడుగుతున్నట్లుగా ఉన్నాయా చూపులు.



## ప్రాద్దుపొడుపు కథ

“ఒక రకంగా చూస్తే రామాయణ, భారత, భాగవతాదులు కూడా, జీవిత చరిత్రల లాంటివే కదా! మాష్టరుగారూ!”

“అవును. అంతేమరి ఈ దృష్టితోచూస్తే అవి చక్కటి జీవిత చరిత్రలే!”

“మాష్టరుగారూ! అవి జీవితచరిత్రలైనా అన్నిరకాల వారికీ, అన్ని వేళాలవారికీ, పరిణామంలో అన్నిదశలలో ఉన్న వారికీ, పనికి వచ్చేటట్లుగా చూపొందింపబడ్డాయి కదా! మనం ఇవాళ చదువుకుంటున్నా నిత్యనూతనం గానే ఉంటాయి అవి మనకు కావలసినదంతా వాటిల్లో దొరుకుతూనే ఉంటుంది. ఒక వాల్మీకి, ఒక వ్యాసుడు వారి దెలాంటి నైపుణ్యమోగాని, వారే లేకపోతే, వారు వ్రాసిన ఈ జీవిత చరిత్రలే లేకపోతే వేదో పనిష్టప్రలులైన జీవితాల దాకా, ఈ మన జీవితాలదాకా నడిచి వచ్చే పంటారా! ఈ మన జీవితాలకు ఈనాడు ఈ మాత్రం వెలుగు కనబడుతూ ఉన్నదీ అంటే, ఈ మాత్రం దారి దొరుకుతూ ఉన్నదీ అంటే, అది వారు కట్టుకున్న పుణ్యమే ననిపిస్తుంది నాకు.”

“నిస్సందేహంగా.”

అలా అంటున్నప్పుడు మాష్టరుగారి కనులు కాంతి గోళాలై, దివ్యమైన వెలుగులను నలువైపులకు ఒక్కసారిగా విరజిమ్మాయి.

“మరి అలాంటి వైభవం ఈ మధ్యకాలంలో వ్రాయబడి తున్న పెద్దల జీవిత చరిత్రలలో ఎక్కడో తప్ప కనబడటంలేదేమిటి మాష్టరు గారూ! తేడా ఏమిటంటారు? ఎందుకని ఈ జీవిత చరిత్రలలో ఎక్కువ భాగం రామాయణ, భారతాల్లాంటి ఉన్నతస్థితిని పొందలేక పోతున్నాయి? ఎందుకని మనవ జాతి కంటటికీ మార్గదర్శకం కాలేకపోతున్నాయి?”

మాష్టరుగారు చిరునవ్వునవ్వి ఇలా అన్నారు: “ఒక్కడికైనా బయలుదేరుచున్నానూ అంటే నాకు మొదట గుర్తుకొచ్చేది నువ్వే. ఎందుకనీ అంటే ఆ ప్రయాణకాలం ఎలా సవ్యనియోగంచేయాలో, నీవు బాగా తెలిసిన వాడివి కనుక. ఇదే నిస్సానంలో ఇంకొకరు ఉన్నారనుకో వాళ్ళకు సంబంధించిన గోడు ఏదైనా ఉంటే వెళ్ళబోనుకుని ఉండేవారు అదంతా వాడితృప్తికోసం నేను వినిఉండేవాడిని. ఎందుకని అంటే వాడి గోడు అసలు నాకు తెలియకపోలేకదా! ఏదో వాడు తృప్తిపడతాడు కదా! అది పినటం.

ఇంకొకడైతే, అంటే మొదటి వాడికన్నా కొంచెం తెలివైనవాడన్నమాట. వాడేం చేస్తాడూ? వాణ్ణి గురించి తప్ప, అందరి గురించి చెబుతాడు. వీడిలాగ, వాడిలాగ అంటూ. అదీ వింటాను. తప్పుదు కదా! వాడు చెబుతున్నవన్నీ వింటూ, వాటిని బట్టి వాడెలాంటివాడో చూస్తూ ఉంటాను.

ఇంకొక ఉంటాడు వాడు ఈ రెండూ కాకుండా, మాష్టరుగారికి కాస్త కంపెనీ ఇద్దామన్నట్టుగా ఉంటాడు. ఏదో సరదా కబుర్లు చెబుతూ ఉంటాడు అవీ, ఇవీ అన్నీ. అలా గాలిని పోగుచేస్తూ ఉంటాడు. నేను ‘వాడితోనూ శ్రుతి కలుపుతూ ఉంటాను.’ కాసేపు వాడితో కలిసి నవ్వుకుంటాను. కాని ఆ నవ్వులు దిగువ మనస్సునుదాటి పైకి వెళ్ళేవి కావు.

మరొకడుంటాడు గతంలో తన ఘనతనంతా వాతోచెప్పి మురియటానికి ఈ ప్రయాణాన్ని వినియోగించుకుంటాడ. “అమ్మయ్యా! నేనెంత వాణ్ణో మాష్టరు గారికి ఇన్నాల్టికి చెప్పుకోగలిగాను కదా!” అనుకుని తృప్తిపడిపోతాడు. అదీ వింటాను. వింటూ వాడి కండూరిని కాస్త తీసుస్తాను. కండూరి అంటే దురద గదా! ఎవరిచేతనైనా గోకించుకోనైనా గోకించుకోవాల్సి లేదావాడే, “చూడండి నా శ్రుతిభ” అంటూ గోక్కుంటూ

కూర్చోవారి ఇదీ, అదీ కాకుండా ప్రక్కవాడికి రుద్దుకొని, ఆ దురదను తీర్చుకునే ప్రయత్నం చేసేవాళ్ళూ ఉంటారు. ఆ కీర్తి కండూతియొక్క చక్షణమే అలాంటిది. అలా గతమెంతో మనకీర్తి కల వోణ్ణోయ్” అన్నట్లుగా చెప్పకొస్తూ ఉంటాడు. వాడు ఇలా ఎన్నో రకాలుగా కాంక్షపం చేసే వాళ్ళ ప్రయాణార్థో ప్రక్కన చేరుతూ ఉంటారు. ఆ చేరేదేవో నిస్త చేరితే వాగుంటుంది కదా! అనిపిస్తుంది నాకు. ఇదిగో ఇలాంటి ప్రశ్నలు వేస్తూ మనవి మొత్తానికి పనిపెట్టగలస్తా కనుక.

ఇక, నీవడిగిన అంశానికి వద్దాం. వాల్మీకి, వ్యాసులు జీవితచరిత్రలను వ్రాసేటప్పుడు దర్శనాత్మకంగా వ్రాసారు. ఉన్నది ఉన్నట్లుగా చూసి వ్రాసారు. నిర్మమంగా వ్రాసారు. వారి జీవితాలను, జీవితాలుగా గాక, ధర్మాచరణ కేంద్రాలుగా దర్శించి వ్రాసారు. “ఆ ధర్మాచరణమ”నే ప్రయోగం ఎన్నికోకాలనుండి చూపించవలసిన అవసరం ఉన్నదో అన్ని కోకాలనుండి, అంతగానూ చూపిస్తూ వ్రాసారు. చదువరిని దృష్టిలోపెట్టుకొని, అతని శ్రేయస్సు కోరి వ్రాసారు. వారు ఋషులుకనుక అలా వ్రాసారు ఋషులైనవారు ఇప్పుడున్నా అలాగే వ్రాస్తారు. అలా వ్రాయబడిన గ్రంథాలు చిరంజీవులుగా నిలబడిపోతాయి. చిరకాలం మానవ జాతికి మార్గాన్ని చూపిస్తూనే ఉంటాయి.

ఇక, నీవు చెప్పిన ఇప్పటి జీవిత చరిత్రలన్నాయే, వీటిలో ఎక్కువ భాగం దర్శనాత్మకంగా కాక, ఆవేశాత్మకంగా సాగుతున్నాయి. ఆ ఆవేశం వెనుక ఒక మమకారం, అదేమిటీ అంటే, మనకు నచ్చిన ఈ మహాపాపపుణ్ణి, ఒక మహోన్నతమైన వ్యక్తిగా, ఒక అవతారమూర్తిగా ఈ లోకంలో ప్రతిష్ఠ చేసేయ్యాలి.” అని. ఈయనంతటివాడు మరొకడు లేడని నిరూపించాలని. ఒక లోకాతీతమైన వ్యక్తిత్వంగా అతడిని గూర్చి లోకానికి తెలియజెప్పి, అతడి దగ్గరికి మరిందరిని ఆకర్షించాలని, ఒక

మమకారం. ఒక కోరిక. ఒక తాపత్రయం ఒక ప్రయత్నం. కనక యీ రచనలు పరిమితత్వాన్ని పొందుతున్నాయి. కేవలం ఆ పెద్దవాళ్ళకు దగ్గరైనవారు మాత్రమే చదువుకొని ఆనందించడానికి పనికి వస్తున్నాయి. దగ్గర కాని వాళ్ళకి అవి ఏమిటోగా ఉంటున్నాయి. మరి, ఇప్పుడు వారు సాధించదలచిన ప్రయత్నం ఏమయినట్లు? అయినా వారు చేస్తూనే ఉన్నారు. అలా ప్రయత్నించటంలో వారికి ఆనందమున్నది కనుక. అప్పుడింట్లో స్త్రీత్రవారాలు అనబడతాయి కాని జీవిత చరిత్రలు అనబడతాయా? ఆలోచించాలి

ఇంకొక చిత్రం. రామాయణం, భారతం, భాగవతం వీటిల్లో నాయక పాత్రధారి ఎంత స్పష్టంగా కనబడతాడో, మిగిలిన పాత్రలు కూడా అంత స్పష్టంగానూ కనబడతాయి. ఆ పాత్రలు కాసేపే ఉండవచ్చు. కాని మన మనస్సుపైన అవి చెరగనిముద్రవేస్తాయి. రామాయణంలో ఒక మందర, ఒక గుహకుడు, ఒక శబరి ఎంతసేపు కనబడతారు మనకే? కాని వారిని తోకం మరచిపోగలదా? దార్శనికమైన రచన అలా ఉంటుంది ప్రతి పాత్రయొక్క జీవలక్షణాన్ని సుబ్యక్తంచేస్తూ, సాగుతూ ఉంటుందది. సీత చెప్పిన ఈ ఆధునికమైన రచనలన్నయే వీటిలో ఎక్కువ. చొట్ట ఆ నాయకులు రప్ప ఇంకెవరూ కనబడరు. ఎంతసేపూ ఆ నాయకుని చుట్టూ కథనమూ ఉంటుంది మిగతా పాత్రలొకవేళ ఉన్నా కేవలం ఈ నాయకుడి గొప్పతనం విప్పి చెప్పటానికే ఉంటాయి. ఆ నాయకుడికితప్ప మిగిలిన ఏ పాత్రకూ వెన్నెముక కనబడదు. సభ్యము నిలబడదు. ఈ రచయిత నిలబడనివ్వడు నిలబడితే ఆ నాయకుడికి ఎక్కడ ప్రచుదం వస్తుందోనని భయం, పీడితి. ఇంక చరిత్ర ఏముంటుంది? జీవిత మేమిటుంటుంది? కొన్ని పొగడ్తలు కొన్ని కేరింపులు. కొన్ని పులకింపులు. కొన్ని లీలలు. అయితే ఆ పెద్దల జీవితాలలో ఇవి లేవని కాదు. ఇవి మాత్రమే వాళ్ళ జీవితాలు కావు, అని చెప్పటం.

మన పెద్దలు రామ, కృష్ణాది అవతార మూర్తుల గురించి వ్రాసేటప్పుడు కొన్ని చిత్రమైన నియమాలను పాటించారు. వారంటే ఏమిటో మనకు తెలియజెప్పే సన్నివేశాలను ప్రత్యేకించి కూర్పు చేసి ఇచ్చారు. అవి వారిలోని ఎత్తులను చూపేటగా కాక, వారిలోని లోతులను చూపేటగా ఉండేటట్లు శ్రద్ధ వహించారు. ఇప్పటి వాటిలో ఎక్కువ మంది లోతులను చూపే సన్నివేశాలపైన దృష్టిని పెట్టలేక పోతున్నారు. ఎత్తులను చూపే సన్నివేశాలను మాత్రమే రికార్డుచేసి ప్రజలకందిస్తున్నారు. ఎత్తులను చూపే సన్నివేశాల వల్ల వారి గొప్పదనం తెలుస్తుంది. ఓహో! వారు ఇంతటి, వారు కదా! అనిపిస్తుంది. లోతులను చూపే సన్నివేశాల వల్ల వారి జీవన విధానం మనకు బోధపడుతుంది. జీవిత నిర్వహణలో వారు పాటించే విలువలు ఎలాంటివో, మనకు తెలిసి వస్తుంది. తద్వారా మన జీవితాలలో కూడా అలాంటి విలువలను నెలకొల్పుకుందాము. అనే బుద్ధి కలుగుతుంది. అందువల్ల జాతి మొత్తం మళ్ళీ పట్టాలపైకి ఎక్కుతుంది. రసయితలు ఈ సత్యాలను గ్రహించాలి.

రామాయణంలో రాముణ్ణి ఎంతమంది కలుసుకుని ఉండరూ! కాని వాల్మీకి ఒక గుహుణ్ణి చూపిస్తాడు. ఒక అహల్యను చూపిస్తాడు. మళ్ళీ ఒక అనసూయను చూపిస్తాడు. ఒక శబరిని చూపిస్తాడు. ఇలా రాముడిలోని లోతులను తడిసి చూపే సన్నివేశాలను కన్నులకు కట్టిస్తాడు. కృష్ణావతారంలో కూడా లీలలు వర్ణించబడినా, అవి కృష్ణుడిలోని లోతులను తెలియజెప్పే లీలలు మాత్రమే. గోవర్ధనగిరి ఎత్తాడు. కాశీయుని మర్దనం చేశాడు. తానే గోపాలకుల అందరి రూపాన్ని ధరించి వాళ్ళ అందరి ఇళ్ళకు చేరుకున్నాడు. ఇలాంటి సన్నివేశాలున్నాయే, ఇవి కేవలం కృష్ణుని యొక్క శక్తియుక్తులను తెలియ జేసేవి మాత్రమే కావు. ఒక్కొక్క లీల వెనుక, ఒక్కొక్క ఆర్ద్రమైన కథ ఉన్నది. ప్రేమతో నిండిన శ్రీకృష్ణుని హృదయమున్నది. ఆ లీలల నతడు కర్తవ్యంగా ఆచరించాడు తప్ప, వైభవంగా చూపించినట్లు లేదు. గోవర్ధనగిరి నెత్తు



తున్న కృష్ణుని తలుచుకుంటే, ఓహోహో కృష్ణుడు కొండ నెత్తాడు కదా! అనిపించదు. కృష్ణుడు తన వారిని అలా బాధ్యతపడి రక్షించు కున్నాడు కదా! అనిపిస్తుంది. కాళీయ మర్దనం చెప్పకుంటుంటే కృష్ణుడంతటి హిమమును మర్దించాడు కదా! ఎంతటివాడు! అనిపించదు. కాళీయునిచే విష పూరితం చేయబడుతున్న సరస్సులో తనవారి కొరకు అలా ఒక్క ఉదుటున దూకాడుకదా! అనిపిస్తుంది. “గోపాలకుల రూపాలు ధరించాడు, అన్నప్పుడు ఓహోహో! కృష్ణుడి దగ్గర ఇంతటి దివ్యశక్తి ఉన్నదా? అనిపించదు. “ఆ గోపబాలుర తల్లిదండ్రులకు బిడ్డలు అందుబాటులో లేరన్న బెంగ కలుగ కూడదు” అన్న అతని ప్రేమమయ హృదయమే దర్శన మిస్తుంది. కనుక భాగవతంలో లీలలు వర్ణింపబడినా అవి లోతులను తెలియజెప్పే లీలలు. మన హృదయాలను కరిగించే లీలలు. ఋషి సంప్రదాయం అది అలా వ్రాసేటట్లు పెద్దల జీవితాలను గురించి వ్రాసేటట్లు. ఎత్తలను తెలియజెప్పే రచనల వల్ల ఆశ్చర్యం కలుగుతుంది తప్ప, అనుభూతి అంతగా కలుగదు. కనుక రచయితలు చదువరులను ఆశ్చర్యపరచ దలుచుకున్నారో, అనుభూతిలోనికి తీసికొని వెళ్ళదలచుకున్నారో ఆలోచించు కోవాలి పెద్దల జీవిత చరిత్రలను వ్రాసేటట్లు, వారి జీవిత విధానం ఎలాంటిదో దర్శించి, దానిని ప్రజలకు తెలియ జెప్పటం రచయితల బాధ్యత అప్పుడు రచయితలు తాము తరించి, చదువరులను తరింపజేయు గలిగిన వాళ్ళ అప్రతారు.

పెద్దల జీవిత విధానానికి రచయితలు దర్శనం పట్టగలిగి నప్పుడు ఆ రచనలను దేశకాలాల కలీతంగా, సర్వజనులు స్వీకరించి, శిరస్సున ధరిస్తారు. పెద్దల వైభవాలను మాత్రమే రచయితలు రికార్డుచేసి ఇచ్చి నప్పుడు, అవి ఆ పెద్దలకు సన్నిహితంగా మెలుగుతున్నవారు మాత్రమే చదువుకొని తాత్కాలికంగా మురుసు కుంటారు.

మాష్టరుగారు నాలోనికి సూటిగా చూస్తున్నారు.

“నీవడిగిన ప్రశ్నకు సమాధానం పూర్తిగా వచ్చిందా?— అన్నట్లుగా.

కారు పెదన ఇంజనీ సపీ పిస్తున్నది ఏలూరు నుండి బయలుదేరి మేము కొద్దిసేపట్లో దండరు చేరుకో బోతున్నాం అసలు ప్రయాణం జరిగినట్లే అనిపించలేదు. ఏలూరులో బయలుదేరి నవ్వుతే నుండి ఏవేవో రోకాలలో అలా విహారింప జేస్తూనే ఉన్నాను మాష్టరుగారు. ఈ ప్రయాణమే కాదు. వారిలో ప్రయాణం చేయగలిగితే జీవిత ప్రయాణమే అలాగే ఉంటుంది మరి.

కొద్దినిమిషాలు అనుభూతి ప్రదమైన నిశ్శబ్దం రాజ్యమేలంది.

ఆ అనుభూతిని అలాగే సాగనిస్తూ మాష్టరు గారిలా అన్నారు: “ఏమి, స్వామి: అంతా నాచేలే చెప్పింరావ్ ఇంతకీ నీకేమనిపించిందో చెప్పావు కాదు:

కె.దామనే ప్రయత్నించోనే ఉన్నాను. మీరు చెప్పింది ఆ సొంతం చిన్న చరువార, మీరు చెప్పిందే గుర్తుకొచ్చింది నాకు.

ఏమిటవి: పొడవు కథలాగా చెపుతున్నావ్.

అవును. పొడవు కథే. ప్రబోధ్త పొడవు కథ ఇది. మీరేమన్నారు. నా ప్రశ్నకు ఇమలు పలికే ముందు మీరేమన్నారు? మొత్తం మనిషికి పని చెప్పేవాడు కావాలి.” అన్నారు. ఏం తెచ్చారు? చివరకు ఏం తెచ్చారు చివర? మొత్తం మనిషిని పట్టివ్వగలిగిన వాడే నిజమైన చింతయిత.” అని. అంతేనా?

అమ్మదొంగ: ఏం చెప్పావ్? ఉండవలసిన వాడివయ్యా: నువ్వు. బాగుంది సమాధానం బాగుంది. నిజమే నీవన్నది. నీవన్నది నిజమే.

ఒకరి నొకరు అలా చూస్తూనే ఉన్నాము.

కారు అలా సాగుతూనే ఉంది.

కాలం అలా కదులుతూనే ఉంది.

కదులుతున్న కాలమా? ఇది.

కథలతో నున్న కాలమా?

కనులముందు కథలు కదిలే కాలమా?

## రాముని భజనకు

అదిగో జన సమూహం. అదే “పత్తివాడ పారెం” అని ఆ జన సమూహాన్ని బట్టే తెలుస్తోంది. వేరే మనం ఎవరినీ అనుగ నక్కరలేదు. అంటూ చూపుడు వ్రేలితో ఆ జనసమూహాన్ని చూపిస్తూ మందస్మిత వదనంతో వారిని నోరార స్మరించి, ఇంకా పూర్తిగా కారు దిగకుండానే అగ్రామవాసుల్ని ధన్యుల్ని చేస్తున్నారు మాష్టరగారు.

కేరింతలతో పై కండువాలను పైకెగరేస్తున్నారు జనం. అది ఈ కారు మాష్టరు ఉన్నదే. అని వారికి తెలిసింది. కదం.

కారు నుండి దిగుతున్న మాష్టరుగారికి చుట్టు పంటున్న జన హారం ఆయన కౌగిలి లోపల ఒక వైపున రెడ్డి లెమ్మ నాయుడు, మరొక వైపున పురాణం రాజుగారు వారిరువురు మాష్టరుగారి కౌగిలిలో తాము ఇమిడినందుకు పులకించిపోతూ ఉండే “ఆయన చుట్టూ తానై” ఆయననలా చుట్టుకుంటూ విశేషమైన తన కౌగిలిలో ఇముడ్చుకోగలిగాను కదా! అని పొంగి పొరలి పోతున్నది. ఆ జన సముద్రం.

అలా కొద్ది నిమిషాలు గడిచింది కాం ఈదా ఆద్యశాలల్ని చూస్తూ తనను తాను కాసేపు అదమరచిపోయిందేమో అన్నట్లుగా అలరారుతున్నది ఆ గ్రామం యొక్క పొలిమేర.

జనసాగరం పరవళ్ళు తొక్కుతున్నది. ఎగిరెగిరి పడుతున్నది. తనలో తాను ఇమడి ఉండటం చాలా కష్టమనిపిస్తున్నది దానికి.

ఇదిగో! రాముడు ముందుకు సాగాలి అంటే జన సముద్రం దారిని ఇవ్వాలి. అంటూ తనపైకంప వాని గాలిలో అటూ, ఇటూ ఊపారు పురాణం రాజుగారు.

సముద్రం విన్నది. “పరవశం చెందుతూనే దారి నిచ్చింది.” కాని వేరే వారధి వద్దు. “నా మీదుగా నాతోడుగా రాముడు సాగలి.” అన్నది.

అలా తన హృదయాలను వరుసగా క్రింద పరిచి, వాని మీదుగా మాష్టరుగారిని నడిపించుకుంటూ ముందుకు సాగారు ఆ ప్రజలు.

సాగజోతున్న మాష్టరుగారిని, వినమ్రతతో మాస్తూ, కారు ఇంటి దాకా వెళుతుంది అన్నారు లక్ష్మీనాయుడుగారు.

“లేదు ఇలాగే సాగుదాం. అందరం కలిసి ఇలాగే సాగుదాం” అన్నారు మాష్టరుగారు.

“ఆహాహా! ఈ దృశ్యం అపూర్వం. ఈ మాటలు మధురాతి మధురం. మా రాముని గుండె ప్రేమమయం! అంటూ కన్నులు పెద్దపి చేసి ఆ దృశ్యాన్ని మరింగా చూడసాగారు రాజుగారు.

నడిచినట్లేదు. ఇంతలో నాయుడిగారి ఇల్లు వచ్చేసింది.

నిజానికి ఆయన నడవలేదు ప్రజలు ఆయనను నడిపించుకొని తీసుకు వెళ్లారు

విష్ణుమూర్తి దిగిరమ్మని భూదేవి కోరటమంటేటారే! ఆ దృశ్యం ఇలాగే ఉంటుందేమో!

“మాష్టరుగారూ! ఇటు ఇటు” అంటూ పెద్దగా పిలిచాడు లక్ష్మీనాయుడి పెద్దకొడుకు.

పిలుపుకు తలపై కెత్తిన మాష్టరుగారికి నమస్కార ముద్రతో కనిపించాడు లక్ష్మీనాయుడు. రాజుగార్లు కూడా అలా చూసారు.

“నాన్నా! మాష్టరు గార్ని ఇటు తీసుకొచ్చేయండి ఏకంగా. ఇక్కడన్ని ఏర్పాట్లు సిద్ధంగానే ఉన్నాయి అన్నాడతను.

“పదండోయ్! మన చిన నాయుడు పిలుస్తున్నాడు” అంటూ మాష్టరుగారు పెట్టవైపుకు వారి తీసారు.

మాష్టరుగారు పైకెక్కుతున్నారు. చిననాయుడు క్రిందకు దిగుతూ మాష్టరుగారికి ఎదుర్కోలు సన్నాహం చేస్తున్నాడు. చిననాయుడి చేతులు పట్టుకొని, అతణ్ణి నడిపించుకుంటూ మాష్టరు గారు పైకి సాగారు.

“మాష్టరు గారూ! ఇలా—ఇలా రావారి మీరే ఈ కర్నీలో మీరు కూర్చోవాలి. అన్నాడు చిన్ననాయుడు.

“నా ఇంట్లో నేనెక్కడ కూర్చుంటేనేంటోయ్?” అన్నారు మాష్టరుగారు.

“ఈ ఇల్లా, ఈ ఊరూ ఎప్పటికీ మీవే మాష్టరుగారూ! మేమంతా మీ బిడ్డలం, అ అనుబంధం. ఆ తృప్తితోనే బ్రతుకుతున్నాం మేమందరం. అయినా తండ్రిని ఇలా కూర్చో పెట్టుకోవాలని అనిపించటం సహజమే కదా! కనుక నే ఇలా ఇక్కడ కూర్చోమంటున్నాను.

“నాయుడూ! నన్ను కట్టిస్తున్నావు నువ్వు అన్నారు మాష్టరు గారు.

“ఎంతమాట! మిమ్మల్ని కట్టేయటమా? అదెలా సాధ్యం? లేదు మీరే కట్టుబడిపోతారు. పేమున్నచోటన ఒదిగి పోతారు మీరు అలా ప్రేమకు కట్టుబడి ఉన్నామే మీకు లేకుంటే, ఈ శ్రీకాకుళంజిల్లాలో, ఈ మారుమూల గ్రామానికి ఇన్నేళ్ళుగా ఇంత అదృష్టం పడ తుందా? ఎన్నో ప్రాంతాల్లో ఎన్నో గ్రామాల్లో ఏటేటా రామనవమి జరుగవచ్చు. నవ రాత్రులు నడవవచ్చు. కాని ఈ ప్రత్తివాడుకాలెంతో ఒరిగే ఈ రామనవమి ఇది చిరకాలం చరిత్రతో నింబడి పోతుంది. మిగిలిన చోట్ల నవరాత్రులలో రాముడు విగ్రహరూపంలో వెలిస్తే ఇక్కడ మాత్రం ఈ తొమ్మిది

రాజుల్లో ఏదో ఒక రాజున, ఇలా మానవ రూపాన్ని ధరించి, మా మధ్య నిలుస్తాడు. మాతో కలుస్తాడు. మాలో ఒకడై, మా వాడిగా మనలుకుంటాడు. ఇది మా అదృష్టం ఇది మా దేవుడికి మాపై గల వాత్సల్యానికి ఒక సంకేతం.

అలా అంటున్న చిన్ననాయుడి రెండు భుజాలపై తమ రెండు చేతుల్ని వేసి దగ్గరకు తీసుకున్నారు మాష్టరు గారు

లక్ష్మీనాయుడి కళ్ళలో చెప్పలేనంత పారవశ్యం నిండి, చూపై విలుగుచోంది.

అది గమనించిన పురాణం “రాజుగారు తన బిడ్డను మీ అక్కన చెప్పిన లక్ష్మీనాయుడు ధన్యుడు” హరి చేరు మనియెడి తండ్రి తండ్రి.

లక్ష్మీనాయుడి కన్నులనుండి ఆనందబాష్పాలు రాలుతున్నాయి.

చిన్ననాయుడి వెన్నుని మాష్టాగారి చేతులు నిమరుతున్నాయి. రాజుగారి కన్నులు రాజీవాల్నై విచ్చుకుంటున్నాయి.

చాబాపైన నిండా జనం. ఆడా, మగా, పెద్దా, చిన్నా, ఆబాల గోపాలం అక్కడ కనబడుతున్నది.

‘బాబూ! మీరిక కూర్చోవారి మీరు కూర్చుంటే ఆందరూ కూర్చుంటారు. అందరి కోసం మీరు కూర్చోవాలి’ అన్నారు రాజుగారు.

నాకున్న ఈ నవరాత్రుల కార్యక్రమానికి సారథి ఆయన. పురాణ ఇతిహాసాలన్నింటిని పుక్కిట పఠినవాడు. కావ్యా తెన్నించినో కంకణం చేసినవాడు. ఆపదపులలోని మర్మమేదో మాష్టరుగారి చెంత దర్శనం పొందినవాడు. తాను పొందటమేకాక, ఆ పొందిన దర్శనాన్ని కొన్ని పదుల గ్రామాలకు పంచి పెడుతున్న వాడు. మంటలను బాణాలుగా సంపించి పల్లె ప్రజల మనస్సులలోని అజ్ఞానపు పొరలను చీలు

స్తున్నవాడు ఈ రాజుగారు. అన్నిటికీ మించి మాష్టరుగారి చేత అల్లుడు రాజుగారు అని పిలువ బడుతున్నవారు ఆచనప్రత్యేక ఇప్పుడు అదేస్తున్నాడు మాష్టరుగారిని కూర్చోవాలని.

“అల్లుడిమీద వినక తప్పదుగా! పైగా ఇది మా అల్లుడిగారి రాజ్యమాయే! వారు చెప్పినట్లు నడుచుకోవటమే అన్ని విధాలా మంచిదని మేం భావిస్తున్నాం!— అంటూ మాష్టరుగారు ఆననంపైని కూర్చున్నారు. కొన్ని క్షణాలలో అక్కడ చేరిన వారందరూ కూడా విశ్రాంతిగా కూర్చున్నవారయ్యారు.

ఒకాయన వచ్చి రాజుగారి చెవిలో ఏదో చెబుతున్నాడు.

దానికి బదులుగా, “కొద్ది నిమిషాలు ఆగండి. అన్ని ముచ్చట్లూ తీర్చుకుందాం” అంటున్నారు రాజుగారు.

“ఏమిటది అల్లుడుగారూ!”

“ఏమీ లేదు మాష్టరు గారూ! మీరు విశ్రాంతిగా కూర్చోండి”

సరవారేదు చెప్పండి.

“ఏం లేదు. మన వాళ్ళంతా మీకు వరసగా వచ్చినమస్కారాలు చేద్దామనుకుంటున్నారు. నేనేమో మీరు అలసి ఉంటారగదా! అని కొద్దిగా ఆగమన్నాను.

“అదేమిటది. అయ్యో! ఈ...వాళ్ళ ముచ్చటను మన మెందుకు కాదనాలి? ర్థదయ్యా, రండి. నేనొచ్చిచే మికోసం. మీ మధ్య నుండగా నాకు అలసట? అల్లుడుగారు అట్టాగే చెబుతూ ఉంటాడటలే మర్యాద కోసం. రండి!” అంటూ మాష్టరుగారు వాళ్ళందరినీ తనలోనికి ఆప్యాయంగా ఆహ్వానించారు.

“బాబుడి పెద్ద మనస్సు దాన్ని గూర్చి నేనేం చెప్పగలను? మాటలతో చెప్పగలిగేది కాదది. కనుక, ఆయనే రమ్మని పిలుస్తున్నారు కనుక, మనందరం ఒకళ్ళ తరువాత ఒకళ్ళం ప్రశాంతంగా నమస్కారం చేసుకుందాం ” అంటూ రాజుగారు నమస్కారాల పర్యాయాన్ని తన తోనే ప్రారంభించారు. ఆటల గోపాలం ఒకరిమెండు ఒకరుగా ఆపాదాల చెంతకు చేరుకుంటున్నారు.

ఒకరి నొకరు చూసుకున్నారు. ఒకరి కొకరు అడ్డు పెడరు. తమ పని అయిపోవాని తొందరపడరు. మనందరం ఒక్కటే. మనలో ఎవరు దణ్ణం పెట్టినా ఒక్కటే! అన్నట్లుగా సాగుతున్న వారి సంస్కారం ఆ సన్నివేశంలో కొట్లాట్టినట్లుగా కనబడుతోంది.

మాష్టరుగారికేరారి నా కనులలోనికి చూశారు: “చూస్తున్నావా? ఈ దృశ్యాన్ని చూస్తున్నావా ఈ సంస్కారాన్ని? చూస్తున్నావా నీరు కావి పంచెల మాటున, నేత చీరల నిండు దనం మాటున దాగియున్న ఈ జాతి వ్యక్తిత్వాన్ని! అన్నట్లుగా చూశారు.

సంస్కరిస్తున్న వారిలో ఒక్కొక్కరినీ పరిచయం చేస్తున్నారు రాజుగారు ఆ పరిచయానికి వింతా, నాకు తెలిసిన వారే. నావారే. అన్నట్లుగా వారికైపు తృప్తిగా చూస్తూ, కల పంపిస్తున్నారు. మాష్టరు గారు. ఆ సమస్కారాలలో సహజత్వం ఉట్టిపడుతున్నది సమర్పణ భావం తొలగినలాడు తున్నది.

అందరూ ప్రశాంతంగా మార్చుని ఉన్నారు రాజుగారు ఇలా అన్నారు: “బాబూ! ఇక్కడ రామాలయముంది కదా! దానిలో ఒక విశేషముంది. మనవాళ్ళు, ఈ గ్రామప్రజలు, రోజూ రాత్రిపూట అక్కడ చేరి, గొంతెత్తి రానుణ్ణి పిలుస్తూ భజన చేస్తారు. సందత్సరాల తరబడి సాగుతూ ఎస్తున్న భజన ఇది. అది ఏ ఋతువు కానివ్వండి! ఎలాంటి



సందర్భం కానివ్వండి! ఇక్కడ భజన మాత్రం సాగి తీర వలసిందే. ఒక రోజున నిజంగా పిడుగు పడింది. పెద్ద గాలివాచా. కన్ను పొడుచు కున్నా, కంటికి ఏమీ కనబడని స్థితి. ఆరోజున కూడా భజన సాగింది. ఈ ప్రజల అర్థి అలాంటిది వీళ్ళ ఇంత అర్థి కలిగిన వాళ్ళ కాబట్టేగా బాబూ! శ్రీనివాస తీర్థకలేని కార్యక్రమాల్లో ఉండే మీరు సంవత్సరానికో రోజు మీతో ఉండి పోతానని మాట ఇచ్చారుగా వీళ్ళకి.

మాష్టరుగారూ అర్థని మాలిత నేత్రాలతో, అర్థవంతంగా మాస్తూ రాజుగారి మాటలను ఆసక్తితో వింటున్నారు. మాష్టరు గారితో తరలి వచ్చిన విశాఖ సోదరులు ఒక అయిదారుగురుంటారు. వారిలో ఇది వరకు సత్తివాడపాలెం వచ్చిన వారికి ఇక్కడి దృశ్యాల గురించి కొంత వరకు అనుభవమయ్యే ఉంటుంది. మిగిలిన వారికి మహాదాశ్చర్యాన్ని కలిగిస్తున్నాయి ఈ దృశ్యాలు - మాష్టరుగారిని మనం రాసుకుంటూ తిరగొచ్చు. వాసుకుంటూ కూర్చోవచ్చు. కాని వీళ్ళలా, ఇక్కడి వాళ్ళలా మనం ఆసనకి అంతగా దగ్గర కాగలిగామా? అని వారిలో వారికి ప్రశ్నలు ఉదయిస్తున్న సమయమిది. ఉద్ధవాదులకు గోపికల దర్శనం కలిగినప్పటి స్థితిలా ఉన్నది.

రాజుగారు ఇంకా ఇలా అన్నారు. “బాబూ! క్రిందటి సంవత్సరం ఒకానొక సమయంలో పర్వాలలేని స్థితి వచ్చింది. గతి తప్పని మన గ్రామ ప్రజలకు ఈగతి ఏమిటి? “అని లక్ష్మీనాయుడు అర్థి చెందాడు. నన్ను పిలిపించాడు. “విరాట పర్యం చెప్పాలి.” అన్నాడు. అయితే నీవూ శ్రుతి కలుపు అన్నాను. ఇద్దరం కలిసి మీకు దణ్ణం పెట్టుకొని, ఆరాముడి దగ్గర కూర్చుని కథ మొదలు పెట్టాం. ఆయన చదువుతున్నాడు నేను వివరిస్తున్నాను. లక్ష్మీనాయుడు చదవటం మీరు విన్నారు కదా! బాగా చదువుతాడు. నాయుడు అల్లుడు గడ్డి నాయుడు ఉండేవాడుకదా!

అతనూ పురాణం దాగా చదువుతాడు. ఇదిగో ఈ చిన్న నాయుడు-  
ఇతనూ అలవాటు చేసుకుంటున్నాడు సరే. చెప్పటం నావంటు. చెప్పటం  
కూడా మీరే చేయగలరు కదా! అని అంటే వినకలేదూ! మీరే చెప్పాలి.  
అంటారు. నేను నుటుకు ప్రత్యేకించి ఏమీ చెబుతాను. కాటం కలసి వచ్చి  
సప్పడల్లా మీ ఉపన్యాసాలలో షిన్నపీ, మీ గ్రంథాలలో చదివినపీ  
సందర్భాను సారంగా చెపుతూ ఉంటారు. అదిగో ఆ చెప్పటం నచ్చు  
తుంది పిళ్ళచి. ఇలా నానోటి వెంట మిమ్మల్ని వింటూ పప్పుడూ మీతోనే  
ఉంటున్నాను. పిళ్ళచి. అలా మీరు పిళ్ళచి అక్కడ చేర్చుకుంటున్నారు.  
ఆచేర్చుకోవటానికి నిమిత్తంగా పనియోగ పడుతున్న ఈ “నేను”  
ధన్యుల్లే

ఇంతకు చెప్పొచ్చేదేమిటంటే విరాట పర్యం పూర్తవుతోందో, లేదో  
ఎక్కడి నుండి వచ్చేశాయో, మేఘాలు పడిగెత్తు కుంటూ వచ్చేశాయి,  
పిలిచినట్లుగా. ఇక చూడండి బాబూ! ఆ ఇల్లుల్లో కేరింతలు కొడుతున్న  
ప్రజాసీకాన్ని చూడాలి. ఇలా మోక్షినిాయుడు. మీ దయవల్ల గ్రామం  
యెడల బాధ్యత పడి ప్రవర్తిస్తున్నాడు. గ్రామమూ అతని కాపెద్దరి  
కాన్ని ఇస్తూ వస్తున్నది.

“అది సరే బాబూ! వీడిమన లక్ష్మీనాయుడు ఇక్కడే ఉండాలే!  
నన్ను మీరు అప్పజెప్పేసి, తనెక్కడికి వెళ్లాడబ్బా! ఆ అడిగో!  
వచ్చేస్తున్నాడు. క్రింద కావలసిన ఏర్పాట్లన్నీ పూర్తయినాయో, లేదో  
తానుగా ఒకవారి చూసుకుని వస్తున్నట్లున్నాడు. బాబూ! మీరు కదలి  
వస్తే గ్రామమే ఒక పెద్ద పెళ్ళివారి ఇల్లులా చూరి పోతుంది! ఇక్కడ  
చూడండి! ఇలా ఈ జనం. క్రింద చూడండి, ఆ ఏర్పాట్లలో ఆ జనం.  
ఇంక ఆపైన గుడి దగ్గర సభాకార్యక్రమాల్లో మళ్ళీ జనం. జనందో  
త్సాహాలతో ఊగిపోతున్న జనం. ప్రతి సంవత్సరం ఈ రోజు రోసమే,  
ఈ గ్రామం, ఈ గ్రామాన్ని ఆధారంగా చేసుకుని ఈ ప్రాంతం వేయి

కన్నులతో ఎదురుచూస్తూ ఉంటుంది. ఈ గ్రామాలన్నింటిలోనూ ఈ రోపుక పరిగె బాపురాణి కాలక్షేపాలున్నాయే. అవన్నీ మీరాకకు జనాన్ని సిద్ధం చేయటానికే, మతంగ మహర్షి కిందరికి చేసినట్లుగా.

“వీడిది బాబూ! సంవత్సరం పొడవునా గ్రామగ్రామాల ప్రజల్ని పొరవకల్లాటో ఒకలాడించే బా రాజుగారు ఇలా మీ సన్నిధిలో ఒక పసిపాపలా కేరింతలు కొడుతున్నాడు. “అంటూ దగ్గరయ్యాడు. అడ్డీ నాయుడు.

“నాయుడా! నిజంచెప్పు. కీపు మాత్రం ఈ సన్నిధిలో పసి పాపవై పోలేదా?” — అన్నారు రాజుగారు.

నాయుడి కళ్ళు ఆనందంతో చెమ్మగిల్లాయి. “బాబూ సన్నిధిలో పసిపాపలు కాని వాళ్ళెవరు? వయోదోషం చిత్ర జెడిపోతున్న మనంకరినీ పసిపాపలను చేసి, తనివి తీరా ఆడిస్తూ వరుస్సులకు అతీతంగా ఇలా పసిపాపలుగా బ్రతకండి! ఎందుకలా దేహాల వరుస్సుల్ని మీ వీధ పేసుకుని, జీవితాలని బరువెక్కించుకుంటారు? చూడండి. దేహాల ఊయల లలో జీవితాంతం పసిపాపలుగా అడుక్కోండి.” అని మనంకరికి నేర్పు తున్నారయ్యా, బాబూ. అంటూ అలా మావ్టారి ప్రక్కన కూర్చుండి పోయాడు నాయుడు.

మాష్టరుగారి చేయ నాయుడి భుజంపై పడింది నాయుడి శిరస్సు మాష్టరుగారి ఒడిని చేరింది. నాయుడు పసిపాపలా కరిగి పోతున్నాడు. నాయుడి రూపంలో అక్కడ ఉన్నవారందరూ మాష్టరుగారి ఒడిని చేరిన వారై అలా పరవశించి పోతున్నారు.

కొద్ది నిమిషాలు అలా అక్షభూతి ప్రదంగా నొర్లి పోయాయి. అలా ఒడిలో నుండే చూపులను పైకే మళ్ళించి, ప్రయత్నం మీద

గాంధీ" తెచ్చుకుని, "బాబూ! క్రిందకు వెళదామా? ఏర్పాట్లన్నీ సిద్ధంగా ఉన్నాయి. మళ్ళీ మనం వేదిక దగ్గరకు వెళ్ళాలి కదా!

ఇప్పుడే వివిధ ప్రాంతాలనుండి చేరిన జనసందోహంతో సభా ప్రాంగణం మీద కొరకు ఎదురుచూస్తూ ఉంది" అన్నాడునాయుడు.

ఆ ఒడిలో నుండి లేచాలని నిజానికి అతనికి లేదు. కాని కర్తవ్యం అతనిని లేపుతూ ఉన్నది. అంతటి కర్తవ్య నిష్ఠుడు కాసుకనే ఆఒడి అతనిని వరించింది.

మాష్టరుగారితో పాటుగా అందరూ క్రిందకు చేరుకున్నారు. కాళ్ళు కడుక్కునేసందడుకుగాను. పెద్ద ఎత్తున ఏర్పాట్లు. గుండిగలు, గంగాళాలతో, దీప్తు. పదిపైగా చెంబులు. తదుచుకోవటానికి తుండ్లు, అందించటానికి మనుషులు. "ఇక మీరు రావటమే తరువాయి." అని నిండుగా పిలుస్తున్న పిస్తబు. చికచికా సాగుతున్న మాష్టారి నడకలు. కొద్ది షణాలలో ప్రతి విస్తరి దగ్గరా ఒక మనిషి. మరి కొన్ని షణాలలో మారు వడ్డనలు.

పల్లె ప్రజలు తన ప్రేమను అలా పక్కాంతో పట్టుకొని వచ్చి కొసరి కొసరి వడ్డిస్తున్నట్లుగా ఉన్నది. అలా వడ్డన సాగుతున్న వేళలో. ఇలా మాష్టరుగారికి వేయబోతే "కొంచెం వెయ్యి, అని మాష్టరుగారు అంటే ఆ వడ్డించే ఆదపడుచులు ఎంతగా పరవశించిపోతున్నారో! తమతమ జన్మలు ధన్యమై పోతున్నట్లుగా ఉన్నది వాళ్ళకు. సాధ్యమైనంత వరకు అందరినీ తప్పి పరుస్తూ, అలాగని తన శరీరానికి ఇబ్బంది కలుగ జేయక, చోరీ నం చేయటంలో నిపుణతను చూపిస్తున్నారు మాష్టరుగారు. చివరి బామ్మగా మంచి మామిడి పళ్ళు. ప్రత్యేకంగా ఈ రోజు ఉత్సవం కోసం ఎదురుచూస్తున్న పళ్ళవి

ఎవరో, "ఈ మామిడి పండు రసం గ్లాసులోకి, పిండి ఇవ్వ మంటారా, మాష్టారూ!"—అన్నారు.

“అప్పుడు ఆ మామిడి పండు రుచిని నీచేయి చూసినట్లువుతుంది”  
- అంటూ మాష్టారు మామిడి పండును నోటికి అందించారు.

బయటనుండి మేళతాళాలు వినబడుతున్నాయి. “బయలు దేరే  
టందుకు ఇక వేశయిందీ!” అన్నట్లుగా.

చేయి కడిగేటందుకు లేచారు మాష్టారు గారు క్షయనతో అందరూ  
లేచారు. మళ్ళీ చెంబులూ, తుండ్లు. ఆ ప్రక్కన వక్క పలుకులు, తమల  
పాకులు.

“మాష్టరుగారూ: మా వంటలు మీకు నచ్చాయా? పదార్థాలు మీరు  
తిన గలిగేట్లు ఉన్నాయా? ఏవో మాకుతోచిందల్లా, మాకు చేత నయి  
నట్లు చేశాం. మీ కడుపు నిండిందా? మీ ఆకలి తీరిందా? నిజంగా, నామీద  
ఒట్టేసి చెప్పండి. ఎవరైనా పెట్టి చేయించొచ్చు. కాని ఏమిటో అలా  
చేస్తే తృప్తి ఉండదు. ఆ బియ్యం ఏరటం దగ్గర నుండి, ఆ కూరగాయలు  
సేకరించటం దగ్గరినుండి అన్నీ మేముగా చెసుకుంటేనే మాకు తృప్తి.  
మధ్యలో ఆసిపించేది” మనం వంట చేసే పద్ధతులు మాష్టారికి సరిపడ  
తాయా?” అని. కాని మనసే నుళ్ళీ బదులు చెప్పేది. “నిండు ప్రేమతో  
చేస్తున్నాంకదా! అదే మంచి రుచిగా అందులో ఇమిడి పోతుంది”-అని.  
ఏమిటో, ఎలావందామో, ఎలా చేశామో, మావాళ్ళు తెలిసి చేసిన వంటలు  
కావివి. మీకు నచ్చాయా? లేక మాకోసం తిన్నారా? ఎలా చేసినా మీరు  
తంటారు. ఇదేమిటి? ఇలా ఉంది అనే స్వభావం కాదుమీది. మరి మాకెట్లా  
తెలుస్తుంది మీకు నచ్చిందో లేదో? - అంటూ మంద్రంగా అడుగుతూ  
ఉన్నది. నాయుడి గారింటి ఆడపడుచు, మాష్టరుగారి బొజ్జను చూపు  
తోనే నిమ్రుతూ.

మాష్టరుగారు ఆమె నెత్తిపై చిన్న మొట్టికాయ వేసి, “ఏయ్! నేను తిన్నానో లేదో నీకు తెలియదా? సవ్వే కదా వడ్డించిన వాళ్ళలో ప్రధానమైన దానివి. మళ్ళీ మళ్ళీ అడిగి వేయించుకున్నానా? లేదా?” — అన్నారు.

“అదే నేను మాయంటున్నది. ఆ వేయించు కున్నది నాకోసమా? మీ కోసమా?” అని అర్చదామె

“ఇద్దరి కోసం.” సరిపోయిందా? పిచ్చిదానా! పదార్థానికి రుచి కేవలం పదార్థాన్ని బట్టి రాదు. అది తయారుచేసే హృదయాన్ని బట్టి కూడా ఉంటుంది. నీవెలాంటి హృదయంతో జేళావో, నీకు తెలిసి నప్పుడు మళ్ళీ నన్ను ప్రశ్నిస్తావేం! ఆ వంటలు చాల బాగున్నాయ్. వడ్డన ఇంకా బాగుంది. మీరిప్పుడు వెళ్ళి రెడీగా ఉన్న ఆ విస్తళ్ల దగ్గర కూర్చుని భోజనం చేస్తే ఇంకా బాగుంటుంది. పద. పద. నేనూ వడ్డిస్తాను నీకు.”

“మీరు వడ్డించటమా?”

“ఏం? వడ్డించకూడదా?”

“అంతకంటే అదృష్టం ఇంకేమయినా ఉందా?”

“అదేమో గాని. ఇలా మీ మధ్య గడపటంలో గల హాయి మాత్రం నాకు ఇంకెక్కడా లేదు, బస్టీలలో మరుగుతున్న మనస్సుల మధ్య వేగిపోయిన వాడిని. ఇలా పల్లెపట్టున, మీ హృదయభాండాల్లోంచి, అమృతాన్ని బిల్లుతూ, సేద తీరుస్తూ వున్నారు మీరు. మరి ఇప్పుడు చెప్పు. ఇంతకంటే హాయి ఇంకెక్కడ వుంటుంది? మళ్ళీ బస్టీలలో

సంవత్సరం దాకా పనిచేసేటందుకు కావలసిన పెట్టుబడిని కూడా ఇచ్చి పంపిస్తున్నాడు మీరు. అందుకోసమే వెతుక్కుంటూ వస్తాను.” ఇక్కడికి. ప్రేమున్నచోటను చేరకుండా ఎవరుండగలరు?” అంటూ ఆమెను అక్కున చేర్చుకుని లాలించారు మాష్టరుగారు. అలాగే నడిపించుకుంటూ తీసుకువెళ్ళి విస్తరి దగ్గర కూర్చోపెట్టారు. చివరి పంక్తి భోజనాలు ప్రారంభమైనాయి. ఊరంతా కన్నులు పెద్దవి చేసుకుని, మాష్టారి దర్శనం కోరకు ఎదురు చూస్తూ పున్నది.

ఊరు ఎలా ఎదురుచూస్తూ ఉందో చెప్పటానికి వస్తున్నార నాయుడుగారు.

వస్తున్న నాయుడులో, “ఇక బయలుదేరదామా : సభాస్థలికి” అన్నారు మాష్టరుగారు.

నాయుడు ఉప్పొంగిపోయాడు. ఆ ఉప్పొంగడం ఎలా ఉన్నదో అక్కడ ప్రాగింపబడుతున్న మేళతాళాలలో తెలియవస్తూ ఉన్నది.

మాష్టరుగారు ముందుకు అడుగువేశారు. ప్రజలు ఆయనతో కదిలారు. ఆయన కాళ్ళకు నూటిగా తెల్లటి బట్టలు పరవబడ్డాయి. ఆ బట్టలపైన నడిపిస్తున్నార మాష్టరుగారిని. బట్ట తరువాత బట్ట అలా ఆ బాట అంతా మల్లెపూవుల లాంటి తెల్లని బట్టలతో సాగుతూ ఉన్నది. ఆ తెల్లటి బట్టలు మాష్టారి పాద ముద్రలను తమలో ఇముడ్చుకుంటున్నాయి. ఆ ముద్రలు మామీదనే పడాలి అంటూ చకా చకా వాలిపోతున్నాయి.

బాటలోన ఇట్టలపైని సాగుతున్నారు మాష్టరుగారు. ఆయనకు ఇరువైపులా జనం. ఆయన కాళ్ళకు అద్దం పడకుండా, ఆయన కొరకై వ్రాలుతున్న ఇట్టలను తామాక్రమించకుండా, అలా నమస్కార ముద్రలు పెట్టి నడుస్తూ ఉన్నారు. చిథేయత ఉన్న చోట క్రమశిక్షణ దానికదిగానే వుండేమో; వివేకం దానికదిగా వెలుగుతుండేమో; విచక్షణ దానికదిగా కలుగుతుండేమో! చదువు సంధ్యలకు అంతగా నోచుకోని ఆ పల్లెసీమలో సంస్కారం కొట్టవచ్చినట్లుగా కనబడుతున్నది. ఈ చిత్రం ఆలోచించదగినది ఈ సత్యం గమనించ దగినది.

తెల్లటి ఇట్టలలో పిరాజీల్లుతున్న మాష్టరుగారు, అలా తెల్లటి ఇట్టలపై నడుస్తూ వున్నారు ఆయనకు అటూ ఇటూ వెలిగించి పట్టుకో దీన పెట్రోమాక్స్ రైట్లు సాగుతున్నాయి. వెన్నెల రోజులలో చుక్కల మధ్యనుండి చంద్రుడు సాగుతున్నట్లుగా బంగారు వంటి ఒంటికాంతితో ప్రసన్నపడుతున్న మాష్టరుగారు పిరుసవ్వల వెన్నెలను అందరిపై వెద బల్లుటూ, అ ఎదలన్నింటి పులకంపజేస్తూ, సభావేదికను సమీపిస్తున్నారు.

సభావేదికను సమీపిస్తున్న వేళలో, ఆ వేదికను అంటిపెట్టుకుని ఉన్న గుడినుండి ఒక భజన గీతం ఇలా వినిపిస్తున్నది. “రాముని భజనకు రమ్మని పిలువా రాలేననకే ఓ మనసా” అని మాటిమాటికీ అంటే చరణ చరణానికి, ఆర్థంగా హెచ్చరిస్తూ సాగుతున్నదా గీతం.

నాయుడు ఒక్కసారి మాష్టరుగారివైపు చూశాడు. రాజుగారు నాయుడి భుజంపై చేయి వేశారు నాయుడూ, రాజుగారు కలిసి జన



సందోహంవైపు చూశారు. ఈ వచ్చి చేరిన జనులు అద్భుతపంతులు. వారికి రామదర్శనం ప్రాప్తమైంది. వద్దామనుకుని రాలేకపోయిన వారెందరో! అసలు వద్దామనుకున్న వాళ్ళందరూ వచ్చేస్తే ఈ గ్రామం సరిపోతుందా? అని మన పిచ్చి గాని, ఎందుకు సరిపోదు. నిండుగుండెలో చోటుకు కరువుంటుందా? ఆ వద్దామనుకుని రాలేకపోతున్న వాళ్ళకై కాబోలు ఈ గీతం సాగుతున్నది. ఏమని? “రాముని భజనకు రమ్మని పిలువా రాలే ననకే ఓ మనసా!” అని, నాయుడూ రాజుగారూ ఒకరినొకరు చూసుకున్నారు. “మన గుండె చప్పుళ్ళకు అర్థం ఇదే కదూ!” అన్నట్లుగా. అవునన్నట్లు తల లూచుకున్నారు.

జనసముద్రంలో నుండి ఉదయించి పైకి వస్తున్న చంద్రుడై మాష్టరుగారు వెలిగిపోతున్నారు, ఆ వేదికను ఎక్కే వేళలో, తననుంచి ఉదయించిన చంద్రుణ్ణి చూసి, సముద్రం ఎగసి ఎగసి పడినట్లుగా, జనం మాష్టరుగారిని చూస్తున్న ఆ తరుణంలో తమకు కలుగుతున్న అనందాలిరేకతను అదుపు చేసుకోలేకపోతున్నారు. ఎంత ఎగసి ఎగసి పడినా, సముద్రం చెలిమిలి కట్టను దాటదు కదా! అలాగే గ్రామప్రజలు కూడా కాసేపటిలో బారులుతీరి కూర్చోనగలిగారు.

“ప్రజలంతా కూర్చున్నారు కదా! వాతావరణం దివ్యంగా ఉందిప్పడు అదిగో. సంకీర్తన బృందం కూడా వచ్చి కూర్చుని బాబుగారి సందేశానికై వీచి చూస్తున్నది. సంవత్సరమంతా గుడిలో మనం కొలుస్తూ వస్తున్న దేవుడు సంవత్సరంలో ఈ ఒక్కరోజు మానవ రూపాన్ని ధరించి, తానుగా మన మధ్య నిలుస్తాడు. “సంకీర్తన పరులారా! మీ సంకీర్తనకు ఫలం ఇదిగో. స్వీకరించండి.” — అంటూ రాజుగారు మాష్టరుగారి సందేశానికి నేపథ్యాన్ని రూపొందించారు.

మాష్టరుగారు లేచి, “వారిః ఓం” అంటూ గొంతెత్తారో లేదో, సభా ప్రాంగణమంతా మొత్తంగా ఎక్కడికో చెప్పలేనంత ఎత్తుకు తీసుకు వెళ్ళబడింది.

“ఈ గ్రామమొక మిథిల లక్ష్మీనాయుడు ఉనకుడు. ఈ మా అల్లుడు రాజుగారు ఈ గ్రామానికి రామునితో అనుసంధానం చేసే విశ్వామిత్రుడు. ఇది ఒక కమసీయ దృశ్యం. తరతరాల పుణ్యఫలం.

వేదికను సమీపించేటప్పటికి కీర్తన ఒకటి వినబడుతున్నది. ఏమని? “రాముని భజనకు రమ్మని పిలువా రాలేననకే ఓ మనసా! అని. అది విన్న నాకు ఆనందంతో పాటుగా చిన్న హెచ్చరిక కూడా కలిగింది. అనేకానేక కారణాలవల్ల నేను ఈ వేళ ఇలా మీ చెంతకు చేరుకోగలుగు తాను అని అనుకోలేదు. నిజంగా రాలేకపోయి ఉంటే చాల బాధపడి ఉండేవాడిని. ఈ కీర్తన నాకు అక్కడికి వినబడి ఉండేది. రాగలిగి నందుకు ఆనందంగా ఉంది. నేనింతవరకు పత్తివాడపాలానికి రాలేక పోవటమన్నది బరుగలేదు. ఇకపైన కూడా బరుగదు.

“ఈ వాతావరణం నాకు నచ్చింది. ఈ ప్రజలు నాకు సచ్చారు. పీళ్ళు నా వాళ్ళు. వాస్తవానికి పీళ్ళే నేను.” అనిపిస్తుంది నాకు. నాయుడు పూర్వంనుండి వస్తున్న మన సంప్రదాయాన్ని కాపాడుతున్నవాడు. మంచి గ్రామపెద్ద. అంటే గ్రామం యొక్క కష్టం తన కష్టంగా, గ్రామం యొక్క సుఖం తన సుఖంగా భావిస్తూ అశుభవిస్తున్నవాడు. ఇలాంటి పెద్దలు గ్రామాలలో ఉన్నంతవరకు గ్రామాలకు ఏ లోటూ ఉండదు. దేశంలో క్రమంగా ఒక మార్పు వస్తూ ఉన్నది. గ్రామాలలో పెద్దలు తగ్గిపోయి, పెత్తందార్లు పుట్టుకొస్తున్నారు. పెద్దలు గ్రామాల కోసం బ్రతికితే, ఈ పెత్తందార్లు గ్రామాలను తమకోసం వాడుకుంటున్నారు. అలాంటి కలి లక్షణాలు మన ఈ ప్రాంతాలను సోకకుండు

గాక! రామస్మరణ ఉన్నచోట కలి ప్రవేశించలేడు. ఇలా మీ గ్రామాల్లా దేశంలోని అన్ని గ్రామాలూ చూపొందాలి. ఈ మీ గ్రామాలు మిగిలిన దేశానికి మార్గదర్శకం కావాలి.

ఎవరికి చేత నైన పని వారు చేస్తున్నారు. అందరూ అందరికోసం బ్రతుకుతున్నారు చీకటి పడేటప్పుటికి రాముని దగ్గరకు చేరుతున్నారు. రాముని భజనలో చేతులు కలుపుతున్నారు ఆ కలిసిన చేతులతో బాటుగా గొంతులు కూడా కలుస్తున్నాయి. ఇన్ని గొంతులు ఒక్క గొంతై “రామ నామం” గానం చేయబడుతున్నది. ఇన్ని మనస్సులు ఒక్క మనస్సై ఆ నామమాధుర్యంలో కలిగిపోవటం జరుగుతున్నది. అప్పుడేమవుతున్నది? గ్రామం రామమయమౌతున్నది. ఉన్నది రాముడొక్కడేనని అనుభవానికి వస్తున్నది? ఇలా మీ భజన సాగుతూనే ఉండాలి. ఆ రాముడు ఇలా ఇక్కడ నిలిచిపోవాలి మన జీవితాలన్నీ రాముని భజనలోని భాగమై పోవాలి. అతడి అడుగు జాడల్లో అతడే ఆదర్శంగా, అతడే మన లక్ష్యంగా అడుగడుగునా అతడినే అనుభవిస్తూ మనం సాగిపోవాలి. అలాంటి భజనకు ఆధ్వర్యం ఏహిస్తున్న ఈ గ్రామ పెద్దలు ధన్యులు అలాంటి భజనలో మునిగి తేలుతున్న ఈ ప్రజలందరూ ధన్యులు.

రాత్రి ఒంటి గంట దాటుతూ ఉన్నది ప్రవచనమలా సాగుతూ ఉన్నది, రామాయణ ఘట్టాలను కన్నులకు కట్టిస్తూ, ఆ సీతారాములను ప్రజల హృదయ పీఠంపై ప్రతిష్ఠ చేస్తూ, నడిచిపోతూ ఉన్నది. దేశా కాలాలకు అతీతమైన స్థితి అప్పటిది. దేశం, కాలం అన్నీ రామమయమే అక్కడ. రాముడు తానుగా సాక్షాత్కరించి, ప్రతిగుండెను తన గుడిగా మలచుకుంటున్నవేళ అది. జీవితాలను ధన్యంచేసే ధర్మ స్వర్గను తానుగా అందిస్తున్న వేళ అది ఆనాటికీ, ఈ నాటికీ, ఏనాటికీ తిరుగులేని తన అభయ ముద్రను పడుతున్నవేళ అది.

ప్రపంచనం పూర్తయింది. పారవశ్యం అలా నిలిచిపోయింది. ప్రాంగణమంతా, ఎటు చూస్తే అటు తానై కనబడుతున్నారు మాష్టరుగారు చేరవచ్చిన కొద్దులకు ప్రేమతో పలుకరిస్తూ, మందులు వ్రాసేస్తున్నారంతలోనే. కొంతసేపలా ఆద్యశ్యం నడిచింది.

వేదిక దిగిన మాష్టరుగారు, గ్రామపెద్దలు, ప్రముఖులతో కలిసి, చిన్న చిన్న అశుగులను చకచకా వేస్తూ నాలుగు వీధులూ ఒక్కసారి, కలియ దిరిగారు. ప్రజలెలా అప్పుడే ఇళ్ళకు చేరాలో ఏమో, మళ్ళీ వీధి వీధిలో మాష్టరుగారికి నిరాజనాలు. అలా సాగుతూ సాగుతూ అక్కడొక ఇంట్లోకి - అక్కడొక ఇంట్లోకి ప్రవేశించి లోపల కూర్చుంటూ, వారి మురిహాలు తీరుస్తూ ముందుకు సాగుతున్నారు మాష్టరుగారు. మీగడ, వెన్న పాలు, పెరుగు, పంచదార, అటుకులు, బెల్లం, పప్పులు, మిఠాయి, అలా తమకు నచ్చినవన్నీ మాష్టరుగారికి రుచి చూపిస్తున్నారు, ఆ ప్రజలు తాను కొంచెం రుచిచూస్తూ. ఈ దేహాలు, ఈ నోళ్లు, ఈ ఊళ్లు అన్నీ నేనే అన్నట్లుగా అందరికీ పంచుకుంటూ సాగిపోతున్నారు. మాష్టరుగారు.

ఎమైనా రామయ్య ప్రజల మనవి. ప్రజల కొరకు బ్రతకటం, ప్రజలే అయినగా బ్రతకటం - అది ఆయన లక్షణం. ఆ లక్షణం మరొక్కసారి నిర్వచింపబడుతున్నది ఇక్కడ. ఆ వైభవం మరొకసారి వ్యక్తమై తన్మయత్వాన్ని అనుగ్రహిస్తున్నది ఇక్కడ.

అదిగో ప్రజలు మాష్టరుగారిని కారెక్కిస్తున్నారు. మనసారా ఆయనను స్వీకరించి, తాము మురిసి, ఆయనను మురిపింపజేసి, ఆయన వాళ్ళుగా తాము నిలిచిపోతూ, ఆయనను తిరిగి మనకు అప్పగిస్తున్నారు.

“మళ్ళీ సంవత్సరం ఎంతరోకి తిరిగి వస్తుంది? అయినా నేను మీతో లేని దెప్పుడు?” - అన్నట్లుగా చూస్తున్నారు మాష్టరుగారు వాళ్ళవైపు.

## వేణుగానం

రాత్రి పదిన్నర గంటల వేళ, శ్రీకాకుళంలో ఉత్సవాన్ని పూర్తి చేసుకొని చిన్నకారులో విశాఖవైపుకు ప్రయాణం చేస్తున్నాం, మాష్టరు గారు, నేనూ మరో ముగ్గురు సోదరులూ.

సరిస సల్లాపాలతో సాగిపోతున్నది ప్రయాణం. ఆ సల్లాపాలలోనే అనుభూతులు, సందేహాలు నివృత్తి అవుతున్నాయి. సమస్యలకు! పరిష్కారాలు దొరుకుతున్నాయి సందిగ్ధావస్థలు తేల్చివేయబడుతున్నాయి. మాష్టరుగారు అష్టావధానంలా అందరికీ అన్నీ చెబుతున్నారు.

మధ్యలో ఒక చిత్రమైన ప్రస్తావన ఆ ప్రస్తావన. వచ్చేసరికి ఉన్న వారందరూ దానిలోనికి వచ్చారు. ఎవరికి తోచింది వారు చెప్పకుంటూ వస్తున్నారు. ఇంతకూ ఆ ప్రస్తావన దేనిని గురించి. అన్నది చెప్పాలి కదా కొందరు పెద్దలు మాష్టరుగారి కార్యక్రమాలలో పెద్ద యెత్తున చాలా కాలంగా పాలు పంచుకుంటూ వస్తున్నవారు క్రమంగా ఇప్పుడు మాష్టరు గారికి, కార్యక్రమాలకు దూరంగా జరిగే ప్రయత్నం చేస్తున్నారు. అలా ఎందుకు జరిగింది? వారలా ఎందుకు దూరమయ్యారు? కావటానికి గల కారణాలేమిటి? ఇలా లోకంగా పరిశీలింపబడుతున్నది ఆ అంశం.

మందస్మిత వదనంతో అందరి అభిప్రాయాలను స్వీకరిస్తున్నారు మాష్టరుగారు. ప్రతి అభిప్రాయంలోనూ ఎంతోకొంత సత్యం ఉండక పోదు కదా అన్నట్లుగా. వారి వారి అభిప్రాయాలను చెప్పడం పూర్తయిన తర్వాత “ఇంతకూ ఇలా ఎందుకు జరిగిందో మీరు చెప్పాలి!” అన్నట్లుగా చూశారు వాళ్ళందరూ మాష్టరుగారి వైపు మాష్టరుగారు నా వైపు చూశారు.

మా చూపుల కళయిక అలా కొద్దిసేపటి పాటు కొనసాగింది.

“మాష్టరుగారు! నన్ను చెప్పమంటారా?” అని అడిగాను నేను

“ఊ! చెప్ప. అన్నారామన

నేనిక ప్రారంభించాను: మాష్టరుగారి దివ్యత్వాన్ని చూసి, ఆ పెద్దలు మాష్టరుగారికి దగ్గరయ్యారు. మాష్టరుగారి సాహచర్యంలో ఎనలేని అనుభూతిని వికాసాన్ని పొందారు వారి మనస్సులూ, ఇంద్రియాలూ, దేహాలూ కూడా కొంతకొంత సంస్కరింప బడ్డాయి. వారి నుంచి కూడా కొన్ని మంచి పనులు బయటకు మొదలైంది. వాటి వలన మాష్టరుగారి నుండి వ్యక్తమవుతున్న ప్రణాళిక మరింత విస్తృతమై పొందసాగింది.

అప్పుడు వారు గ్రహించవలసినదేమిటి? అపారమైన ప్రేమతో మాష్టరుగారు మనలను చేరదీశారు. తన వెలుగులో ముంచెత్తుతూ దుర్లభమైన తన సాహచర్యంలో మనని సంస్కరిస్తున్నారు. సంస్కరింపబడుతున్న మనకు తమనుండి వ్యక్తమవుతున్న ప్రణాళికలో పాలు పంచిపెడుతున్నారు ఇంతటి మహత్తరమైన అవకాశాన్నీ, అదృష్టాన్నీ మనకు అనుగ్రహిస్తున్నారు. ఈ అగ్రనుహాన్ని మనం సద్వినియోగం చేసుకోవాలి. అప్పుడు మాష్టరుగారు మనలో తలపెట్టిన సంస్కరణకు మనం కూడా కలిసి వచ్చిన వాళ్ళమౌతాం. సంస్కరణ, త్వరితంగా పూర్తయి, మంచి పనులను చేసేటందుకు మనం మరింతగా అవకాశాన్ని పొందగలుగుతాం” అని.

అయితే వాళ్ళు చేసేదేమిటి తమ నుండి జరుగుతున్న మంచి పనులు తమసామర్థ్యానికి సంకేతాలు అవుతున్నాయి. “మాష్టరుగారికి మనం అన్ని విధాలా సహకరిస్తున్నాం” అని భ్రమపడి అహంకారాన్ని పెంచుకున్నారు ఇది ఆయన ఇచ్చిన అవకాశమా? మనం చేస్తున్న సహకారమా? అని సూటిగా ప్రశ్నించుకోలేక పోయారు. మన యెడల ప్రేమతో మాష్టరుగారు మనకీ పనిని పంచి పెట్టారు. మన జన్మ ధన్యమయ్యేటందుకు ఒక అవకాశంగా దీనిని మనకు అందించారు.” అని

వారు గుర్తించి వర్తించి నట్లయితే, భాగవత మూర్తులుగా రూపొంది ఉండేవారు అలాకాక, ఎప్పుడైతే, “మనం మాష్టరుగారికి సహకరిస్తున్నాం. మన అండదండలతో మాష్టరుగారు ఇన్ని మంచి పనులు చేయగలుగుతున్నారు. మనమే లేకపోతే ఈయన ఇలా ఇన్ని మంచి పనులు చేయగలరా?” అన్న భావనలు వారిలో హెచ్చింపుగా కలిగాయో, వారు ఇక పతనమైపోయారు. అహంకారపడిన వారికి దివ్యప్రజాళికలో చోటుండదు కనుక వారిక క్రమంగా దూరంగా ఉరిగిపోయారు. “మనం దూరంగా వెళ్ళిపోతున్నాం ఇక మాష్టరుగారు ఏం చేస్తారో చూద్దాం.” అని వారనుకున్నారు కాని మాష్టరుగారి నుండి వ్యక్తమవుతున్న దివ్య ప్రజాళికే, తనకు ఇబ్బంది కలుగ కుండా ఉండటం కోసం వారినలా దూరంగా పంపించి పేస్తున్నదని వారు గ్రహించలేక పోయారు.

ఏది ఎలా జరిగినా మాష్టరుగారు మాత్రం అలా ప్రవర్తిస్తున్న వారి యెడల ఇంతకు పూర్వం ఎలా ఉన్నారో ఇప్పుడూ అలాగే ఉన్నారు ఎప్పుడూ అలాగే ఉంటారు. అందుకే ఆయన మాష్టరుగారు. మనను బట్టి మారితే ఆయన “మాష్టర్” ఎలా అవుతారు? తన మనస్సుతో బాటుగా, మన మనస్సులన్నింటి యొక్క పూర్వాపరాలూ, ఎగుడు దిగుడులూ ఒకటై ఉంటూ అన్నీ పూర్తిగా ఎరిగిన వారు కనుకనే, వారు మాష్టరుగారు. ఏ వేళకు ఎవరు ఎలా ప్రవర్తించటానికి అవకాశమున్నదో, అన్నీ తెలిసిన వారాయన. కనుక ఆయనకు ఎవరి ప్రవర్తనలూ ఆశ్చర్యాన్ని కలిగించవు మళ్ళీ ఎప్పటికి ఎవరు ఎలా సర్దుకుంటారో కూడా ఆయనకు తెలుసును. కనుక ఆ సన్నివేశాలు ఆయనకు వ్యధనూ కలిగించవు. జీవితమంటే భయపడని వారికి భూత భవిష్యత్తులు కావలసిన మేరకు గోచరిస్తూనే ఉంటాయని మాష్టరుగారే మనకు చెబుతూ ఉంటారు గదా! మనం నాటకం మధ్యలో నచ్చి, గభాలున ఒక దృశ్యం చూసి, ఏమిటిది? ఇలా జరుగుతోంది? అని కంగారు పడుతున్న వాళ్ళం. ఆ నాటకానికి రచయిత అయిన వానికి ఆ కంగారు ఉండదు కదా!”

సోదరులందరూ అనుభూతి ప్రదయైన అచేతన స్థితిని అనుభవిస్తున్నారు.

మాష్టరుగారు ప్రేమను కరిసే తమ కన్నులతో నాలోనికి చూస్తున్నారు.

“మాష్టరుగారు: జరుగు తున్నది ఇంతే సంతారా?”- అన్నా స్నేను.

“అక్షరాలా ఇంతే. నడుస్తున్న కథను అక్షర బద్ధంచేసి చెప్పావు నీవు”- అన్నారు మాష్టరుగారు.

“కృష్ణస్వామిగారు చెబుతూ ఉంటే అచ్చం మీరు చెబుతున్నట్లే ఉంటుంది”-అన్నాడొక సోదరుడు.

“అవును. అందువల్లనే నాకు కావలసినప్పుడు, విశ్రాంతి తీసుకోవటానికి, కావాల్సిన కున్నప్పుడు మరింత పని చేయటానికి వీలౌతోంది. ఇది నాకు ఒక మంచి సర్పాటు. ఒక్కొక్కడు ఒక్కొక్క దాని కోసం పుడతాడు. ఇతను నా కోసం పుట్టాడు. ముఖ్యంగా మీరన్న ఈ పని చేయటం కోసం పుట్టాడు” అంటూ మాష్టరుగారు వారి వైపు చృప్తిగా చూశారు.

“కృష్ణుడి చేతిలో పడితే వెదురుకూడా నేణువు అవుతుంది అపైన ఆవేణువు కృష్ణునికే ఒక భూషణం అవుతుంది. అతడి గానామృతాన్ని ఎక్కడెక్కడి వారికీ పంచి పెట్టే అదృష్టానికి నోచుకుంటుంది. మీచేత స్వీకరింప బడిన నేను అనుభవిస్తున్న అగ భూతి ఇది”-అన్నాను నేను అప్రమత్తంగా.

మాష్టరుగారు నన్ను మరింత దగ్గరగా తీసుకున్నారు.

నాలో తనను తాను చూసుకున్నారు.



## అది సహజం

“ఏమోయ్, ఎలా ఉన్నావ్? రోజులు ఎప్పుడలాగ నడిచిపోతున్నాయో?”

“అంతా మీదయ మాష్టరుగారూ!”

“అంతా అంజే?”

“అంతా అంటే అంతానూ. ఈ మనస్సుకి కష్టమనిపించేవి, సుఖమనిపించేవి అన్నింటినీ కలిపి మీ దయగా భావించటమే కదా కర్తవ్యం. ఇన్నినాళ్ళ సాధనతో మనస్సుకి ఆ విద్య కొంత ఒంటబట్టినట్లున్నది. అది అలా ఒంటబట్టిందీ అంటే మరి మీదయే కదా కారణం.” అంటూ చేతులు తోడించాడతను.

“జనన మరణాలు సహజమే కావచ్చు. అవి అనివార్యమూ కావచ్చు. కాని జీవితంలో ఒకరికొకరు తోడునిడగా వుండే దంపతుల్లో ఒకరు వెళ్ళిపోయి వేరొకరు మిగిలిపోవటం తట్టుకోవటం కష్టమే. అక్కడికీ ఇక్కడ క్లాసులు ఒరిగినదానికూ ఒక కన్ను నేను ఆవిడ మీదనే ఉంచాను. పెద్దగా ఆశ పెట్టుకోకపోయినా, ఇంకొంతకాలం ఇలా ఇండి రాగుతుంటున్నాను. క్లాసులు పూర్తయి నేనటు వెళ్ళానో లేదో, ఈవిడ దేహాన్ని చాలించింది మీ దంపతులతో కలిసి గడపటానికి క్లాసులే నాకు చివరి అవకాశంగా మిగిలాయి. పిల్లలు చేతికందొచ్చారనుకో. ఏమొచ్చినా ఆవిడ కాలేరు కదా! వెంకటేశ్వరరావు, ఇది నీ ప్రయాణంలో ఒక పెద్ద మలుపు.

మాష్టరుగారూ! క్లాసుల నిమిత్తంగా మీరు మాతో రెండునెలలపాటు ఉన్నారు. ఎవ్వరికీ సామాన్యంగా లభించని దుర్లభమైన అవకాశాన్ని, మాకు మీ అనుగ్రహంగా అందించారు. మరణం ఎప్పటికైనా తప్పేది

కాదు. మరణానికి ముందు మీ సాన్నిధ్యాన్ని, మీసాహచర్యాన్ని అంతగా పొందగలగటం ఆమె ఆద్యష్టం. ఇక ఆ తరువాతి సన్నివేశం అందారా? ఆమె బ్రతికే అవకాశమే ఉందే, ఆ సన్నివేశంలో మీరిక్కడే ఉండేవారు. ఆ అవకాశం లేదు కనుకనే మీరిక్కడ భౌతికంగా లేరు. మీ భావ నాకర్థమైంది. ఆ భావను అర్థం చేసుకుని, మీ స్మరణలో కర్తవ్యాన్ని నిర్వహించాను. ఆమె ఈ ఇంటదేవత. ఇలాంటివి. ఈ ఇల్లు ఇప్పుడు ఆవిడ గుడి. ఈ గుడిలో ఆవిడ పూజారిని నేను. శేషజీవితాన్ని మీ స్మరణలో ఇలా గడపుకుందానునుకుంటున్నాను అశీర్వదించండి. ఆశీర్వదించండి.”

పాదాలపై వ్రాలిన వెంకటేశ్వరరావును తమ రెండు చేతులతో లేవనెత్తుకుని అట్కున చేర్చుకున్నారు మాష్టరుగారు. కొంతసేపు అలా ఉండిపోయారు. అటుపైన అతనిని అలా ప్రక్కన కూర్చోపెట్టుకొని, అతనివైపు తృప్తిగా చూస్తూ ఇలా అన్నారు “ఈ సేవా కార్యక్రమాలకు మాత్రం, ఏ మాత్రం విఘ్నం కలుగకుండా నిర్వహిస్తున్నావు నీవు. అసలు నీ గుండె ఒక మాష్టరు గుడి నీవొక నడస్తున్న దేవాలయానివి. ఉద్యోగరీత్యా నివేక్కడికి వెళితే అక్కడ క్రమంగా ఒక బృందం. మాష్టరుగారి సేవగా రూపొందుతారు సేవాయజ్ఞాన్ని ప్రారంభిస్తావు నీవు. అంతా సిద్ధం చేసి, దీపారాధన చేయడానికి రావలసిందిగా నాకు కలరు పెడతావు. నీ కలురు అందిందీ అంటే ఒక క్రొత్త శాఖ వెలిసిందీ అన్న మాట. ఆ ఊళ్ళో ఉద్యమానికి కావలసిన పునాదులన్నీ వేస్తావు. ఏర్పాట్లన్నీ చేస్తావు పని చేస్తున్న వాళ్ళకి కావలసినవన్నీ చూస్తావు. ఆ పని చిరకాలం కొనసాగే మార్గం కూడ చూస్తావు. ఇంతలో ట్రాన్స్‌ఫర్ వస్తుంది. ఈ నడిచే దేవాలయం మరొక ఊరు వెళుతుంది మళ్ళీ అక్కడ ఇంతకథ. బాగుందయ్యా! నీ ప్రయాణం.”

“అది సరేగాని. ఇవాళ రైలు దిగంగానే మీవాళ్ళు నాకు కావలసిన ఏర్పాట్లు చేయటంలో ఆదే పనిగా పోటీ పడిపోయారు. బస్ చేయటానికి మా ఇల్లు బాగుంటుందీ అంటే మా ఇల్లు బాగుంటుందీ అంటారు. మాదగ్గర చిఫీనూ, కాఫీలు అంటే, మాదగ్గర బోజనమంటూ. ఒకళ్ళని ఒకళ్లు ఒప్పించే ప్రయత్నం చేస్తారు. ఈ హడావిడంతా ఎందుకయ్యా! నేను మా వెంకటేశ్వరరావు ఇంటికి వెళతాను” అన్నాను. అంటే వాళ్ళేమన్నారో తెలుసా? “ఇప్పుడిప్పుడే అక్కడ కొద్దోండి భోజనాలయిన తరువాత విశ్రాంతి తీసుకుని ఉత్సవేదికకు ప్రయాణమైనప్పుడు అక్కడికి వెళదాము” అన్నారు ఇక అంతే. వాళ్ళ చెప్పినట్లట్లా చేయటం నావంతు అయింది. నువ్వేమో నన్ను వాళ్ళకు అప్పగించి ఇక్కడండి పోయావు.

“మీకు తెలియండి ఏముంది మాష్టరుగారు! ఇక్కడి పిల్లలలా ప్రవర్తించటం సహజం. కదా! వాళ్ళకు వయస్సు ఉండొచ్చు, హోదాలుండవచ్చు. నా దృష్టిలో ఈ కథలో వాళ్లు పిల్లలే. చంటిపిల్లలు తల్లిదండ్రులని ఏమని అడుగుతారు? నుమ్మల్ని వదిలిపెట్టవద్దు మారినే ఉండండి” అంటారు. దూరంగా ఎడపిల్లలు కనబడతూంటారు. మరి వాళ్ళ సంఠేమిటా అంటారు తల్లిదండ్రులు. ఊపహా, ఏమైనా సరే, మా తర్వాతే వాళ్ళంతా. మీరు మాతోనే ఉండాల్సి” అంటారు ఆ చంటి పిల్లలు. అప్పుడా తల్లిదండ్రులేమంటారు ‘చంటిపిల్లల్ని దుఃఖపెడలారా’ వాళ్లు మేలుకున్నంతసేపు వాళ్ళతోనే వుండి, వాళ్ళకు కావలసినట్లే ఉండి, వాళ్ళని నిద్రపుచ్చి, లేదా మరిపించి, ఎడపిల్లల దగ్గరకొస్తారు. ఇప్పుడు మీరు చేసింది సరిగా అదే కదా.

అదిగాక, ఇంకా కొద్దినెంట్లో, నేనిక్కడినుండి బదిలీ కాబోతున్నాను. మరిక్కడి కార్యక్రమాలను కొనసాగించవలసింది వాళ్ళే కదా! మీరుండి వాళ్ళ పొందిన అనుభూతే ఆ కొనసాగించటానికి వెంటు

బడి అన్నటనికిదా! అందుకని వాళ్ళు ఎంతగా అనుభూతి చెందితే అంత మంచిది. వాళ్ళు మీరు ఎంతగా దగ్గరయితే అంత మంచిది.” అన్న ఉద్దేశంతో ఈసారి నుండి మిమ్మల్ని వాళ్ళకే వదిలేయాలనుకున్నాను. నాకలా అనిపించింది

మాష్టరుగారి కన్నులు ప్రేమను తృప్తి రూపంలో వర్ణిస్తున్నాయి. “వెంకటేశ్వరరావ్: నిష్ఠ ధన్యశీలివయ్యా!” అని, ఆ చూపులతోనే చెపుతున్నారు మాష్టరుగారు అనిపించింది.

తండ్రిని అలా మాష్టరుగారి సన్నిధిలో చూస్తూ, అల్లంతదూరాన చూసి పులకించిపోతున్నారు ఆయన బిడ్డలు.

ఆ వెనుకనుండి ఆ ఇంటి ఇల్లాలు చాయాచిత్ర రూపంలో నిలబడి తృప్తిగా నవ్వుకుంటుంది. అవి కృతజ్ఞతా పూర్వకమైన నవ్వులు. “మీ సాహచర్యంలో మా దంపతుల జీవితం నిండగా వెలిగింది. తృప్తిగా సాగింది. ఎన్నాళ్ళు బ్రతికాం! అన్నది కాదు ముఖ్యం “బ్రతికేనన్నాళ్ళు ఏలా బ్రతికాం!” అన్నది ముఖ్యం. “మాష్టరుగారూ! ఇదే కదూ! మీరు మాకు నేర్పిన పాఠం. ఇదే కదూ! మీ జీవిత సందేశం” అని అడుగుతున్నట్లుగా ఉన్నాయా నవ్వులు.

మాష్టరుగారు నవ్వుతున్న ఆమెవైపు చూశారు. వెంకటేశ్వరరావు కూడా అటువైపుకే దృష్టిని సారించాడు. ఆ చూపుల సందుకుని అక్కచున్న బిడ్డలు కూడా అటువైపుకే చూశారు.

అలా తనవైపుకే చూస్తున్న అందరినీ చూసుకుంటూ మరింత తృప్తిగా చెప్పుకుంటున్న పెదవులతో గోచరించింది, ఆ ఇలవేల్పు ఆ చిత్రంలో నుండి.

## అందరూ బాగుండాలి

మేళ తాళాలు మ్రోగు తున్నాయి.

పెళ్ళి సందడి మరి సందడిగా ఉంది.

అంద్రా యూనివర్సిటీ వెంకటేశ్వరా ప్రేయరు హాలు కుటుంబాలతో తరలి వచ్చిన అధ్యాపక వర్గంతో కళకళలాడుతోంది.

ఆ జరుగుతున్నది రమేష్ దత్తాగారి అమ్మాయి వివాహం. అందుకే అంత హడావిడి. ఆయన ఎందరికో ఆత్మీయుడు. మరెందరికో స్నేహితుడు. ముఖ్యంగా మాష్టరుగారి అంతేవాసులలో ఒకడు. ఈ వివాహానికి సంబంధించిన కథ అంతా మాష్టరుగారి చేతుల మీదుగా నడిచిందే. అందుకే దత్తాదంపతుల కళ్లు ఎందరు అక్కడ చేరినా, అందరిలో నుండి ఆయన కోసం వెతుక్కుంటున్నాయి.

తెల్లటి బట్టలతో పువ్వులా మెరుస్తూ, చిరునవ్వులతో వెలుగులను వెదజల్లుతూ, ప్రాంగణంలోనికి ప్రవేశించారు మాష్టరుగారు.

ముహూర్తం సమీపించ బోతూ ఉన్నది. అక్కడకు చేరి ఉన్న అందరి అభినందనలు అందుకుంటూ, ఒక్క ఉదుటన వేదికను ఆరోపించారు మాష్టరుగారు. దగ్గరగా నిలబడి ముహూర్తాన్ని జరిపించి మొదటగా ఆశీర్వాదించారు. “అందరూ నావారే. అందరూ బాగుండాలి.” అన్నట్లుగా ప్రాంగణంలోని అందరినీ, ఒక్కసారిగా కలయజూచారాయన. ఆ చూపులు సోకినంత మేర ఇది, అది అని చెప్పలేని అనుభూతి ఏదో నిండి పోతున్నది. ఆ ప్రాంగణం ఆయన చూపులతో పొదగబడు తున్నది.

వేదికపై నుండి దిగుతున్న మాష్టరుగారి పాదాలకు నమస్కరించి, ఆయనను చేతులతో అందుకున్నాడు యల్-యస్సార్. కృష్ణశాస్త్రిగారు. సూత్రధారణకు ఇంకా కొంత సమయ మున్నది. చేరిన వారందరూ కొంత విరామాన్ని అనుభవిస్తున్నారు. మాష్టరుగారు, కృష్ణశాస్త్రిగారు అలా కొంత ప్రక్కగా, ఆ ప్రక్కగా ఉన్న చెట్లకు దగ్గరగా చేరారు. మరి కొంత మంది కూడా వారిని చేరుకున్నారు. పంచదార దగ్గరకు చీమలు చేరినట్లు ఆయన ఎక్కడ ఉంటే అక్కడే జనం. అలా నలుగురూ చేరినప్పుడు గ్రహగోళాల చేత పరివేష్టించబడి ఉండే ఆదిత్యునిలా గోచరిస్తూ రావారు.

మాటల మధ్యలో ఒక ఆత్మీయుని గూర్చిన ప్రసక్తి వచ్చింది. కృష్ణశాస్త్రిగారే ఆ ప్రసక్తి తెచ్చింది. “అతని ఆలోచనా విధానంలో ఎక్కడో చెప్పలేని ఒక వెలితి కనబడుతోంది. అది ఏమిటంటారు?” అని అడిగారాయన.

మాష్టరుగారు ఇలా అన్నారు: రచనలో సూటిదనమున్నది. చెప్పడంలో స్పష్టత ఉన్నది. ఆలోచనా విధానంలో మరి కొంత సమన్వయం అతడిలో రావలసి యున్నది. నేనీ విషయం అతనితోనే చెప్పాను. చెప్పినప్పుడు ఒక్కగా విన్నాడు. విన్నది నచ్చటానికీ, నచ్చింది దర్శనం ఇవ్వటానికీ, దర్శన మిచ్చింది అతని జీవిత విధానంగా రూపొందటానికీ కొంత సమయం పడుతుంది. ఇక్కడ కొంత సమయం అంటే, ఒక్కొక్కప్పుడు కొన్ని జన్మల పట్టవచ్చు. జనన, మరణాలు, జన్మల ప్రంసరలూ మన దృష్టిలో పెద్ద విశేషాలు కావచ్చు. కాని కాలాని కవి అసలు విశేషాలే కావు. సహజమైన అంశాలు.

ఇంతకూ నేనతనికి చెప్పింది ఏమిటి? అంటే, “అబ్బాయి: నీవు నాస్తికులను ద్వేషిస్తున్నావు అదే మంత మంచిపని కాదు. ఎందుకనంటే ఈ సృష్టిలో ఎవరి పరిణామం వారిది. పరిణామంలో ఎవరు ఎక్కడ ఉన్నారో, దానిని బట్టి వారి అభిరుచులూ, విశ్వాసాలూ ఉంటాయి. గొంగళి పురుగుల వల్ల తాత్కాలికంగా ఇబ్బంది ఉన్న మాట నిజమే. ఇబ్బంది ఉన్నది కదా అని వాటి నన్నింటినీ చంపేస్తే, సీతాకోక చిలుకలు ఎక్కడినుండి వస్తాయో? వాటిని చంపకూడదు. అసిహ్యించుకో కూడదు. అలాగని వాటి బారిన పడకూడదు వాటి మూనాన వాటిని బ్రతుకనిస్తే, కాల క్రమాన అవే సీతాకోక చిలుకలై, మన కనులకు, విందు చేస్తాయి.

ఈ సృష్టి మన ఒక్కరిదే కాదు. ఈ సృష్టిలో ఉన్న వారందరిదీ. అందులో కొన్ని తెగలు మనకు నచ్చక పోవచ్చు. కొన్ని తెగలు మనని మెచ్చక పోవచ్చు. అంత మాత్రాన వారు నశించాలి అని మనకు అనిపించ కూడదు. నశించాలి అని చెప్పి ఎవరూ, ఎవరిని గూర్చి నినాదం చేసినా, అది తప్పే అవుతుంది గాని, ఒప్పుకాదు. నశించాలి అని అన కూడదు. “అందరూ వసించాలి, అందరూ వర్ధిల్లాలి.” అనాలి. మనలో ఒకరి సిద్ధాంతం మరొకరికి నచ్చకపోవచ్చు. కానీ ఈ సృష్టిలో అన్ని సిద్ధాంతాలకూ అవకాశం ఉన్నది. ఆన్ని సిద్ధాంతాలకూ ప్రాతినిధ్యం ఈ సృష్టిలో ఎప్పుడూ ఉంటూనే ఉంటుంది. నాస్తికత్వం, ఆస్తికత్వం ఈ సృష్టికి కొత్తకాదు. మొదటినుండీ ఒకదాని ప్రక్కన ఒకటి వస్తూ ఉన్నవే.

మహా భారతం చదివావా? మహాభారతం ఏ ఘట్టంతో ప్రారంభమవుతుంది? సర్పయాగాన్ని ఆపించడంతో ప్రారంభమవుతుంది. “సర్పాల వల్ల మాకు ద్రోహం జరిగింది. కనుక సర్పకులం సమూలంగా నాశనమై పోవాలి.” అని ప్రారంభిస్తారు సర్పయాగాన్ని. కాని ఆ కోరిక నెరవేరలేదు. సర్పయాగం పూర్తి కాలేదు. సర్ప కులం పూర్తిగా నశించి పోలేదు. ఆస్తీకుడు వచ్చి కలుగజేసుకుని, జనమేజయుడికి నచ్చజెప్పి, సర్పయాగాన్ని ఆపించేశాడు. దీని అర్థమేమిటి? ఈ సృష్టిలో ఏజాతిగాని, ఏ ఆలోచనా విధానం గాని పూర్తిగా నశించి పోవటమనేది జరగదు. జరుగ కూడదు అందరూ ఉండాలి. అన్ని విధాలుగా ఆలోచించే వాళ్ళు ఉండాలి. ఎవరిని ఎవరూ ఇబ్బంది పెట్టుకోకుండా, ఎవరిని ఎవరూ కించ పరచుకోకుండా, అందరూ ముందుకు సాగాలి. ఒకరి నాకరు చిన్న చూపు చూడ కూడదు. ఒకరినొకరు తక్కువగా అంచనా వేయకూడదు. ఎవరున్న స్థితిని బట్టి వాళ్ళు ఆలోచిస్తారు. అది తెలిసి మనం వాళ్ళకు ప్రేమించాలి గౌరవించాలి. ప్రోత్సహించాలి. చేతనయితే పరిణామంలో వారిని ముందుకు నడిపించాలి. అప్పుడు ఆపైన ఏం కనబడుతోందో వారే చెబుతారు. మన ముందుకు తొందర పడటం? మన ముందుకు తెగనాడటం? మన ముందుకు వారిని తూలనాడటం? ఈ తెగనాడటాలూ, తూలనాడటాలూ దేనిని తెలియ జేస్తున్నాయి? మనలో ప్రేమలేని తనాన్ని తెలియ జేస్తున్నాయి. మీరన్నారే ఇందాక. ఏదో వెలితి కనిపిస్తూ ఉంటుందని, అది ఇదే. ఈ ప్రేమ రాహిత్యమే! ఈ అంశాన్నే అతనికి నొక్కి చెప్పాను.



ఇంకొక మాట కూడ చెప్పాను: సత్యానికే చాలా దూరంగా ఉన్నారని, ఆ నాస్తికులనుబడే వారిని గురించి నీవు అంతగా చింతిస్తున్నావే? వారిని రెచ్చగొడుతూ, పందెం కాస్తూ, రచనలు చేస్తున్నావే. దానికన్నా సత్యాన్ని తెలుసుకో దలచిన వాళ్ళు ఎందరో ఉన్నారు. వారికి, సత్యాన్ని గూర్చి మృదు నుదురంగా తెలియ జెప్పటంలో నీ రచనా శక్తిని సద్వినియోగం చేయవచ్చు కదా! ఉమ్మటులు కాని వారిని చూసి గద్దించే కన్నా, ఉమ్మటులై నిలబడుతున్న వారి యెడల బాధ్యత పడి నిలబడ వచ్చుకదా! ఈ మాటలతనిని కొంత నచ్చినట్లున్నాయి.

మరొక మాట కూడ చెప్పాను. దైవాన్ని గూర్చి ప్రస్తావన లేకుండా జీవించేస్తున్న వారి కన్నా, దైవాన్ని గూర్చి ప్రస్తావన తెస్తూ, అతడు లేదా అతడు లేదా అని ఒకటికి పదిసార్లు అంటున్న వాళ్ళ పరిణామంలో కొంత ముందుకు వచ్చినట్లే కదా! లేడు, లేడు అనటంతో వారు తమ ప్రయాణాన్ని ప్రారంభిస్తున్నారు. చాల తీవ్రంగా ప్రారంభిస్తున్నారు. ప్రారంభించనివ్వండి. ఆ ప్రయాణం కొనసాగాలని కోరండి. కొనసాగి చేరవలసిన చోటుకు చేరలే ఉన్నాడు, ఉన్నాడు అని వాళ్ళ మన కన్నా పెద్ద గొంతులతో చాటుతారు శుభమా! అని వాళ్ళ ప్రయాణాన్ని ప్రారంభిస్తుంటే మనం పనిగట్టుకొని తుమ్మడం ఏమైనా బాగున్నదా? దేవుని యొక్క ప్రస్తావనలేకుండా జీవించే వారికన్నా, దేవుని ఫొటోలు పెట్టుకొని, వాడికేదో రొటీన్ గా ఇంత చేయి చూపించి, తమ మానాన తమకు తోచినట్లు బ్రతికేస్తున్న వారికన్నా, లేదా, తమకున్న చిన్న. పెద్దా బాధ్యతలన్నీ తాము పూటించే దేవుడి నెత్తిన వేసి, మాడేమున్నది? మేం

నిమిత్త ముగ్రహం. అని నామరి పోతులుగా రూపొందుతున్న వారికన్నా, జీవితంలో ఇంత కష్టం రాగానే, మంత్రాన్ని, గురువునీ, ఇంకా చెప్పాలంటే తనమరాన్ని చూడేసుకుంటున్న, వారికన్నా ఈ లేడు, లేడుఅంటూ, అతడికొరకు నిజంగా వెతుతుకున్న వాళ్ళని మనం తక్కువచేసి మాట్లాడవచ్చునా? ఇది ఆలోచించ వలసిన అంశం కాదా? అని అన్నప్పడు అతడు మరికొంత ఆలోచనలో పడినట్లు కనిపించాడు.

అప్పుడిం చెప్పాను: తమ్ముడూ: సమాజం అన్న తర్వాత అన్ని స్థాయిల్లో ఉన్నవాళ్ళూ ఉంటారు. ప్రేమతో, వారి స్థాయికి తగినట్లుగా, వారికి తగిన వోహదాన్ని అందించటమే మన కర్తవ్యం. అనాదిగా దేవుడి పేరిట పెద్దలందరూ చేస్తూ వస్తున్న పని అదే. ఉన్నస్థితి నుండి, ఉండవలసిన స్థితికి మానవజాతిని నడిపించటమే. ఆ నడిపించటానికి మన తెలివి తేటల కన్నా, మన విమర్శనా జ్ఞానం కన్నా, మన వాదనా పటిమ కన్నా, మనలోని ప్రేమే అందుకు పనికి వచ్చేది. ప్రేమ ముందు నడవాలి. ఆ ప్రేమకు ఒవిగి, మనలోని శక్తియత్తులన్ని మెలగాలి. అప్పుడు అందరూ అక్కున చేర్చుకోవటం చేతనవుతుంది. అందరినీ అర్థం చేసుకోవటమూ చేతనవుతుంది. అందరి ఎదుగుదలకూ దోహదం చేయటమూ చేతనవుతుంది" శాస్త్రి! ఇది నేను చెప్పిన చివరి మాట. ఇప్పటికి మీకు చెప్పే చివరి మాట కూడా ఇదే.

“అదిగో! సూత్రధారణ సమగ్రబోధన్నది ఈ అక్షింతల అక్కడలేసి, ఈ సూత్రధారి ఇక మేనుండి నెలకై తీసుకుంటాడు, మోతు గూడెం ప్రయాణానికి, సిద్ధమైన సరం జామా అంతా అక్కడికి చేరుతోంది. నేను నా చిన్న సరంజామా మాత్రం మిగిలి ఉన్నాం. ఇక వెళ్ళిరానా? మరి.

ఈ కల్యాణ వేదిక మీ ప్రవేశంతో లోక కల్యాణవేదికగా రూపొందింది. ఆత్మీయుని ప్రస్తావన వచ్చిన పుణ్యానికి విశ్వ కల్యాణ సాధన ఎలా గన్నది? మా కన్నులు తెరిపించి చూపించారు. ఈ సామాన్య జీవితాల్లో మీరు ప్రవేశించినపుడల్లా ఒక విశేషం కనబడుతుంది. ఒక వివేకం వెలుగుతుంది. ఒక గమ్యం గోచరిస్తుంది. ఒక ప్రయాణం ప్రారంభమవుతుంది గురుజీ! ఇవే మా నమస్కృతులు అందుకోండి. మళ్ళీ మనం ఎప్పుడు కలుసుకుంటామో?

అదేమటామాట? మన కలయికకు కొనసాగడమే గాని, ఎడబాటు ఉండదు. కలయిక అనేది మానసికమైనది ఇంకా చెప్పాలి అంటే ఆత్మ పరమైనది. ఆ కలయికకు శ్రీకారం చుట్టటానికి, అప్పుడప్పుడూ కావలసిన దోహదాన్ని తగుమాత్రంగా అందించటానికి ఈ దేహాన్ని మిత్ర మాత్రంగా అవసరమవుతూ ఉంటాయి. నిజానికి ఈ మన ప్రయాణం ఎప్పటి నుండి సాగుతూ ఉన్నదో? ఆ సాగుతున్న ప్రయాణంలో మధ్యలోని విశేషాలి వన్నీ. అందరూ ఉండండి. అందరికీ శుభం అవుతుంది. ఇక నాకు అనుమతి ఇప్పించండి.

మాజ్ఞానగారు సూత్రధారణ అనంతరం నూతన దంపతులను మరొక్కసారి ఆశీర్వాదించి, ఆ వేదికపై నుంచి నిత్య నూతనమైన తన చిరువత్సలను వెదజల్లుతూ, ప్రాంగణాన్ని మొత్తంగా మరొక్కసారి కలిపి పూజారు.

కొద్ది షణ్ణాల్లో చిన్నచిన్న అడుగులను చకచకా వేస్తూ అలా అందరిలో నుండి, ఎవరికీ అందకుండానే ముందుకు సాగుతున్నారు. కర్తవ్యోన్ముఖులై ముందుకు సాగుతున్నారు.



## పల్లె 'పట్టు' - పారవశ్యం

శ్రీకాకుళంలో హోమియో వైద్య శిక్షణ తరగతులు మాష్టరుగారు స్వయంగా సిర్వహిస్తున్న సమయమిది. వైద్యశిక్షణతో పాటుగా, వేస శిక్షణ, లలితా సహస్ర రసాస్యవివరణ, యక్ష, నహుష ప్రశ్నలకు వివరణ మొదలైన అంశాలు కూడా ఆ శిక్షణ కార్యక్రమంలో చోటు చేసుకున్నాయి ఇకవైదసేవ సోసరి, నడులన్నీవచ్చి సముదంలో కలిసి నట్లుగా, పల్లెపట్టల ప్రజలందరూ వచ్చి, శ్రీకాకుళం చేరుతూ ఉన్నారు మాష్టరుగారిని దర్శించి, దారుణ, మారణ రోగస్థితులకు పరిష్కారాన్ని పొందుతున్నారు. వీటి అన్నింటితో బాటుగా, ఆ పల్లె ప్రాంతాలలోని ప్రజలు మాష్టరుగారి సందేశామృతాన్ని కూడా అందుకోగలిగితే ఈ నడుస్తున్న శిక్షణ కార్యక్రమానికి మరింత నిండునం చేకూరుతుందని కార్యకర్తలలో ప్రధానుడైన వారికి అనిపించింది

కార్యకర్తలలో ప్రధానుడైన కానుకుర్తి సుదర్శనరావు కార్యక్రమానికి రూపకల్పన చెయటం ప్రారంభించాడు. ఆ పల్లె ప్రాంతాలలో వారికి పొలాలున్నాయి అనేక ప్రాంతాలలోని రైతులతో, వారి కుటుంబానికి ఆత్మీయమైన సంబంధాలున్నాయి. వీటి నన్నింటినీ పురస్కరించుకొని, శ్రీకాకుళానికి కొంతదూరంలో ఉన్న "చెమ్మమ్" అనే గ్రామంలో, ఒక ప్రత్యేక కార్యక్రమం ఏర్పాటు చేశారు. ఆ కార్యక్రమం ఖరారు కాగానే మాష్టరుగారు వెంటనే ఆ కార్యక్రమం విశాఖలోని నాకు తెలియపంపారు. ఎక్కడ ఏ క్రొత్త కార్యక్రమానికి శ్రీకారం చుడుతున్నానన్ను చెంతకు పిలిపించుకోవటం ఆయనకు పరిపాక్షికం. "కృష్ణస్వామి ప్రక్కనుంటే బాగుంటుంది. అందుకోనూ గ్రామసీమ లంటున్నార. అతడు వచ్చేటట్లుగా చూద్దాం." అన్నారు ఆయన కార్యకర్తలతో.

ఆ రోజు రానే వచ్చింది. దూసి మీదుగా మా ప్రయాణం సాగింది. “చెల్మామ్” గ్రామాని చేరుకున్నాం. ఒక పెద్ద మండువా లోగిలి, నారాయణ చుట్టానికి వేదికగా వెలిసింది నిండుగా జరిగింది కార్యక్రమం. ఆ పైను వైద్యసేవ.

సాయంత్రం సఖా కార్యక్రమం ఆ ప్రాంతపు హెడ్ మాష్టరు గారి అధ్యక్షతన ప్రారంభమైంది. ఆయన పులికించిపోతూ మాట్లాడారు, “శిగర్విఖ్యాతులైన మాష్టరుగారు, ఇలా గ్రామాలకు తరలిరావటం, ఆ సభకు తాను అధ్యక్షత వహించటం, తమ అవ్యష్టమంటూ పులికించి పోయారు. నన్ను సభకు పరిచయం చేశారు. ముందు నన్ను మాట్లాడ మన్నారు. నేను మా స్వగ్రామమైన దివికోడూరు గ్రామాన్ని కథా వస్తువుగా ఎంచుకున్నాను. “హత్యలకు పేరుబడ్డ మా గ్రామం, మాష్టరు గారి పాదస్పర్శతో మానవసేవ వైపుకు ఎలా మళ్ళిందో”, కథగా వివరించి చెప్పాను వారికి. అలా మీరూ చేయండి. మీ ప్రాంతాలను మీరూ పునర్నిర్మించుకోండి.” అన్న ప్రహేళాన్ని అందచేస్తూ, మాష్టరుగారికి మైకు నందించాడు.

లేచిన మాష్టరుగారు భారతమాతలో తాదాత్మ్యం చెంది మాట్లాడ సాగారు. భారతీయుల అలసత్వాన్ని అటు పట్టించారు. ఆత్మవిశ్వాసంలేని లేనితనాన్ని ఎత్తిచూపారు. బాధ్యతారహిత ప్రవర్తనను గూర్చి తెలియ చెప్పతూ మందలించారు. అన్నింటికీ మించి, జాతీయభావం లోపించటమనే దారుణస్థితిని తెలియచెప్పతూ, ఉద్వేగాన్ని పొందారాయన. ఇవాళ ఇండియా ఎక్కడ ఉన్నది? ఇండియాలో వున్న వారందరూ తలొక దేశానికి మానసపుత్రులయ్యే ప్రయత్నం చేస్తున్నప్పుడు ఇంకా ఇవాళ ఇండియా ఎక్కడ ఉన్నది? ఇటు అమెరికాకో, అటు రష్యాకో, లేక చైనాకో మానసపుత్రులుగా జీవించటానికి ముచ్చట పడుతున్న ఇవాళటి

ఇండియాలో ఈ దేశానికి పుత్రులుగా బ్రతుకుతున్నవాళ్ళ ఇవాళ ఎందరున్నారో మీరిలా బాధ్యతా రహితంగా ప్రవర్తిస్తూ వంటే, ఒక రష్యా వాడో, ఒక అమెరికా వాడో, ఒక చైనా వాడో, మీకు మంత్రం పెట్టి మిమ్మల్ని మసిపూసి మారేడుకాయలు చేసేస్తుంటే ఇలా ఎలా ఉండిపోగలుగుతున్నారు మీరు? మీచుట్టూ ఏం జరుగుతున్నదో మీకు తెలుసా? మీ జుట్టు ఎవరి చేతులలోనికి వెళ్ళిపోతున్నదో, మీకు తెలుసా?”

ఇంతలో సభలో కలకలం. సభలో ఒక మూల నుండి ఒక కద్దరు ముగ్గురు లేచి నిలబడ్డారు. ఇండాకటి నుండి చూస్తున్నాం. మీరదే పనిగా మమ్మల్ని తిట్టిపోస్తున్నారు అసలు మీరెందుకు వచ్చారు? మమ్మల్ని తిట్టటానికా? వచ్చినవాళ్ళు మీ సంగతేమిటో చెప్పి మీరు వెళ్ళిపోవచ్చుగా. మీకు ఇవన్నీ ఎందుకు? మీ తత్వమేదో మీరు చెప్పకొండి. మీకే రాజకీయాలెందుకు? ఈ మా సంగతులన్నీ మీకెందుకు?

అని వాళ్ళ అంటుండగానే అక్కడ కొందరు, అక్కడ కొందరు, అక్కడ కొందరు లేచి నిలుచున్నారు. నిలుచున్న వారందరూ ఆమెదట లేచిన పాఠితో శ్రుతి కలుపుతున్నారు. అందరూ కంసి ఆవేశంతో ఊగి పోతున్నారు. క్రమంగా ఆ సభంతా దావానలంలా వ్యాపిస్తున్నది ఆవేశం. సభ ఊగుతున్నది. వేదికపై పడిపోదామా? అన్నంతగా ఊగుతున్నది.

మాష్టరుగారు అలాగే నిలబడి, ఆవేశపూరితులవుతున్న గ్రామ ప్రజలవంక చూస్తున్నారు. ఇంతలో సోదరుడు చుమ్. ఆర్. యల్. రావ్. నాకు దగ్గరగా వచ్చి, నాకు మాత్రమే వినబడేటట్లుగా ఇలా అన్నాడు “కృష్ణస్వామి, సన్నివేశం చెయ్యి దాదేబట్టుగా వుంది. కొందరు కావాలని సన్నివేశాన్ని వక్రమార్గం పట్టిస్తున్నారు. ప్రజలను రెచ్చగొడుతున్నారు. సువ్యూలే! లేచి, సన్నివేశాన్ని దారిలోనికి తీసుకొనిరా!” అన్నాడు.

నేనులేవాను లేస్తూనే, “మాష్టరుగారూ! మీరు కూర్చోండి! అంటూ మాష్టరుగారిని కూర్చోపెట్టాను. ఇక మైకు నందుకున్నాను. సోదరులారా! నేను చెబుతున్నాను. ఎక్కడి వాళ్ళక్కడ కూర్చోండి. ఊ! కూర్చోవాలి. ఎక్కడివాళ్ళక్కడ కూర్చోవాలి. కూర్చున్నారు కదా! ఇక నేను చెబుతున్నాను వినండి. ఎవరన్నాడు. మీలో కొందరు! ఏమిటి మమ్మల్ని ఇలా తిడుతున్నారు! అన్నారు కదూ. మాష్టరుగారి మందలింపులు మీకు తిట్లలా వినబడ్డాయి కదూ! అవును వినబడతాయి. నేను మిమ్మల్ని అర్థం చేసుకోగలను. మీకలాగే వినబడతాయి. ఎందుకొ తెలుసునా! మందలింపబడటం అనేది మీరుమరచిపోయి చాల కాలమైంది కనుక. మీతో పనుండి వచ్చిన వాడు మిమ్మల్ని పొగడుతున్నాడు. మీతో పని ఇంకా రానివాడు రేపెప్పుడైనా పని రావచ్చు కదా!” అని మీతో మంచిగా ఉంటున్నాడు. మిమ్మల్ని పాలించే నాయకులు మీ ఒట్లు ఎక్కడ పడవోనని, మీతో జాగ్రత్తగా వుంటున్నారు. దేవుడి పేరిట బోధ చేయటాని! వచ్చే స్వాములు మీ నుండి ముడుపులు ఆశిస్తున్నారు కనుక, మిమ్మల్ని ఆశీర్వదించి వెళ్ళిపోతున్నారు ఇలా, గత కొన్ని దశాబ్దాలుగా మిమ్మల్ని అందరూ పొగడేవారే. మీతో అంతా మంచిగా ఉండేవారే తమతమ పనుల్ని మీతో చేయించుకుని వెళ్ళిపోయేవారే. అవునా! నేను చెప్పింది నిజమేనా? అవును కదా! అందుకే కదూ! మాష్టరు గారి మందలింపులు మీకు తిట్లలా వినబడ్డాయి. మీ నుండి ఏదైనా ఆశించేవాడు మిమ్మల్ని శాసించగలవా? మీ నుండి ప్రయోజనాన్ని నిరంతరం కోరే వాడు మిమ్మల్ని మందలించగలవా? మరి, మిమ్మల్ని మందలించే దెవ్వరు? మీకు మంచి చెప్పేదెవ్వరు? మిమ్మల్ని సరిచేసేదెవ్వరు? మిమ్మల్ని సంస్కరించే దెవ్వరు? మీరు ఎవరికి కావాలి? మీరేమయిపోతే ఎవరికి కావాలి? ఆలోచించండి. ఎప్పుడైనా ఆలోచించారా? మనల్ని నిజంగా పట్టించుకునే వాడెవడని మీరు ఎప్పుడైనా ఆలోచించారా? నిజం చెప్పండి.



చూడండి: అలా మౌనవజ్రాతిని పెసికట్టుకొని, మందలించి, సంస్కరించి, తీర్చిదిద్దటందుకు దైవం కాలకాలాల్లో దిగివస్తూ ఉంటాడు. ఆ సంగతి మీకు తెలిసిందేగా: “సంభవామియుగే యుగే” అని మీరు అంటున్న మాటేగా! ఏం మాట్లాడలేం? మరి, మీరు చెప్పినట్లుగా ఆ దిగివచ్చే వాడు ఎలా ఉంటాడో, మీరు ఒక్కసారి ఊహించండి. అతడు మనకు నచ్చేవి చెప్పతాడా? మనకు కావలసినవి చెబుతాడా? మనకు హాయిగా ఉండేవి చెప్పతాడా, మనం చేయవలసినవి చెబుతాడా? మనని జోకాడు తానా, మనని మేల్కొలుపుతాడా? మనలో తానుకూర్చుండి పోతాడా? తనతో మనని కూడ నడిపిస్తాడా? చూడండి: ఇప్పుడు చూస్తున్నది, మీరు ఆ రూపాన్నే. వివిధ మానవజాతుల సంస్కృతి నాగిరకతలను మేళనం చేస్తూ ప్రాక్ పశ్చిమాలకు సాంస్కృతిక వారధిని నిర్మాణం చేస్తూ బాధ్యతా రహితమైన స్త్రాణ స్థితినుండి, భారతజాతిని మేల్కొల్పుతున్న వాడెవడో, అతడినే మీరిక్కడ చూస్తున్నది. ఎవడి ఇంటి ముందు వేలాది ప్రజలు తిరురాళ్లుగా బారులు తీర్చి నిల్చుంటారో, ఎవనికి రోజుకు ఇరవై రెండు గంటలు పనిచేసినా, ఇంకా చేయవలసిన పని అలా మిగిలి పోతూనే ఉంటుందో, ఎవని దర్శనం కోసం దేవదేశాల ప్రజలు అలా ఎదురు తెన్నులు చూస్తుంటారో, అతడు నా వారసీ, వాహరసీ, నా కర్తవ్యమనీ, ఆపేక్షతో, ఆదరించితే, బాధ్యతతో మీ చెంతకుతానుగా నడచి వచ్చి, తన శంఖారవంతో మీకు మేల్కొల్పననుగ్రహిస్తూ ఉంటే, మీరిలా ప్రవర్తించడం న్యాయమేనంటారా? ఈ మహా పురుషునికి మన మిచ్చుకునే కానుక ఇదేనంటారా? ఆలోచించండి. ఆలోచించండి.

మురికిగా తయారైన బిడ్డను పెట్టుకొని, తల్లి బలవంతాన గుడ్డలు ఊడదీసి: ఒంచని అంటిపెట్టితోమి, నీళ్ళు పోస్తుంది. అప్పుడు ఆ బిడ్డ ఓ అమ్మో, ఓ నాయనో మా అమ్మ నాచేతులు విరిచేస్తుంది అంటే ఎలా

ఉంటుంది? సరిగా ఈ సన్నీవేళంలా ఉంటుంది ఇంతకీ ఆ స్నానం చేయించటం ఎవరికోసం అంటారు? ఆ తల్లి ఉపనంతా ఎవరికోసం అంటారు? ఆలోచించండి. లోతుగా ఆలోచించండి.”

ఈ మహాపురుషుడు మాట్లాడిన మాటల్లో కానీ మాటలు ఏమైనా ఉన్నాయో? లేని మాటలు ఏమైనా ఉన్నాయో? ఉన్న స్థితిని ఆయన చెప్పేటప్పటికి అలా ఉడికిపోయాడేమిటి? పైగా రాక్షసియాల మీకెందుకు? అంటారా? రామాయణమేమిటి? ఆరాటి రాక్షసియం కాదా? భారతం ఏమిట, ఆనాటి రాక్షసియం కాదా? జీవితాలకు దూరంగా సాధన ఎక్కడుంటుంది? ఉపదేశం ఎక్కడుంటుంది? జాతిపట్ల బాధ్యత పడి పనిచేయనివాడు ఆధ్యాత్మికవేత్త ఎలా అవుతాడు? రావణాసురుణ్ణి చంపకుండా ముక్కు మూసుకుని కూర్చుంటే రాముణ్ణి మీరు మెచ్చుతారా? రాయబారిం. నడపకుండా, కృష్ణుడు ఊరుకుండిపోతే మీకు నచ్చుతాడా? మరి, మనదిగ్గరికి ఎచ్చేటప్పటికీ, ఇలా మాట్లాడవచ్చునా? జాతి యెడల బాధ్యతపడి, జాతికే, జాతిలోని నాయకులకూ దారి చూపుతున్న ఈ మహాత్ముణ్ణి, మనం ఇలా అపార్థం చేసుకోవచ్చునా? ఆలోచించండి. అందరూ కలిసి ఆలోచించండి చూడండి! ఇప్పుడు, మీకు లేనివిధ్యయితే లేవండి. మీ కేవలము చెప్పే విధ్యయితే చెప్పండి.

కూర్చునే ఉన్నారా? నా మాటలు మీకు నచ్చాయికదా! సంతోషం! నేను చెప్పవలసింది మీకు బోధ పడిందికదా! ధన్యుణ్ణి. ఇప్పుడు ఆ మహనీయుడు మనకిచ్చిన సందేశాన్ని మనసారా స్మరించుకుందాం. ఆయన అడుగుకాడల్లా నడచి మన జీవితాలను ధన్యంచేసుకుందాం. మీలో ఒకనిగా నన్ను స్వీకరించి, మీ హృదయాలలో నాకు చోటిచ్చి, నేను చెప్పిన అంశాలను సాధనంగా విని, కర్తవ్యోన్ముఖులైన మీకు ఇవే నా కృతజ్ఞతలు.

సభ పూర్తయింది వేదికపైనుండి దిగి, జనంనుద్యమ ఆమంతువా ఇంటి లోగిలివైపు సాగుతున్నాం అని వినుముగ్గై నిలచి మాకు దారి నిస్తున్నారు. చేతులు కోడిపూ వీడ్కోలు చెపుతున్నారు.

మేం లోగిలికి దగ్గరవుతూ ఉన్నాం చిత్రమైన సంభాషణ ఒకటి మా చెవుల బడింది. ఆ సమయంలో ఒక ఇద్దరు మాట్లాడుకుంటున్నారు. “ఏం కూర్చో బెట్టారా? జనాన్ని. ఆసలటూ, ఇటూ కదలనిచ్చాడా? జనం మొత్తాన్నీ తన వశంలో ఉంచుకున్నాడు. మాట్లాడటం అంటే అలా ఉండాల్సి అన్నాడు అందులో ఒకతను.

అతని మాటలకు స్పందిస్తూ ఆ రెండో ఆకస్మాత్తు ఇలా అన్నాడు: ఐదున్నులో చిన్నామన అయిపోయాడ గాని, నిజానికె ఈయనే గురువు, ఆయనే శిష్యుడు అన్నట్లుగా అనిపించిందిరా ఆ దృశ్యంలో.

మాష్టరుగారు తృప్తిగా చూశారు వైపు. ఈ దృశ్యం కోసమే ఏ గురువైనా ఎదురుచూస్తూ ఉంటాడు.” — అన్నట్లుగా.

మరికొద్ది సేపట్లో అందరం కలిసి కాలిబాటన ముందుకు సాగుతున్నాం. కొంతదూరం అలా సాగితే తప్ప వాహనాలు నిలిపిన చోటరాదు మరి. అధ్యక్షత వహించిన హైడ్ మాష్టరుగారు మానా మిగిలిన గ్రామపెద్దలను తీసుకుని, అంతవరకు మమ్ములను సాగనంపుదామని వస్తున్నాడు.

మాటల నుద్యతో మాష్టరుగారితో ఆయన ఇలా అన్నాడు: కృష్ణ స్వామిగారు, చాల చిత్రంగా గ్రామప్రజల్ని దారిలోకి తెచ్చారు. ఒకసారి ఆవేశంలోనికి వెళ్ళిన తరువాత మళ్ళీ వాళ్ళలా దిగివచ్చి, గోవుల్లా తలలు ఊపుతారని నేననుకోలేదు తలచుకుంటే ఇది కలా? నిజమా? అనిపిస్తోంది ”

చిరునవ్వునవ్వుతూ ఇలా అన్నారు మాష్టరుగారు: అందుకే అతన్ని ప్రత్యేకంగా పిలిపించడం జరిగింది. అతడి దగ్గర ఆ రక్తి ఉన్నది. నేను చెప్పదలచిన దానిని ప్రజలకు నచ్చేట్లుగా చెప్పగలిగటం అది కృష్ణ స్వామి వంతు. అతను చెబితే వాళ్ళు వింటారు. దాన్ని దృష్టిలో పెట్టుకునే అతన్ని ఇప్పుడు రూపుదిద్దుతున్నది.

“దిద్దండి బాబూ! బాగా రూపు దిద్దండి. అప్పుడు భూమి ప్రజలందరూ అదృష్టవంతులౌతారు.” అంటూ మురిసి పోతున్నారు పేడ్ మాష్టరుగారు.

ఆ మురిసిపోని ముచ్చటగా చూస్తూ, ఎనలేని తృప్తిననుభవిస్తున్నారు మాష్టరుగారు.

“ఇది మన విషయ పరింపరలో ఒక ప్రధానమైన మలుపు.” — అన్నట్లు ఆనందిస్తూ, ముందుకు సాగిపోతున్నారు సోదరబృందమందరూ.

CU-12-00.



ACC. NO.

6265

294.54

KR1

మనిషి నిత్య జీవితాన్ని ఎలా నియమించుకోవాలో, ఎలా  
 నిర్వహించుకోవాలో ఆ నిర్వహించుకోవడంలో ఎలాంటి  
 మెలకువలను చూపాలో, ఎలాంటి అవగాహనను కలిగి  
 ఉండాలో తెలియజెబుతాయి. ఈ అక్షరాల్లో అను  
 చూతులు. నిత్య జీవితాన్ని నియమించుకోవాలి.  
 నియమించుకోవడం ద్వారా దానిని పవిత్రీ  
 కరించుకోవాలి. పవిత్రీకరణ చెందుతున్న  
 జీవితాన్ని సద్వినియోగం చేయడం  
 ఎలాగో నేర్చుకోవాలి. సద్విని  
 యోగం చేయగలిగిన స్థితిలో  
 ఈ జీవితాన్నే ఒక యజ్ఞంగా  
 రూపొందించుకొని, లోక  
 హితాన్ని ఎలా సాధిం  
 చాలో నేర్చుకోవాలి.  
 మ ని షి ని చేయి  
 పట్టుకొని ఈ  
 మెట్లన్నీ ఎక్కి  
 స్తాయి ఈ  
 అక్షరాల్లో  
 అనుభూతులు.



294.54  
KRJ